

രമണൻ



വികിഗ്രന്ഥശാലയിൽ നിന്ന് 2026, ഏപ്രിൽ 8 ന് കയറ്റുമതി ചെയ്തത്

രമണൻ (ഖണ്ഡകാവ്യം)

രചന: ചങ്ങമ്പുഴ കൃഷ്ണപിള്ള (1936)

- അവതാരിക
- സ്തോത്രകമുദ്ര
- കഥാപാത്രങ്ങൾ
- സമർപ്പണം
 - ഭാഗം ഒന്ന്
 - രംഗം ഒന്ന്
 - രംഗം രണ്ട്
 - രംഗം മൂന്ന്
 - രംഗം നാല്
 - രംഗം അഞ്ച്
 - ഭാഗം രണ്ട്
 - രംഗം ഒന്ന്
 - രംഗം രണ്ട്
 - രംഗം മൂന്ന്
 - രംഗം നാല്
 - രംഗം അഞ്ച്
 - ഭാഗം മൂന്ന്
 - രംഗം ഒന്ന്
 - രംഗം രണ്ട്
 - രംഗം മൂന്ന്
 - രംഗം നാല്

മലയാളത്തിൽ ഇങ്ങനെ ഒരനുഭവമോ? 1112-ൽ ഒന്നാം പതിപ്പ്, '15-ൽ രണ്ടാം പതിപ്പ്, '17-ൽ മൂന്നാം പതിപ്പ്, '18-ൽ നാലാം പതിപ്പ്, '19-ൽ അഞ്ചും ആറും ഏഴും എട്ടും ഒൻപതും പതിപ്പുകൾ, '20-ൽ പത്ത്, പതിനൊന്ന്, പന്ത്രണ്ട്, പതിമൂന്ന്, പതിനാല് - ഇതാ പതിനഞ്ചും പതിപ്പുകൾ; അതോ, ആയിരവും, രണ്ടായിരവും അയ്യായിരവും പ്രതികൾ വീതം. കേട്ടിട്ടു വിശ്വസിക്കാൻ വിഷമം. പക്ഷേ, ഇതത്ര വലിയൊരു കാര്യമോ? അതേ, ടി.ബി.സി.ക്കാർ പ്രസാദിക്കാത്തൊരു മലയാള കവിതയെസ്സുംബന്ധിച്ചിടത്തോളം വളരെ വലിയൊരു കാര്യം തന്നെയാണ്. അതിന്റെ പ്രതികൾ മധുരനാരങ്ങ പോലെ വരുന്നതു വരുന്നതങ്ങു വിറ്റഴിയുന്നുവെങ്കിൽ തക്കകാരണം ഉണ്ടായിരിക്കണം; അകത്തും പുറത്തും ഒന്നുപോലെ ലോർഡ് ബയറന്റെ 'ചൈൽഡി ഹരോൾഡ്' എന്ന കവിതയ്ക്ക് ആയിരക്കണക്കിനാവശ്യക്കാരുണ്ടായതിനെപ്പറ്റി പറയുന്ന കൂട്ടത്തിൽ ഒരു നിരൂപകൻ അഭിപ്രായപ്പെടുകയാണ്: "ഏറ്റവും ചെലവുള്ള കൃതികൾ കലാസൗഭാഗംകൊണ്ട് അനുത്തമങ്ങളാകട്ടെ, അല്ലാതാകട്ടെ പുറപ്പെടുന്ന കാലത്തിന്റെ ആശകളും ആവശ്യങ്ങളും അവയ്ക്കു പിന്നിൽ കാണാം. തക്ക സന്ദർഭങ്ങളിലായിരിക്കും അവയെത്തുന്നതു്. അതേവരെ കെട്ടിനിന്നിട്ടുള്ള ചില വികാരങ്ങളെ അണമുറിച്ചുവിടാൻ അവ ഉതകുകയും ചെയ്യും." രമണനെക്കുറിച്ചായാലും ഈ അഭിപ്രായം അർത്ഥവത്തല്ലയോ?

ആഭിജാത്യമോ ആവ്യതയോ നോക്കാതെ ആർക്കും വിദ്യാലയങ്ങളിൽ പ്രവേശിക്കാമെന്നായതിനുശേഷം

മലയാളം വായിക്കാനുള്ള കഴിവും കൗതുകവും
 ന്യൂനപക്ഷത്തിന്റേതെന്ന നിലവിട്ട്
 ഭൂരിപക്ഷത്തിന്റേതായിത്തീർന്നു. ഒന്നാംകിട സാഹിത്യം
 തന്നെയാകട്ടെ, പ്രതിപാദ്യം, സ്വാനഭവമായി
 രഞ്ജിക്കുന്നതും പ്രതിപാദനം ധാരണാശക്തിക്കു
 വഴങ്ങുന്നതുമാണോ, ശരി, ഒരുകൈനോക്കിക്കളയാം --
 ഏകദേശം ഇമ്മട്ടായി അധഃകൃതരിൽ
 അധഃകൃതർക്കുപോലും അഭിലാഷം. ഇന്നലെ വരെ
 അത്യാവശ്യങ്ങൾക്കുപോലും പണം തികയാതിരുന്നവർക്ക്
 ഇന്നു വിശേഷാലാവശ്യങ്ങൾക്കും
 പണമുണ്ടാക്കിക്കൊടുക്കുന്ന സമ്പത്കാര്യപരിണാമങ്ങൾ
 ഈ പുതിയ അഭിരുചിയെ ഒന്നുതിപ്പിപ്പിച്ചിട്ടുണ്ട്.
 ഒരഞ്ചാറുകൊല്ലത്തിനുള്ളിൽ വായനക്കാരുടെ എണ്ണം
 മുന്വരിക്കലുമുണ്ടായിട്ടില്ലാത്ത വിധം
 വർദ്ധിച്ചുവശായിരിക്കുന്നു. ഏതു കേൾപ്പോരും കേൾവിയും
 ഇല്ലാത്ത ദേശത്തും കാണും ഇക്കാലത്തൊരു
 വായനശാല. എന്നല്ല, ഏതു കൊച്ചുവീട്ടിലെ
 ചുമരലമാരിയും ഒരു കൊച്ചു ലൈബ്രറിയാ
 യി രൂപാന്തരപ്പെടുകയും ചെയ്തിട്ടുണ്ട്. പെട്ടെന്നു വിജുംഭിച്ച
 ഈ സാഹിത്യസ്വാദനതൃപ്തിയ്ക്കു പാകത്തിനു ചിലതു
 കൊടുപ്പാനും അങ്ങനെയങ്ങനെ
 അത്യുത്തമകൃതികൾവരെ വായിച്ചുടങ്ങുന്ന ഒന്നായി
 അതിനെ വളർത്താനും മലയാളികളായ
 സാഹിത്യകാരന്മാർ ചുമതലപ്പെട്ടിരിക്കുന്നു. പലരും ആ
 വഴിക്കു പരിശ്രമിച്ചുപോരുന്നുണ്ട്. ചിലരുടെ സംഭാവന
 ചെറുകഥകളായിട്ടാണ്; ചിലരുടേതു ഖണ്ഡകവിതകളായിട്ട്;
 ചിലരുടേതു നാടകങ്ങളായിട്ട്, ചിലരുടേതു
 ലേഖനങ്ങളായിട്ടും. എന്നാൽ അവയെല്ലാറ്റിനെയും
 വെല്ലുന്നൊരു സംഭാവനയായിരുന്നു ശ്രീ ചങ്ങമ്പുഴയുടെ

ആ ബാല്യകൃതി- ഇന്നത്തെ ഭൂരിപക്ഷം വായനക്കാരും ഒളിച്ചുവെച്ചോമനിക്കുന്ന കുറെ ജീവിതാനുഭവങ്ങൾ അവരുടെ ഹൃദയങ്ങളെ പെട്ടെന്നു പിടിച്ചടക്കുന്ന ശീലിലും ശൈലിയിലും പ്രതിപാദിക്കുന്ന രമണൻ, ഇക്കാലസന്ധിയിലെ മാനസികമായ ദാഹവും വിശപ്പും ശമിപ്പിക്കുവാൻ ഉദ്ദേശിച്ച് എഴുതപ്പെട്ടതല്ലെന്നിരുന്നാലും അത് ആവശ്യത്തിന് ഏറ്റവും ഉതകിയിരിക്കുന്നുവെന്നു സമ്മതിച്ചേതീരൂ. ബീച്ചിലും ബാൽക്കണിയിലും ബോട്ടുജെട്ടിയിലും വണ്ടിത്താവളത്തിലും മടപ്പള്ളിയിലും മാളികമച്ചിലും കുടിലിലും വയലിലും ഫാക്ടറിയിലും പടപ്പാളയത്തിലും കുറെ നാളായിട്ട് രമണനാണ് ഒന്നാംപാഠം. പ്രസ്തുത ജീവിതമണ്ഡലങ്ങളിൽ നവമായി സാഹിത്യഭിരുചി തെളിഞ്ഞിട്ടുണ്ടെങ്കിൽ അത് കൊളുത്തിക്കൊടുത്തത് തന്റെ ബാല്യകൃതിയാണെന്ന് ശ്രീ ചങ്ങമ്പുഴയ്ക്കുഭിമാനിക്കാം. ഒരു യുവഹൃദയത്തിന്റെ ആത്മാർത്ഥതയും അന്തർഹിത ശക്തികളും അറിഞ്ഞഭിനന്ദിക്കാൻ കഴിയാത്ത ആഭിജാത്യത്തിന്റെ നീതിസംഹിത ആ ഹൃദയത്തിൽ മനുഷ്യാചിതമായിത്തന്നെ ഉണ്ടായൊരു കാമിതത്തെ കണ്ണടച്ചങ്ങു ചവിട്ടിത്തേച്ചുകളഞ്ഞു; ആ സ്നേഹഭാജനം അതോടെ തകരുകയും ചെയ്തു- ഈ ദയനീയോദന്തത്തെ സഹാനുഭൂതിയോടുകൂടി ലോകത്തെ പറഞ്ഞറിയിക്കുകമാത്രമാണ് ശ്രീ ചങ്ങമ്പുഴ ചുരുക്കത്തിൽ ചെയ്തിട്ടുള്ളത്. ആ അനുഭവമോ, ആയിരമായിരം സമവയസ്കന്മാരുടെ അനുഭൂതിയോട് ഏറ്റവും അടുത്തുനിൽക്കുന്ന ഒന്നാണതാനും. പിന്നെ എങ്ങനെ രമണൻ പുതിയ കലാരസികതയുടെ 'ഹരിശ്രീ' കുറിക്കാതിരിക്കും? രമണൻ ചെയ്ത ഈ കാലോചിതസേവനത്തിനു വിലയിടിച്ചുകളിട്ടോ ആ

സേവനത്താൽ തത്കർത്താവിനണ്ടാകുന്ന നേട്ടങ്ങളെ നെറ്റിച്ചുളിച്ചു നോക്കീട്ടോ എന്തോ, ചിലർ അഭിപ്രായപ്പെടുന്നു, ശ്രീ ചങ്ങമ്പുഴ വെറും തിര്യക്സാധാരണമായൊരു വികാരത്തെ റ്റോഹതമാക്കിപ്പാടി പണംവാരുകയേ ചെയ്യുന്നുള്ളുഎന്ന്. ഇതുകേട്ടാൽ തോന്നുക, രമണൻ മലയാളസാഹിത്യത്തിന്റെ പേർപെറ്റ തറവാടിത്തത്തിനു തീരെ ഇണങ്ങാത്തൊരു തോതിൽ തനികാമമെടുത്തു വിളമ്പി മനുഷ്യമനസ്സിനെ അധഃപതിപ്പിക്കുന്നൊരു കൃതിയായിപ്പോയെന്നാണ്. ചന്ദ്രോത്സവകാരൻതൊട്ട് വെണ്മണിവരെയും വള്ളത്തോൾവരെയും ഉണ്ടായ കവീശ്വരന്മാരിൽ ഒരു വലിയഭാഗം ഏതുമാതിരി അനുഭവങ്ങളെച്ചൊല്ലി, എങ്ങനെയെല്ലാം കവിതയെഴുതി കേരളീയരിൽനിന്നു കുന്നുകുന്നായി യശോധനമാർജ്ജിച്ചുവോ, ആ കലീനപാരമ്പര്യത്തിന്നു കളങ്കംതട്ടിക്കത്തക്ക ഒന്നായിപ്പോയെന്നോ രമണൻ? കലാപരമായി മറ്റെന്തു ദോഷങ്ങളുണ്ടായാലും രമണനെപ്പറ്റി കൊണ്ടുവന്ന ഈ 'ചാർജ്' നിലനിൽക്കുന്നതല്ല.

ആർഭാടങ്ങളിൽനിന്നുകന്ന്, അന്തസ്സു കുറഞ്ഞൊരു ജീവിതത്തെ മധുരഗാഥകൾകൊണ്ട് കുളിർപ്പിച്ചുപോരുന്ന ഒരു യുവാവുമായി നാഗരികസൗഭാഗ്യങ്ങൾക്കു നായികയായൊരു കന്യക യദൃച്ഛയാ പരിചയപ്പെടുന്നു. ആ പരിചയം ആദരാഭിനന്ദനങ്ങളിൽ കുളർന്നുകുളർന്ന് അനുരാഗമായി വികസിക്കുന്നു. സാമുദായികമായി തനിക്കുള്ള നില താണതെന്നോർത്ത് അവൻ ആ അനുരാഗത്തെ പരസ്യമായി സ്വാഗതം ചെയ്യുന്നില്ല. അവളെ ആ സാഹസത്തിൽ നിന്നു വിലക്കുവാനാണ്

അവന്റെ ശ്രമം. പക്ഷേ, കൗമാരസഹജമായ ആവേശം ആ കന്യകയെ ഒരു ശപഥത്തോളം എത്തിക്കുന്നു. ഒരു നിലാവണിരാത്രിയിൽ ആരണ്യസങ്കേതത്തിൽവെച്ച് അവൾ ആ കാമുകനെ മാലയിട്ടു വരിക്കുകതന്നെ ചെയ്യുന്നു. പരിതസ്ഥിതികളെ പേടിച്ചു വളരെ നാളായി അവൻ ഹൃദയത്തിൽ കെട്ടിനിറുത്തിയിരുന്ന പ്രണയം പിന്നെയങ്ങു അണപൊട്ടി ഒഴുകുകയായി. അവന്റെ ഭാഗ്യത്തെ അഭിനന്ദിക്കാൻ ഒരു തോഴനും അവളുടെ രാഗാവേശത്തെ യഥോചിതം ശുശ്രൂഷിക്കാൻ ഒരു തോഴിയുമുണ്ട്.

പെട്ടെന്ന് ആ അനരാഗത്തെ മറ്റൊരുവഴിക്കു വെട്ടിത്തിരിച്ചുവിടുവാൻ നായികയുടെ പിതാവ് നിശ്ചയിക്കുന്നു. ആ തീരുമാനം അതിന്റെ സകല ശക്തികളോടുംകൂടി പിടിച്ചുവലിക്കേണ്ട താമസം, അവൾ അതാ ആ വഴിക്കു തിരിയുന്നു. എന്നല്ല, ഹൃദയപീഠത്തിൽ നിന്നു ആ പ്രണയനായകനെ നിഷ്പ്രയാസം വലിച്ചിറക്കിക്കളയുകയും ചെയ്യുന്നു. അവനോ, ഒരു ഞൊടിയിടകൊണ്ടു മനോരാജ്യത്തിന്റെ സിംഹാസനത്തിൽനിന്നും നൈരാശ്യത്തിന്റെ പടുകുഴിയിലേക്കു വീണുകഴിഞ്ഞു. അവളുടെ വിവാഹം ആഘോഷിക്കുന്ന ദിനത്തിൽത്തന്നെ അവൻ ആത്മഹത്യ ആഘോഷിക്കുന്നു.

ഇത്രയുമാണ് കഥാവസ്തു. മിക്കവാറും സ്വാനഭവമെന്നു വിശ്വസിക്കാവുന്ന അതിനെ പട്ടം തേച്ചുമിനുക്കി ഒരു നാടകീയകലാശിൽപ്പമാക്കി പ്രദർശിപ്പിക്കുവാനാണ് കവി ശ്രമിച്ചിട്ടുള്ളത്. നൈരാശ്യത്തിന്റെ കൊടുംതീയിൽ വെന്തടിഞ്ഞ നായകനെച്ചൊല്ലി വിലപിക്കുന്ന തോഴന്റെ

നീറുന്ന സൗഹൃദം അങ്ങനെയെന്ന കോരിപ്പകരുക,
എന്നിട്ടു കാവ്യത്തെ ആ ദൂരന്തമടഞ്ഞ
സൗഹൃദവതംസത്തിന്റെ ശുശാന്തത്തിൽ എരിയുന്നൊരു
നെയ്ത്തിരിയാക്കിത്തീർക്കുകയും ചെയ്യുക --
സ്വാനഭവത്തിന്റെ പേരിൽ കവികാദ്യം സാധിക്കേത്
ഇതാണല്ലോ. ഒരു വിലാപകൃതിയുടെ പരമജീവനായ ഈ
ആത്മാർത്ഥതയ്ക്കും ആത്യന്തികശോകത്തിനും സാരമായ
വിലോപം തട്ടാത്തവിധം കഥാവസ്തുവെ, മലയാളത്തിൽ
തീർച്ചയായും പുതിയതെന്നു സമ്മതിക്കേണ്ടുന്ന നാടകീയ
രൂപത്തിൽ കൊള്ളിക്കാൻ, ഒരുധ്യേതാവിന്റെ പരിമിത
സംസ്കാരത്തിൽ പൂർണ്ണമായി വിഴിഞ്ഞുകൊ-
പസാഹിക്കുകയും അനർഹമായിട്ടല്ലാതെ ശ്ലാഘിക്കത്തക്ക
വിജയം നേടുകയും ചെയ്തു എന്നത് വളർച്ച തികഞ്ഞൊരു
മഹാകവിയാകുമ്പോഴും ശ്രീ ചങ്ങമ്പുഴയ്ക്ക് അഭിമാനപൂർവ്വം
അനുസ്മരിക്കാവുന്ന ഒരു കാര്യമായിട്ടുവ.

പ്രതിപാദ്യമായിത്തീരുന്ന ജീവിതത്തിന്, പ്രകൃതിസൗന്ദര്യം
വഴിഞ്ഞൊഴുകുന്ന ഒന്നരണ്യലോകത്തിൽ
അകൃത്രിമതയുടെ മാർത്തട്ടിൽ കളിച്ചുരസിച്ച് വളർന്ന്,
ആശകളധികമില്ലാത്തതിനാൽ
ആനന്ദക്കൂമ്പുകളായിക്കഴിയുന്ന ആട്ടിടയന്മാരെ
ആലംബനമാക്കി, കവിക്ക് പറയാനുള്ളതെല്ലാം അവരുടെ
കാര്യങ്ങളായിപ്പറഞ്ഞ്, ഇഴതിരിഞ്ഞുകാണാൻ
പാടില്ലാത്തവിധം ഭദ്രമായ ആദർശവും അനുഭവവും
പിരിച്ചിണക്കുന്നൊരു കാവ്യസമ്പ്രദായം യൂറോപ്യൻ
സാഹിത്യത്തിലുണ്ട്, അതിന് 'പാസ്റ്ററൽ പോയടി' -
ആരണ്യകഗാഥകൾ - എന്നു പറയും. ശ്രീ എ.
ബാലകൃഷ്ണപിള്ളയുടെ ശൈലിയിലാണെങ്കിൽ
റിയലിസത്തെ റൊമാൻസിലൊളിപ്പിച്ച്,

മധുരസ്വപ്നങ്ങളുടെ മണ്ഡലത്തിൽ വിരഹിക്കുന്നൊരാൾ തോന്നൽ ഉളവാക്കത്തക്കവണ്ണം വർണ്ണിക്കുന്നതാണ് ഈ കലാസമ്പ്രദായം. ഇടയപ്പരിഷയുടെ ജന്മസ്വത്തായ സംഗീതാത്മകത അമ്മാതിരി കൃതികളുടെ ഒരു സാധാരണ ധർമ്മമാണ്. ആ ഗാനകളുകളത്തിലൂടെ കറയറ്റ വികാരം തടവറ്റൊഴുകിക്കൊണ്ടിരിക്കും. അതിനാൽ ഭാവഗീതങ്ങളുടെ സദസ്സിൽ ആരണ്യഗാഥകൾ ആദ്യത്തെ പന്തിയിൽത്തന്നെ വിളിച്ചിരുത്തപ്പെട്ടിട്ടുണ്ട്. പ്രകൃതിയുടെ ഓടക്കുഴൽ വായനകളെന്നു പറയാവുന്ന ഏതാദൃശഗാഥകളിൽ പരിഷ്കാരത്തിൽ അധികമധികം കൃത്രിമനായിത്തീരുന്ന മനുഷ്യന്റെ അനുഭവങ്ങളും അഭിപ്രായങ്ങളും എത്രത്തോളം കൂത്തിക്കൊള്ളിക്കാം? വളരെക്കുറച്ചെന്നായിരിക്കും എല്ലാവരുടെയും ഉത്തരം. പക്ഷേ, ഇറ്റാലിയൻ സാഹിത്യത്തിൽനിന്ന് സ്പ്പെൻസറുടെയും ഷെപ്പർഡിന്റെയും മിൽട്ടന്റെയും മറ്റും സാഹിത്യത്തോളം എത്രത്തോളം ഉത്തരം ഒന്നുമാറേണ്ടിവരും. സ്വജീവിതാനുഭവങ്ങളെന്നല്ല, ദാർശനികവും രാഷ്ട്രീയവും സാഹിത്യവിഷയകവും മറ്റുമായി ഈടുറ്റു കിടന്നിരുന്ന അതിതീവ്രമതങ്ങൾപോലും ആ കവീശ്വരന്മാർ വളരെയൊന്നും തട്ടിക്കുറയ്ക്കാതെ ആരണ്യകഗാഥകളിൽ ഒതുക്കി അനൗചിത്യങ്ങൾക്കിടയാകാതെ പ്രതിപാദിച്ചിട്ടുണ്ട്. 'ഷെപ്പേർഡ്സ് കലണ്ടർ', 'ലിസിഡാസ്' തുടങ്ങിയ കൃതികൾ ദൃഷ്ടാന്തങ്ങൾ. ചിലചില കാര്യങ്ങൾ ഇരിക്കും പാടിനങ്ങുപപാദിച്ചാൽ ഏവനുമൊന്നു ചുളങ്ങുംവണ്ണം ചില മൊട്ടുസൂചിക്കുത്തുകൾ ഉണ്ടാകാതിരിക്കുകയില്ല. ആരണ്യകഗാഥകളിൽ പാകത്തിലിറങ്ങിയിരുന്നവെന്നുവരട്ടെ, ആവകയൊന്നും അത്രയ്ക്കനുഭവപ്പെടുകയില്ല. ആ കാവ്യസമ്പ്രദായത്തിന്റെ

പ്രായോഗികമായ മെച്ചങ്ങളിലൊന്ന് ഇതാണ്.
 ആരണ്യകകാവ്യങ്ങൾ (Pastoral Poems) തന്നെ
 ഇഷ്ടജനവിലാപങ്ങളായതിനും ആ വിലാപങ്ങൾതന്നെ
 നാടകീയരൂപത്തിലായതിനും യൂറോപ്യൻ
 സാഹിത്യത്തിൽ വെച്ചേറെ ദൃഷ്ടാന്തങ്ങളുണ്ട്- നമുക്കു
 സുപരിചിതമായ ഇംഗ്ലീഷിലാണെങ്കിൽ ആദ്യത്തേതിന്
 'ലിസിഡാസും' പിന്നത്തേതിന് 'ഷെഷേർഡ്സ്
 കലണ്ടറും'. ഓരോമാസത്തിന് ഓരോന്നുവിതം പന്ത്രണ്ടു
 ഗീതങ്ങൾ തമ്മിലിണക്കി ഒരു കലണ്ടറിന്റെ
 രൂപമൊഴിച്ചതാണ് ആ കാവ്യമെന്നിരുന്നാലും അതിലെ
 ഖണ്ഡങ്ങളെ അടിനൂലിട്ടുകെട്ടിയിരിക്കുന്നത്, കോളിൻ
 കൗട്ടിന്റെ യും റോസിലിന്റെ യും പ്രണയനൈരാശ്യമാണ്.
 കാവ്യമൊന്നാകെ ആ നൈരാശ്യത്തിന്റെ പേരിൽ
 അത്യന്തം ഹൃദയദ്രുതികരമായൊരു
 വിലാപമായിരിക്കുകയാണ്. മാത്രമല്ല,
 നായികാനായകന്മാരുടെ കഥകൾ ഉറ്റമിത്രങ്ങളായ
 മറ്റിടയന്മാരുടെ സംഭാഷണങ്ങളിലൂടെ
 വെളിപ്പെടുത്തിട്ടുള്ളതിനാൽ അതിനൊരു നാടകീയത
 കൈവന്നിട്ടുണ്ട്. സ്റ്റൈൻസറുടെ
 സുപുജിതകൃതികളിലൊന്നായ ആ കലണ്ടറും
 സജാതീയങ്ങളായ മറ്റേതാനും ആരണ്യകകാവ്യങ്ങളും
 വായിച്ചുകിട്ടിയ സംസ്കാരവിശേഷമാണെന്നുതോന്നുന്നു,
 ശ്രീ ചങ്ങമ്പുഴയ്ക്ക് സ്വാനഭൂതിയെ
 രമണനിൽക്കാണുവണ്ണം
 രൂപാന്തരപ്പെടുത്തിയെടുക്കുവാൻ പ്രേരകമായത്.
 അദ്ദേഹം കഥാവസ്തുവെ ഒരു
 നാടകീയാരണ്യകവിലാപകാവ്യത്തിന്റെ
 രൂപമൊക്കമാറുപപാദിച്ചതെങ്ങനെയെന്നു നോക്കാം.
 ആകെ മൂന്നുഭാഗങ്ങൾ; ആദ്യത്തെ രണ്ടിലും

ഉപക്രമരംഗങ്ങൾക്കു പുറമെ അയ്യഞ്ചു രംഗങ്ങൾ;
അവസാനത്തേതിൽ നാലും. ഒന്നാം ഭാഗത്തിന്റെ
ഉപക്രമത്തിൽ ഒരു ഗായക സംഘം വന്ന്,
'മലരണിക്കാടുകൾ തിങ്ങിവിങ്ങി, മരതകകാന്തിയിൽ
മുങ്ങിമുങ്ങി, കരളും മിഴിയും കവർന്നു ' മിന്നിയ
മലനാടിന്റെ മാദകസൗന്ദര്യം ഹൃദയാവർജ്ജകമായ
ശീലിയിൽ പുകഴ്ത്തിപ്പാടി അകൃത്രിമരമണീയമായൊരു
പശ്ചാത്തലം നിർമ്മിക്കുന്നു. അനന്തിദീർഘമായ ആ
പാട്ടിന്റെ ലഹരിയിൽ ഏതനുവാചകനും
പരവികാരപരിവർജ്ജിതനായിത്തീരും. അപ്പോഴേക്കും
ഒന്നാമത്തെ ഗായകൻ, 'അവിടേക്കു
നോക്കുകത്താഴ്വരയി- ലരുവിക്കരയിലെപ്പുൽത്തടത്തിൽ
ഒരു മരച്ചോട്ടിൽ രണ്ടാട്ടിടയ- റൊരുമിച്ചിരുന്നതാ,
സല്ലപിപ്പൂ!'

എന്നിങ്ങനെ ആ പ്രകൃതിയുടെ കടാക്ഷങ്ങൾപോലുള്ള
രമണമദനന്മാരുടെ സമീപത്തേക്കു കൂട്ടുകാരെ
ക്ഷണിക്കുന്നു. കാനനശ്രീവിലസിതമായ ഒരു രംഗത്തിൽ
ഏതാനും ഇടയന്മാർ പ്രത്യക്ഷപ്പെട്ട്
അനവാപ്തക്ലേശന്മാരെപ്പോലെ നീട്ടിയങ്ങനെ
പാടിക്കൊണ്ടിരിക്കുന്നതിനിടയിൽ ആ രംഗത്തുതന്നെ
അൽപം അകന്ന് ഒരരുവിക്കരയിലെ പുൽത്തടത്തിൽ
അവരുടെ സകല ശ്ലാഘകളുമർഹിക്കുന്ന
രമണമദനന്മാരെക്കണ്ടിട്ട് ആ ഭാഗത്തേക്കുപോകാൻ
ഭാവിക്കുന്ന മട്ടിൽ ഒരു ഉപക്രമം കൽപിച്ചതു വിജയമായി.
അതിന്നപ്പുറം ഒന്നാം രംഗത്തിൽ രമണനും മദനനും
അതേവരെ ചെയ്തുകൊണ്ടിരുന്ന സംഭാഷണം
തുടർന്നുകൊണ്ടുവതരിപ്പിക്കുകയാണ്. അതോ, വളരെ

സ്വാഭാവികമായിരിക്കുന്നു. പ്രാണമിത്രത്തിന്റെ നിർബ്ബന്ധത്താൽ രമണൻ തന്റെ പ്രണയകഥ,

'ശരദ്രവീഥിയിലുല്ലസിക്കു- മൊരു വെള്ളിനക്ഷത്രം,മെന്തുകൊണ്ടോ, അനുരക്തയായിപ്പോൽപ്പൂഴി മണ്ണി- ലമരം വെറുമൊരു പുൽക്കൊടിയിൽ;'

എന്നാരംഭിക്കുന്ന ഒരു രസികൻ ഗാനത്തിൽ സംക്ഷേപിച്ചു പറയുന്നു. ആ സംക്ഷേപണം അസ്സലായിട്ടുണ്ട്. മദനൻ ആ രാഗോദയത്തിൽ സന്തോഷിച്ചു രമണനെ ഹാർദ്ദമായഭിനന്ദിക്കുകയും അതിന്റെ പരിണാമത്തെക്കുറിച്ച് തെല്ലും സംശയിപ്പാനില്ലെന്നു പറഞ്ഞു സമാശ്വസിപ്പിക്കുകയും ചെയ്യുന്നു. എന്നാലും രമണൻ വിശ്വസിക്കുന്നില്ല. അവൻ ആ പ്രണയത്തിടവിലലിഞ്ഞുപോയെന്നതു ശരിയാണ്. പക്ഷേ, ഭാവി ഇരുണ്ടതായിക്കണ്ടിട്ട് തന്റെ മനോലയത്തെ മറച്ചുവയ്ക്കാനാശിക്കുന്നു. ഓർക്കുന്നോറും വിഷാദത്തിലേക്കാഴ്ചവോലെ അവനൊരനുഭവം. മദനൻ പിന്നെയുമാശയങ്ങനെ കുത്തിവെക്കുകയാണ്. ആ സന്ധിയിൽ,

"മദനനും തോഴനും തോളുരുമ്മി മരതകക്കുന്നുകൾ വിട്ടിറങ്ങി; അഴകുകണ്ടാനന്ദമാളിയാളി, വഴിനീളെപ്പാട്ടുകൾ മുളിമുളി, ഇടവഴിത്താരയിൽക്കൂടിയാര- ണ്ടിടയത്തിരകളൊലിച്ചുപോയി!"

മറ്റിടയന്മാരുടെ വാക്കിൽ വർണ്ണിതമായ ഈ പോക്ക് ആർക്കും കണ്ണിലങ്ങനെ കാണാം. രംഗം

അവസാനിക്കുന്നത് ലോലമധുരമായ രാഗാലാപം കേട്ടുകേട്ട് അതിന്റെ മറ്റേതല രമണനാണെന്നറച്ചു കാത്തിരിക്കുന്ന ചന്ദ്രികയുടെ മണിമാളികയിലേക്കുകർഷിക്കുന്നൊരു നല്ല ഇടയപ്പാട്ടോടുകൂടിയാണ്. പിന്നത്തെ രംഗം ചന്ദ്രികയുടെ മനോഹരഹർമ്മ്യോപവനത്തിൽ. ഇടക്കണ്ണിയുടെ വിളക്കൊത്തിട്ടുണ്ട്. ചന്ദ്രികാരമണന്മാരുടെ ഭിന്നപ്രകൃതികളെ വിശദീകരിക്കുന്നൊരു ദീർഘഭാഷണമാണ് ആ രംഗം. പക്ഷേ, അസ്വാരസ്യം തോന്നിക്കുമാറ് അതിഭാഷണം ഒരു ഭാഗത്തും ഉണ്ടാകുന്നില്ല. നേരേമറിച്ച്,

‘തുച്ഛ’ ഛരണമെന്നെ നീ സ്വീകരിച്ചാ-
ലച്ഛ’ ഛരണമമ്മയ്ക്കുമെന്തു തോന്നും?’ ‘കൊച്ചമകളുടെ രാഗവായ്പി- ലച്ഛ’ ഛരണമമ്മയ്ക്കുമെന്തു തോന്നാൻ? ‘

എന്നിങ്ങനെ നായകപക്ഷത്തിലെ ആശങ്കാകൃതമായ സംയമവും നായികാപക്ഷത്തിലെ ആവേശകൃതമായ ഉത്സാഹവും ഒപ്പമാവിഷ്കരിക്കുന്ന ചോദ്യോത്തരങ്ങൾ ആ സല്ലാപത്തിന്റെ മർമ്മസൂക്തികളായിത്തീർന്നിട്ടുണ്ട്. ഒന്നു വായിക്കുമ്പോഴേക്കും അവ നാവിലങ്ങനെ പറ്റിപ്പിടിച്ചുപോകുന്നതിൽ എന്താണാശ്ചര്യം? ഭാവനയ്ക്ക് പരിണതി വന്നുകഴിഞ്ഞ വലിയ വലിയ സാഹിത്യകാരന്മാർ ഏതോ ദൃശപാത്രങ്ങളെ വിജനസങ്കേതത്തിൽ അവതരിപ്പിച്ചു നിബന്ധിക്കാറുള്ള ഹൃദയസല്ലാപങ്ങൾക്കരികെ നിൽപ്പാൻ ഒട്ടും ഭയപ്പെടേണ്ടതില്ല. പ്രസ്തുത രംഗത്തിന്ന് അതിനെത്തുടരുന്നത് ഒരു പനിനീർപ്പു സമ്മാനിച്ചിട്ട്,

'അച്ഛനമ്മയുമൽപവുമെ- ന്നിച്ഛരയ്ക്കുതിർത്തു പറകയില്ല; സമ്മതിക്കുന്നു ഞാനൊന്നിലെങ്കിൽ സമ്മതമാണവർക്കുമപ്പോൾ, അത്രയ്ക്കു വാത്സല്യമാണവർക്കീ പുത്രീയിലെന്തിന്നു ശങ്ക പിന്നെ? '

എന്നാത്മവിശ്വാസം വെളിവാക്കി പ്രാണേശ്വരനുമായിപ്പിരിഞ്ഞുപോന്ന ചന്ദ്രിക ആ കഥ പ്രിയസഖിയായ ഭാനുമതിയെ പറഞ്ഞുകേൾപ്പിക്കുന്ന രംഗമാണ്. ഈ കാവ്യത്തിന്റെ വശീകരണശക്തി ഏറ്റവും സാന്ദ്രീഭവിച്ചുനിൽക്കുന്നതെവിടെയെന്നു ചോദിക്കുന്നതായാൽ, ഒരുപക്ഷേ, ആ രണ്ടാത്മസഖിമാർ കൈകോർത്തുപിടിച്ച് അപ്ലരലോകത്തിലേക്കുയരുന്ന സംഭാഷണത്തിലെന്നു പറയാം. അന്നരാഗത്താൽ അത്യുഷ്ണമായ ഒരു കന്യകാഹൃദയത്തെയും അതിനനുരോധമായി സ്പന്ദിക്കുന്നൊരു സഖീഹൃദയത്തെയും തന്മയത്വത്തോടുകൂടി ചിത്രീകരിക്കുവാൻ കവിക്കു സാധിച്ചിട്ടുണ്ട്. നീണ്ടും അപ്പോഴേക്കും കുറുകിയും വീണ്ടുമൊന്നു നീണ്ടും പോകുന്ന ആ വികാരഭരിതമായ സല്ലാപം ക്രമേണ ഒറ്റയൊറ്റ ഈരടികളിലായി ത്വരിതഗതിയിൽ കയറി ആ കന്യകമാരെ സാങ്കല്പി കസ്യർഗ്ഗത്തിൽ എത്തിച്ചതു കാണാനെന്തൊരു കൗതുകം! 'ലീല'യിലെ രണ്ടാംസർഗ്ഗത്തിനുശേഷം റബ്ബർപ്പന്തുകണക്കിടിച്ചിച്ചുയരുന്ന ദീപ്തവികാരം ഈ രംഗത്തിലേ കണ്ടിട്ടുള്ളു. ഇനിയും ഇനിയും എന്നാകാംക്ഷ കയറിക്കൊണ്ടിരിക്കുന്നതിനിടയ്ക്കു പെട്ടെന്നു,

'മണി പതിനൊന്നു കഴിഞ്ഞുവല്ലോ; മകളേ, നിനക്കിന്നറക്കമില്ലേ?'

എന്നാണിയറയിൽ നിന്നെത്തന്ന ഹ്രസ്വസ്തിശ്യാമായ മാതൃശാസനം തികച്ചും സ്വാഭാവികമായി രിക്കുന്നു. നാലാം രംഗത്തിൽ രമണമദനന്മാരുടെ മറ്റൊരു സന്ദർശനമാണ്. ആ അനുരാഗബന്ധം പിന്നെയും മുറുകിവരുന്നു എന്നതാണ് അവരുടെ പ്രതിപാദ്യം.

'ആദർശവീണയിൽപ്പാട്ടുപാടുന്ന രംഗാനന്ദതന്ത്രികളാണു നിങ്ങൾ! എത്താതിരിക്കുമോ, നിങ്ങൾതൻ ചാരത്തു നിത്യാനുഭൂതിതന്നംഗുലികൾ? '

എന്നിങ്ങനെ മദനൻ സോത്സാഹം ഭാവിയെ സ്വാഗതം ചെയ്യുന്നു. സംശയമെന്നൊന്ന് അയാൾക്കില്ല. പക്ഷേ,

"വഞ്ചിതനാകുകയില്ലേ ഞാനിന്നിതിൻ പുഞ്ചിരി നോക്കി മദിച്ചു നിന്നാൽ?"

എന്നന്തർമ്മാരകമായി ശങ്കാവിഷം കയറിക്കയറിവരികയാണ് രമണനിൽ. മറ്റിടയന്മാർ വരുന്നതുകണ്ട് ആ സ്നേഹിതന്മാർ സംഭാഷണം മതിയാക്കി ആ രസികപ്പരിഷയൊന്നിച്ചു വനത്തിന്റെ വേറൊരു ഭാഗത്തേക്കു മറയുന്നതോടെ, അണിയറയിൽനിന്ന്,

"ഏകാന്തമാമുക, നിന്റെ രഹസ്യങ്ങൾ ലോകമുഴുവനറിഞ്ഞുപോയി"

എന്നാരംഭിച്ച്,

"സങ്കല്പലോകമല്ലീ പ്രപഞ്ചം!"

എന്നവസാനിക്കുന്നൊരു കൊച്ചുഗാനം പുറപ്പെടുമ്പോൾ
രമണൻറുഹിച്ചവിധം കഥ ദുർഘടസന്ധിയിലേക്കു
കടക്കുകയാണെന്നു സൂചിപ്പിക്കുന്നു. പിന്നത്തെ
രംഗത്തിൽ ചന്ദ്രികാരമണന്മാരുടെ മധുരസല്ലാപങ്ങൾ-
ഒരാളിനുള്ളിൽ പരിണിതമായി,
പരമാസ്വാദ്യമായിത്തീർന്ന രാഗമധുരിമ
വഴിഞ്ഞൊഴുകുന്ന സല്ലാപം. 'റോമിയോ ആൻഡ്
ജൂലിയറ്റ്' എന്ന ഷേക്സ്പീരിയൻ നാടകത്തിലെ
ഗൃഹാന്തവാദികാരംഗത്തെ അനുസ്മരിപ്പിക്കുന്ന ഈ
സന്ദർശനത്തിന്റെ അവസാനത്തിൽ ചന്ദ്രിക മാളികവിട്ടു
രമണനൊന്നിച്ചിറങ്ങി
വനാന്തരവിഹാരത്തിനൊരുങ്ങുന്നതും
ദൃഷ്ടിനിറമശക്കിയായ രമണൻ

"നിന്നെയൊരിക്കൽ ഞാൻ കൊണ്ടുപോകാ-
മിന്നുവേണ്ടിന്നു വേണ്ടാമലാളേ!"

എന്നു പറഞ്ഞ് ആ സംരംഭത്തെ വിലക്കുന്നതും,

"ഏകനായ്ത്തന്നിന്നാക്കാട്ടിലേക്കു പോകട്ടേ, പോകട്ടേ,
ചന്ദ്രികേ, ഞാൻ!' എന്നിറങ്ങുന്ന പ്രാണപ്രിയനെ,
'ഭാവനാലോലനായേകനായ് നീ പോവുക, പോവുക,
ജീവനാഥ!'

എന്ന് ആ രാഗപരവശയായ കന്യക സമംഗളാശംസം
യാത്രയാക്കുന്നതും രസികൻ കൽപനകൾ തന്നെ!
രമണൻ പോകുന്ന പോക്കും ആ സുകുമാരരൂപത്തെ
അപ്രത്യക്ഷമാകുംവരെ നോക്കിയങ്ങനെ നിൽക്കുന്ന
ചന്ദ്രികയുടെ ആ നിൽപ്പും ഒന്നു കാണേണ്ടതാണ്.

ജീവിതത്തിൽനിന്നു ചിന്തിയെടുത്ത ഒരൊന്നാന്തരം ചിത്രം. കാമുകരൂപം പച്ചപ്പടർപ്പിൽ മറയുന്നതോടുകൂടി അവളുടെ കണ്ണുകളിൽനിന്നു രണ്ടശ്രുകണങ്ങൾ അടർന്നു വീഴുന്നതും ഒപ്പം അണിയറയിൽ നിന്നു "ചന്ദ്രികേ!" എന്നൊരുവിളി ഉണ്ടാകുന്നതും രംഗസമാപ്തിയെ സൂഭദ്രമാക്കിയിട്ടുണ്ട്. രണ്ടാം ഭാഗത്തിന്റെ ഉപക്രമരംഗം വിതിഷിച്ചൊരുമട്ടാണ്. പ്രകൃതിയുടെ പൂമച്ചായ വനസങ്കേതത്തിൽവെച്ചു നായികാനായകന്മാർ കൈമൈമറന്നു മേളിച്ചാനന്ദപുളകം കൊള്ളുന്നതിനെ അത്രയും കമനീയമായും എന്നാൽ അനഭിനേയമെന്നൊട്ടും തോന്നിക്കാതെയും കാണിക്കണമെന്നതാണ് അവിടെ കവിഷ്ടദേശം. അതിനദ്ദേഹമെടുത്ത വിദ്യ മലയാളത്തിൽ നവീനവും അത്യഭിനന്ദനീയവുമായ ഒന്നാണ്. രമണൻ ആ വനസങ്കേതത്തിൽ ഓടക്കുഴൽ വായിച്ച് ആരണ്യകലോകത്തെ 'ചാരുസംഗീതത്തിൽ മുക്കി' സകലവും വിസ്മരിച്ചങ്ങനെ നടക്കുന്നു. അണിയറയിലേക്കു തിരിഞ്ഞ് അവന്റെ ആ നടപ്പിനെ ചൂണ്ടി ഒരു ഗണം ഗായകന്മാർ പാടുന്നതായിട്ടാണ് രംഗാരംഭം. അവർ പൊയ്ക്കഴിയുമ്പോൾ അതാ മറ്റൊരു സംഘം ഗായകന്മാർ. അവർ കാണുന്നതു പാടിപ്പാടി,

'ഒരു പൂത്തമരത്തിന്റെ തണൽച്ചുവട്ടിൽ ഓമൽത്തൂണങ്ങൾ വിരിച്ച പട്ടിൽ, കമനീയമായൊരു കവിതപോലെ, രമണൻറങ്ങിക്കിടക്കുന്നതായിട്ടാണ്. അരങ്ങത്തുനിന്നുണിയറയിലേക്കു നോക്കി ആ കാമുകന്റെ മധുര സ്വപ്നങ്ങളെക്കുറിച്ച് അവർ പാടുന്നു. ആ സംഘത്തിന്റെ തിരോധാനത്തിനുശേഷം വനത്തിലൊരുഭാഗത്തുനിന്ന് ചന്ദ്രിക പ്രവേശിച്ച്

രംഗത്തിന്റെ മറ്റുഭാഗത്തുകൂടെ മറയുന്നു. ചന്ദ്രികാരമണന്മാരുടെ രഹസ്സമാഗമമായെന്നാണ് അവിടെ വിവക്ഷയെന്നു പറയേണ്ടല്ലോ. താമസിയാതെ ഗായകസംഘങ്ങൾ ഒന്നിനുപിന്നിൽ മറ്റൊന്നെന്ന ക്രമത്തിൽ പ്രവേശിക്കുന്നു. രമണന്റെ ഭാഗ്യാനുഭൂതിയെക്കുറിച്ചാണ് അവരുടെ സംഭാഷണം. രണ്ടാമത്തെ സംഘക്കാർ അതിനിടയ്ക്ക് അണിയറയിലേക്കു സൂക്ഷിച്ചു നോക്കി, ആ കാമിനീകാമുകന്മാരുടെ ഹൃദയാനുരഞ്ജനപാരമ്യത്തിൽ വിരിഞ്ഞുവിളങ്ങിയ നിഷ്കപടലീലാകലവികൾ വാഴ്ത്തിപ്പാടി,

'ഒരിക്കലും മറക്കുകില്ലീ വനാന്തം നേരിട്ടു കണ്ടാരി രാഗരംഗം'

എന്നു കൃതാർത്ഥരാകുന്നു. കാനനസൗഭഗവായ്പിടിയും അതൊന്നിച്ചൊഴുകുന്ന ആയർക്കല ജീവിതതെയും, ചുറ്റിത്തിരിഞ്ഞുകൊണ്ടിരിക്കുന്നൊരു ചിത്രപംക്തികൊണ്ടെന്നു കണക്ക് ഒന്നു കാട്ടി ഉടനൊന്നി അങ്ങനെ പലരംഗങ്ങളിലായി പ്രദർശിപ്പിക്കുകയും അതിനിടയിൽ മേൽപ്പറഞ്ഞ രഹസ്സമാഗമത്തെ വേണ്ടിടത്തോളം മാത്രം സമാവിഷ്കരിക്കുകയും ചെയ്യുന്ന ഈ കൽപനാവിശേഷം മഹാകവികൾക്കുപോലുമഭ്യസ്യയാർഹമായ ഒന്നാണ്. അടുത്തരംഗത്തിൽ വെളുപ്പിനു കളിച്ചു ദേവദർശനം കഴിഞ്ഞു മടങ്ങുന്ന ചന്ദ്രികയും ഭാനുമതിയും പ്രത്യക്ഷപ്പെടുന്നു. സംഭാഷണവിഷയം 'സംഗീതദേവതയാമൊരു ഗന്ധർവ്വ"നായ ആ

കൊച്ചാട്ടിയൻതന്നെ. ജീവിതത്തിന് ഒരുത്സവമാണ് അവനെന്നും,

"രോമഹർഷങ്ങൾ വിതച്ചുകൊണ്ടീവഴി- ക്കാ മദനോപമൻ പോയിടുമ്പോൾ'

താനാനന്ദനിർവ്വാണമടയുന്നുവെന്നുമൊക്കെ അവളാവർത്തിച്ചാവർത്തിച്ചു പറയുന്നു. പക്ഷേ - അതേ, ഒരു "പക്ഷേ' അവളെ വിഷമിപ്പിച്ചുതുടങ്ങിയിട്ടുണ്ട്. ഭാനുമതി ആ പരിണാമത്തെപ്പിടിച്ചു തോഴിയെ വിദഗ്ദ്ധമായനുശാസിക്കുന്നു. എന്തായാലും,

"മാമക ജീവിതമാകണ്ടത്തോപ്പിലാ മന്ദമ കോമളനല്ലാതാരും തേൻപെയ്യും ഗാനം പൊഴിച്ചുണർന്നല്ലൊരു ദാവത്യമാല്യവും കൈയിലേന്തി'

എന്നു ശപഥം ചെയ്തിട്ടേ അവളടങ്ങുന്നുള്ളൂ. തുടരുന്നരംഗം ചന്ദ്രികയുടെ ഗൃഹോപവനത്തിൽവെച്ചാണ്. സാധകബാധകങ്ങൾ സകലവും പര്യാലോചിച്ച് ചന്ദ്രിക രമണനെ മാലയിട്ടുവരിക്കുന്നു. സ്വയംവരത്തിലെത്തിക്കുന്ന ആ സമാഗമത്തിന്റെ പടികളോരോന്നും സ്ഥാനസ്ഥിതമായിട്ടും അന്യോന്യഭാഷണങ്ങളുടെ ദൈർഘ്യം വികാരോജ്ജ്വലതയ്ക്കു ബാധകമായിരിക്കുന്നു. പൂർവ്വരംഗങ്ങളിൽ ഗുളികാപ്രായം മുറുകിക്കണ്ട ഹൃദ്ഭാവങ്ങൾ ഈ രംഗംതൊട്ട് ആസവപ്രായം അയഞ്ഞയഞ്ഞുപോകുന്നില്ലേ എന്നൊരു തോന്നൽ. രംഗാവസാനത്തിൽ,

‘കഷ്ടമായി, നിന്നാശകളെല്ലാം വ്യർത്ഥമാണിനിചന്ദ്രികേ!
അസ്സമുന്നനാമാട്ടിയനെ വിസ്മരിക്കുവാൻ നോക്കു നീ!
തവകാമലാകാശത്തിലിതാ, താവുന്നണ്ടോരു
കാർമുകിൽ. നിശ്ചയിച്ചുകഴിഞ്ഞു, നിൻ വിവാ-
ഹോത്സവത്തിൻ സമസ്തവും.’

എന്നു തിരശ്ശീലയ്ക്കു പിന്നിൽനിന്നുണ്ടാകുന്ന അറിയിപ്പ്
രാഗബന്ധത്താൽ അടിച്ചുകയറ്റിയ ചിറ്റാണി
ഊരിത്തെരിക്കാൻ വളരെ താമസമില്ലെന്നു
സൂചിപ്പിക്കുന്നുണ്ട്. ഇനിയത്തെ രംഗം അർദ്ധരാത്രി.
ചന്ദ്രികയുടെ മണിയറയിൽവെച്ചാണ്. അവൾ
മാത്രമേയുള്ളൂ. ഒരു ഭാഗത്ത് സമുദായമര്യാദയും അതിനെ
പരിരക്ഷിക്കുന്നതു വലിയൊരു കരണീയമായെണ്ണുന്ന
പിതൃജനങ്ങളുടെ ശാസനവും. എതിർഭാഗത്ത് ആ
കാമുകോത്തമനോടു പ്രതിജ്ഞാതമായ പ്രണയവുമായി
ഒരു മഹാസമരം നടക്കുന്നു അവളുടെ മനസ്സിൽ.
അതിന്റെ ഭിന്നഭിന്നഘട്ടങ്ങൾ ഇടയ്ക്കിടയ്ക്ക് ‘ടോർച്ചിച്ച്
കാണിക്കുന്നതാണ് അവളുടെ ദീർഘാത്മഗതം.
അതിൽവെച്ച് അവൾക്കുണ്ടാകുന്ന ഹൃദയപരിണാമം
അൽപം വിചിന്തനീയമായിരിക്കുന്നു.
ഏതിരുൾക്കുന്വാരത്തെയും രാഗരശ്മി വീശിപ്പിളർന്നു
നവമായൊരു സുപ്രഭാതത്തെ സൃഷ്ടിക്കാമെന്നറച്ച്
ആത്മാർപ്പണം ചെയ്തു കഴിഞ്ഞ ഒരു നായിക
പെട്ടെന്നിങ്ങനെ പിന്മാറുകയോ? യാഥാർത്ഥ്യം
മറച്ചിട്ടില്ലെന്നേയുള്ളൂ എന്നു പറഞ്ഞേക്കാം കവി.
എന്നാലും അവളെക്കൊണ്ടു കഠാരിയെടുപ്പിച്ചതു
വായനക്കാരനോ പ്രേക്ഷകനോ പ്രതീക്ഷിക്കാത്തത്ര
വേഗത്തിലായെന്നും അവളുടെ പിന്മാറ്റത്തിനു
പ്രേരകമാകുന്ന പ്രതിപക്ഷത്തിന്റെ ശക്തി കാണിച്ചതു

മതിയായില്ലെന്നും ഒരാവലാതിക്കിടയുണ്ട്. Truth is stranger than fiction (സ്വഭാവം കൽപിതത്തെക്കാളും അസംഗതമാകാം) എന്നുണ്ടല്ലോ. ഈ ഘട്ടത്തോടെ നായികയുടെ സ്വഭാവം അധഃപതിക്കുകയാണ്.

‘എന്തുവന്നാലുമെനിക്കാസ്വദിക്കണം മുന്തിരിച്ചാറുപോലുള്ളൊരിജ്ജീവിതം!’

എന്നൊരു തിളച്ചുമറിയുന്ന ഭോഗലാലസയായി തരം താഴുന്നു, അവളുടെ പ്രേമം. അതേവരെ പൂജിച്ചിരുന്നതൊക്കെ അവളെടുത്തുവലിച്ചെറിയുന്നു. പിതൃജനാദരവ്രതത്തിനു ബലിയോ ചന്ദ്രിക? അതു വിശ്വസിക്കാൻ കഴിയുന്നില്ല. അവൾ സ്ത്രീഹൃദയത്തിന്റെ പ്രവാഹത്തെ ഒരു രാത്രികൊണ്ടുണക്കെട്ടി പിന്നോക്കമിറക്കിയിരിക്കുകയാണ്. അതിനു നാം വേണ്ടോ, അവളെക്കുറ്റപ്പെടുത്താൻ. അവളുടെ ഇഷ്ടതോഴി, ആ വിവേകിനിയായ ഭാനുമതിതന്നെ, അവളെ വിളിച്ചുനിർത്തി 'ക്രോസ്' ചെയ്യുന്നുണ്ട് - ശ്രീ രാമനോടു ഞായം ചോദിക്കുന്ന വാസന്തിയുടെ വൈഭവത്തോടുകൂടി. നാലാം രംഗം നോക്കുക. അതവസാനിക്കുമ്പോൾ കുറ്റം സമുദായ നീതിക്കെന്നതിലുമധികം ചന്ദ്രികയ്ക്കുതന്നെയെന്നു സ്പഷ്ടം. ഗായക സംഘത്തിന്റെ ഉപസംഹാരം നായകനൈരാശ്യത്തിന്റെ കൊടും വിഷനാളത്തിലൂടെ വരാൻനിർമ്മിക്കുന്ന സംഹാരത്തിനുപകരമായിട്ടുണ്ട്. അഞ്ചാംരംഗം വന്നാൽരണ്ടളിൽനിന്നു കേൾക്കുന്ന വിഷാദപര്യായകലമായ ഗാനംകൊണ്ടാരംഭിക്കുന്നു. ഇതുകേട്ടുണരുന്ന മദനൻ സ്നേഹിതന്റെ ദുർദ്ദശാപരിപാകത്തെക്കുറിച്ച്ചോർത്ത് മുഖം വിളറി ഒരു

മരച്ചവട്ടിൽ പൊങ്ങിനിൽക്കുന്നൊരു വേരിന്മേൽ തലയ്ക്കു കൈയുംകൊടുത്തു ചാരിയിരിക്കുകയാണ്. അവന്റെ സഹാനുഭൂതിയിൽനിന്ന് ഒരു വ്യാകുലഗാനം പൊഴിയുന്നു. ആ ഗാനത്തോടുകൂടി മദനന്റെ സൗഹാർദ്ദത്തിനു വിലയൽപ്പം ഇടിയുന്നില്ലേ? ആരുംഭംതൊട്ടേ രമണനിൽ നിഴലടിച്ചിരുന്ന പരാജയഭീതിയെ തടിപ്പിക്കേണ്ടെന്നു കരുതി വകതിരിവോടെ അയാളെ പ്രോത്സാഹിപ്പിച്ചുപോന്നു എന്നു വെച്ചിട്ട് മദനൻ ആ രാഗകഥയിലെ അപകടസന്ധിയെപ്പറ്റി അതേവരെ ആലോചിച്ചിട്ടില്ലെന്നു വരാമോ? എന്നല്ല, അങ്ങനെയൊരു വിപരീതഗതിക്കു വിളംബമില്ലെന്നു തോന്നുമ്പോഴേക്കും,

'നീ മറഞ്ഞാലും തിരയടിക്കും,

നീലക്കുയിലേ നിൻ ഗാനമെന്നും.'

എന്നൊരാശംസയോടെ ചുമലൊഴിഞ്ഞുനിൽക്കുന്നത് ഉറച്ച സൗഹാർദ്ദത്തിനിണങ്ങിയതോ? ഏതായാലും ആ നിസ്സഹായതാഗാനത്തെ രമണന്റെ പ്രവേശം വിച്ഛേദിച്ചതു നന്നായി. ഇരുപേരും കടുംദുഃഖത്തിനു പുഞ്ചിരിച്ചുകൊണ്ടു വെങ്കളിയിടുവാൻ ക്ലേശിക്കുന്നു. പിന്നെ ഒരു കൊച്ചു കുശലാനുയോഗമാണ്.

'അക്കൊച്ചുതേന്മാവിൻ മൂട്ടിൽനിന്നി-

ശ്ശർക്കരമാമ്പഴം വീണുകിട്ടി;

ഞാനിതും സൂക്ഷിച്ചുവെച്ചു നിന്നെ-

ദ്ധ്യാനിച്ചിരിക്കുകയായിരുന്നു!

എന്ന മദനോക്തി ഏറ്റവും ഹൃദയാവർജ്ജകമായിട്ടുണ്ട്.
ഇടിഞ്ഞ സൗഹാർദ്ദത്തിന് അതു
നല്ലൊരുന്നായിരിക്കുന്നു. അപ്പുറം ആ പ്രാണമിത്രങ്ങളുടെ
കരളുരുക്കുന്ന വികാര വിനിമയമാണ്.

‘നിസ്സാരമായൊരു പെണ്ണുമൂലം

നിത്യനിരാശയിൽ നിന്റെ കാലം

ഈവിധം പാഴാക്കുകെന്നതാണോ

ജീവിതധർമ്മം?- ഒന്നോർത്തുനോക്കൂ.’

എന്നിങ്ങനെ സ്നേഹത്തിന്റെ വ്രണത്തെ വിരോപണം
ചെയ്യാൻ മദനൻ ശ്രമിക്കുന്നുണ്ട്; പക്ഷേ,

‘കഷ്ടം! കൊതിയുണ്ടു പാടുവാനെൻ

ചിത്തമുരളി തകർന്നുപോയി!

ഇക്കണ്ണനീരും നിരാശയുമാ-

യൊറ്റയ്ക്കു ഞാനീ വനാന്തരത്തിൽ,

ഹാ! മരണത്തിൻ സമാഗമം കാ-

ത്തിമട്ടിരുന്നു കരഞ്ഞുകൊള്ളാം!

എന്നുവരെ മജ്ജാതന്തുക്കളെ കരണ്ടോടുകീഴിരിക്കുന്നു
ആ വ്രണം. പിന്നെ, ഒന്നഴിച്ചുകെട്ടിയാലുണ്ടോ വാടുന്നു,
ഉണങ്ങുന്നു?

ഇനിയത്തെ ഭാഗത്തിൽ രമണമദനന്മാരുടെ അന്തിമ
സന്ദർശനം, ചന്ദ്രികയുടെ വിവാഹദിവസം രാവിലെ
മദനന്റെ സകലകാര്യപരാമർശകമായ വിലാപം,
അന്നുതന്നെ അർദ്ധരാത്രി മരണത്തെ
സ്വാഗതംചെയ്യുന്ന രമണന്റെ
മാനസോപപ്ലവവിജ്ഞാപനം, രമണന്റെ ജഡം
കണ്ടമ്പരന്നു മിത്രമരണത്തോടു ബന്ധപ്പെട്ട
സകലത്തിനോടും തട്ടിക്കയറിക്കൊണ്ടുള്ള മദനന്റെ
നിലവിളി എന്നിങ്ങനെയാണു രംഗങ്ങൾ. അവയ്ക്കു
പൊതുവേ ഒരു തരക്കേടു പറ്റിയിട്ടുണ്ട്.
എന്തേണ്ടിടത്തെത്തുംമുമ്പ് പൊട്ടിപ്പരക്കുന്ന
അമിട്ടുപോലെയാണ് ആദ്യത്തെ രംഗം രണ്ടും.
കഥാഗതിയനുസരിച്ചു നടക്കാനിരിക്കുന്നതേയുള്ളൂ മരണം.
പക്ഷേ, അനുഭവമനുസരിച്ച് അതങ്ങു
നടന്നുകഴിഞ്ഞതായി വെച്ചുകൊണ്ടല്ലേ ആ രംഗത്തിലെ
പ്രസ്താവനകളുടെ ഗതി എന്നു തോന്നിപ്പോകുന്നു.
തീരുമാനപ്പെട്ട ഒരു സംഗതിയിൽ ഇനിയൊന്നും തനിക്കു
കരണീയമായില്ലെന്നൊരു മട്ടിലാണ് മദനന്റെ

ദീർഘദീർഘമായ നിരൂപണം. ആ രംഗങ്ങളിലും ശരി, പാത്രങ്ങൾ കഥയുടെ പൊഴിയിൽനിന്നു തെറ്റി കലാകാരന്റെ കൈപ്പമ്പരങ്ങളായിത്തീർന്നിരിക്കുന്നു. അതിഭാഷണം - എല്ലാറ്റിലും വിശേഷിച്ച് അവസാനത്തേതിൽ - വിപരീതഫലം ചെയ്തിരിക്കുന്നു. ശാന്തഗംഭീരമായിത്തീരേണ്ട കരുണം പരഭാഗശോഭ കളഞ്ഞത് രൗദ്രബീഭത്സഭയാനകസങ്കലമായിപ്പോയിരിക്കുന്നു. ഇതൊരു വല്ലാത്ത അനൗചിത്യമായെന്നാലും പറയും. പക്ഷേ, കവിയുടെ ഭാഗത്തുനിന്ന് അൽപം വാദിക്കാൻ വകയില്ലെന്നില്ല. ചെറുപ്പത്തിൽ തനിക്കുണ്ടായ ഒരു സുതീവ്രാനഭവത്തെ ആ ചെറുപ്പത്തിന്റെ കത്തിക്കാളുന്ന വികാരത്തോടും ഭാവനയോടുംകൂടി രൂപപ്പെടുത്തി പ്രതിപാദിച്ചതാണിതാവ്യം. അതിന്റെ അന്തിമഘട്ടത്തിൽ - ദാരുണ ദാരുണമായ പരിണാമത്തിന്റെ ഘട്ടത്തിൽ - അദ്ദേഹം അനുഭവസ്മരണാകലനായി അനീതിപക്ഷത്തോട് അല്പം അരിശപ്പെടുവെന്നത് ഒരുവിധത്തിൽ മർഷണീയമായിരിക്കുന്നു. യാതൊരനുഭവത്തോടും കടപ്പാടില്ലാതെ കലാശിൽപ്പത്തിനൊത്തവിധത്തിൽ ഭാവനയെ സ്വരൂപിക്കാൻ തികച്ചും സ്വതന്ത്രരും സുപരീക്ഷിതവൈഭവമായ മഹാകവികൾ തന്നെ ഒടുക്കമെന്നല്ല, ഇടയ്ക്കിടയ്ക്കും അപകടങ്ങൾ കാണിച്ചിട്ട്, അതെല്ലാം 'മാപ്പാക്കിക്കളയാ' നേയുള്ളൂ എന്നൗദാര്യം കാണിക്കുന്ന നമ്മുടെ സഹൃദയന്മാർക്ക് അതു തീർച്ചയായും മർഷണീയമായിരിക്കും.

പ്രണയവൈഫല്യം വഴി ശോകപര്യവസിതമായ രമണജീവിതം നമ്മുടെ സഹാനുഭൂതിയെ

അർഹിക്കുന്നുവോ? കാവ്യത്തിൽ കാണുന്നപടിക്ക്
 രമണനുള്ളത്, ഒരാദർശത്തിനുവേണ്ടി ജീവിച്ച്,
 പരിതഃസ്ഥിതലോകം അതിനെ
 യഥോചിതമറിഞ്ഞഭിനന്ദിക്കുന്നില്ലെന്നു വരുമ്പോൾ
 കണ്ണിതപ്പെട്ടും പരാജയം വരിക്കുന്ന ഒരു കലാകാരന്റെ
 വികാരം നിറഞ്ഞ ഹൃദയമാണ്. തനിക്കൊരു മാഹാത്മ്യം
 - അനിതരസാധാരണമായൊരു മാഹാത്മ്യം-
 ഉണ്ടെന്നാത്മാർത്ഥമായി വിശ്വസിക്കുക. അത്
 അർഹിക്കുന്നത്ര അഭിവന്ദിതമല്ലാതാകുമ്പോൾ
 മനസ്സുകൊണ്ടപകർഷപ്പെട്ടു പോവുക, ആ
 അപകർഷബോധം നീറിപ്പിടിച്ച് ജീവിതത്തോടാകെ
 വല്ലാത്ത വെറുപ്പായിത്തീരുക, എന്നിട്ടു അപരാധമെല്ലാം
 യാഥാ സ്ഥിതികലോകത്തിന്റെ നെറുകയിൽ വെച്ചുകെട്ടി
 താനേ അന്തരിക്കുക - ഈ പ്രകൃതിക്കാരായ ഒരു ഗണം
 റൊമാന്റിക് കവികളില്ലേ. രമണനെ
 അത്തരത്തിലൊരാളായെടുക്കാം. അഭിജാതന്മാരുടെ
 നീതിയാൽ പിന്തള്ളപ്പെട്ടു പിന്തള്ളപ്പെട്ട് അയാൾ
 പൊട്ടിത്തെറിക്കാരായ ഒരുഗ്രിപർവ്വതം പോലെയായി.
 അയാളുടെ ആത്മഹത്യ. The inevitable defeat of the
 ideal by the real (അനുഭവത്താൽ അവശ്യം
 തോൽപ്പിക്കപ്പെടുന്ന ആദർശം) എന്നതിനു
 ദൃഷ്ടാന്തമായിരിക്കുകയാണ്. ചന്ദ്രികയെ അയാൾ
 സ്നേഹിച്ചു. തനിക്കുള്ളതെന്തെന്നും
 തന്നോടെതിർത്തേക്കാവുന്ന ബഹുശ്ലക്തികളേവയെന്നും
 പലവട്ടം വെളിപ്പെടുത്തി അധികമധികം സ്നേഹിച്ചു.
 എന്നല്ല, സർവ്വാദർശ
 വിഗ്രഹമായാറാധിക്കുകയും ചെയ്തു- 'ഡാന്റി'
 'ബിയടിസി'നെ എന്നപോലെ. ആ ഗാഢബന്ധം
 നിഷേധിക്കപ്പെട്ടപ്പോൾ തന്റെ സകല വൈഭവങ്ങളും -

തന്റെ അസ്തിത്വം പോലും - നിഷേധിക്കപ്പെടുന്നു തോന്നി; അയാളുണ്ടാത്തതുകൊണ്ട്.

താൻ ജീവിതചന്ദ്രികയായി പൂജിച്ച ആ ചന്ദ്രികയിൽ രമണൻ യാതൊരു കളങ്കവും കണ്ടില്ല. കാണമെന്നു മദനൻ തന്നെ പറഞ്ഞിട്ടും അയാൾ വിശ്വസിച്ചില്ല. കാട്ടിക്കൊടുത്തിരുന്നെങ്കിലോ, കണ്ണു വെച്ചിട്ടുതായേ അയാൾ എണ്ണുമായിരുന്നുള്ളൂ. അയാൾ എതിർത്തത് ചന്ദ്രികയുടെ മനം മാറ്റത്തോടോ? അല്ല, അഭിജാതപരിഷയുടെ

വ്യക്തിപ്രഭാവവധിരണത്തോടാണ്. ആ പ്രയാസം അല്ല. അർത്ഥവത്താണെന്നു സമ്മതിക്കണം.

സമുദായത്തിന് അതിൽനിന്നൊരുപാഠം പഠിക്കാനുണ്ട്. പക്ഷേ, ഒരു പ്രണയവൈഫല്യത്തിന്റെ പേരിൽ-

മറ്റൊരാളെ വികാരസ്ഫുരിതമായ അഭിനന്ദനത്തെ, 'റൊനി' അഭിപ്രായപ്പെടുമ്പോലെ ആദർശപ്രേമത്തിന്റെ

പര്യായമായി തെറ്റിദ്ധരിച്ചിട്ടുണ്ടായൊരു പ്രണയനൈരാശ്യത്തിന്റെ പേരിൽ - സ്വജീവിതത്തെ

ഹനിച്ചു സമുദായഭർത്തൃത്വം ചെയ്യുന്നത് എത്രത്തോളം ഫലവത്താണ്? അതിലും ഭേദം ഒരുപടി

യാഥാർത്ഥ്യങ്ങളിലേക്കിറങ്ങി നിന്ന് പൗരസ്വത്തോടെ നീതി പരിഷ്കാരത്തിനുവേണ്ടി പൊരുതുന്നതല്ലേ?

പക്ഷേ, അതിനുവേണ്ട മനോബലം - സംസ്കാരത്തിൽ കാച്ചിയെടുത്ത മനോബലം - രമണനില്ലാതെപോയി.

'കണ്ണു നീരോടെതിർത്തുനിൽക്കുവാൻ കർമ്മധിരനല്ലവൻ.'

കർമ്മവിരക്തി - അതു രമണനെപ്പോലുള്ള ഒരുഗണം റൊമാന്റിക് കവികളുടെ ഭാഗ്യക്കേടാണ്. ചുരുക്കത്തിൽ രമണന്റെ പരാജയസമ്മതം അയാളുടെ പ്രായത്തിനും പ്രകൃതിക്കും ഒത്തതായെന്നുള്ളൂ. Life, which is a comedy for those who think, is a tragedy for those who feel - Walpole (ജീവിതം വിചാരശീലന്മാർക്കു ശുഭാന്തമാണെങ്കിൽ വികാരഭരിതന്മാർക്ക് അശുഭാന്തമാണ്.) കഥയുടെ ചുരുൾ അഴിഞ്ഞുപോകുന്നോടും രമണന്റെ ആദർശോന്മുഖമായ ആത്മവത്തയും അതു വിലമതിക്കപ്പെടാത്തതിനാൽ അകത്തു പുറത്തുകൊണ്ടിരുന്ന വിഷാദവും അവ തമ്മിൽ മത്സരിച്ചു ദുർമ്മരണത്തിലെത്തിച്ച ജീവിതവും യഥാഭാവം പ്രദർശിതമാകുന്നതിനാൽ സഹൃദയന്മാർക്ക് അയാളോടുണ്ടാകുന്ന സഹതാപത്തെ അടിസ്ഥാനപ്പെടുത്തി ഈ കാവ്യം ഒരു യഥാർത്ഥവിലാപകൃതിയുടെ ഫലം ചെയ്യുന്നുണ്ടെന്നു പറയാം. ഒരു നാടകീയാരണ്യകകാവ്യത്തിന്റെ രൂപത്തിൽ ഒളിഞ്ഞുനിന്നതുകൊണ്ട് നായകോത്കർഷം മങ്ങിപ്പോയിട്ടില്ല. വിലപിക്കുന്ന വന്റെ ആത്മവിശുദ്ധിക്കു കോട്ടം തട്ടിയിട്ടുമില്ല. അന്തിമഖണ്ഡത്തിൽ മദനന്റെ രോദനങ്ങൾ വേറിട്ടുനിൽക്കുന്ന വിലാപങ്ങളാവുകയും എന്നാൽ കഥയാൽ ജാഗരിതമായ ശോകത്തെ ശക്തിപ്പെടുത്തുകയും ചെയ്തിട്ടുണ്ട്. ദുരന്തത്തെ കണ്ടുംകൊണ്ടുനിന്നു പൊട്ടിപ്പിളരുന്ന ഒരു മിത്രമനസ്സിന്റെ വിലാപം വികാരവിപ്ലവമായിരിക്കുമെങ്കിൽ പൂർണ്ണമായും അതായിട്ടുണ്ട്, മദനന്റെ രോദനം. സംഭവത്തിൽനിന്നു കുറെ അകന്ന് വികാരത്തെ സംയമനം ചെയ്തു നല്ലൊരു വിചിന്തനത്തിന്റെ ഫലമായെഴുതുന്ന വിലാപകൃതികളിലെ ഒഴിച്ചാലും ഒഴിയാത്ത കൃത്രിമത മദനോക്തികൾക്ക്

പറ്റിയിട്ടില്ല. പക്ഷേ, വികാരത്തിന്റെ പരക്കം പാച്ചിലിൽ മനുഷ്യന്റെ കനക്കറവു കാണിക്കുന്ന കുറെ പ്രലപനങ്ങൾ വന്നുപോയിട്ടുണ്ട്. നായകൻ ഏതൊരു നീതിസംഹിതയുടെനേരെ ഊർദ്ധ്വശ്വാസംകൊണ്ടൊരു ചോദ്യചിഹ്നമുയർത്തിയോ, അതിന്റെ സവിസ്തരമായ ഭാഷ്യമാണ് ആ പ്രലപനങ്ങളെന്നിരുന്നാലും അവ കാവ്യശിൽപത്തിന്റെ വെടിപ്പൊന്നു കുറച്ചിരിക്കുന്നു. ശ്രീ ചങ്ങമ്പുഴയുടെ ശൈലിക്കു പേർപെറ്റ ചില മേന്മകളുണ്ട് - കർണ്ണം കുളർപ്പിക്കുന്ന സംഗീതമാധുര്യവും കണ്ണുണിയിക്കുന്ന രൂപപ്പൊലിമയും ഹൃദയം കവരുന്ന സാരജ്യവും ബാല്യകൃതിയായ രമണനിൽത്തന്നെ തെളിഞ്ഞിട്ടുണ്ട് അവയെല്ലാം. നോക്കുക:

‘കണ്ടിട്ടില്ല ഞാനീവിധം മലർ-

ച്ചെണ്ടുപോലൊരു മാനസം.

എന്തൊരദ്ഭുതപ്രേമസൗഭഗം!

എന്തൊരാദർശസൗരഭം!

ആ നിധി നേടാനാകയാൽ, സഖി,

ഞാനൊരു ഭാഗ്യശാലിനി!

സിദ്ധിയാണവൻ ശുദ്ധിയാണവൻ

സത്യസന്ധതയാണവൻ!

വിത്തമെന്തിനു, വിദ്യയെന്തിനാ

വിദ്യതാംഗന വേറിനി?
ആടുമേയ്ക്കലും കാടകങ്ങളിൽ-
പ്പാടിയാടിനടക്കലും
ഒറ്റത്തെട്ടിൽ വിടർന്നു സൗരഭം
മുറ്റിടും രണ്ടു പൂക്കൾപോൽ,
പ്രാണസോദരനായിടുമൊരു
ഗാനലോലനാം തോഴനും
വിശ്രമിക്കാൻ തണലെഴുമോരോ
പച്ചക്കുന്നും വനങ്ങളും
നിത്യശാന്തിയും തൃപ്തിയും രാഗ-
സക്തിയും മനശുദ്ധിയും-
ചിന്തതൻ നിഴൽപ്പാടു വീഴാത്തോ-
രെന്തു മോഹന ജീവിതം!

• **

'അവനിയിൽ ഞാനാരൊരാട്ടിയൻ
അവഗണിതൈകാന്തജീവിതാപ്തൻ!
പുഴകളും കാടും മലയുമായി-
ക്കഴിയും വെറുമൊരധഃപതിതൻ!
അവളോ-വിശാലഭാഗ്യാതിരേക-
പവിഴപ്പുങ്കാവിലെ രത്നവല്ലി!
കനകവസന്തത്തോടൊത്തുകൂടി-
ക്കതിരിട്ടനിൽക്കേണ്ടും കൽപവല്ലി!'

• **

'നിശിത മദ്ധ്യാഹ്നമാക്കാനന്തൻ-
നിറുകയിൽത്തീമഴ പെയ്തു നിൽക്കേ!
അവിടത്തെ ചുരായാതലങ്ങൾ, കാൺകെ-
ന്നനുപമശീതളകോമളങ്ങൾ!'

ദ്രാവിഡശീലുകളിൽ സംഗീതം പകർന്നുകൊടുക്കുന്നതിൽ

ഇത്രകാലേ ഒന്നാംസമ്മാനം വാങ്ങിയ കവി
 വേറെയില്ലെന്നുവേണം പറയാൻ.
 നയനാവർജ്ജകമാംവണ്ണം വികാരങ്ങൾക്കു തങ്കരേക്കിട്ടു
 രൂപംകൊടുക്കുന്നതിനും ശ്രീ ചങ്ങമ്പുഴയ്ക്ക് നല്ല മിടുക്കുണ്ട്.
 വേണ്ടിടത്തേ അതുചെയ്യാറുള്ളു. പക്ഷേ, ഇതിലുമധികം
 അദ്ദേഹത്തിന്റെ ശൈലിയെ സമകാലികന്മാരിൽനിന്നു
 വേർതിരിച്ചുതർക്കപ്പെടുത്തുന്നത് അതിന്റെ
 സാരജ്യമാണ്. പറയാനുള്ളത് അദ്ദേഹമങ്ങു പറഞ്ഞാൽ
 ഉടനെ മനസ്സിലാകുന്നു. അതാണ് പലരെയും
 അന്ധാളിപ്പിക്കുമാറ് അദ്ദേഹത്തിന്റെ കൃതികൾ
 സാധാരണന്മാർക്കിടയിൽക്കൂടി
 ചൂഴ്ന്നിറങ്ങുന്നതിനിടയാക്കിയ ഹേതുക്കളിൽ പ്രധാനം.
 വിവക്ഷിതത്തിന്റെ വാക്കെന്നല്ലാതെ വാക്കിന്റെ
 വിവക്ഷിതം എന്ന നയം അദ്ദേഹത്തെ ബാധിച്ചിട്ടില്ലെന്നു
 തോന്നുന്നു. അദ്ദേഹം പഴമക്കാരുടെ നോട്ടത്തിൽ
 വ്യത്പന്നനോ? അല്ലെന്നു കാവ്യങ്ങൾ വിളിച്ചുപറകയുള്ളൂ.
 അതോ, മലയാളികൾക്കൊരനുഗ്രഹവുമായി.
 ലിംഗശ്ലേഷങ്ങൾക്കരികെ കുന്തിച്ചിരുന്നു യാതൊരു
 ഹൃദയസാത്മ്യവുമില്ലാത്ത ഒരുവക മായികാർത്ഥങ്ങൾ
 ഞെക്കിത്തുറുപ്പിച്ച് അതൊരു വലിയ കലാവിദ്യയാണെന്നു
 ദുർവ്വാശിപിടിച്ചു, സാഹിത്യത്തിനുവേണ്ടി
 അത്യാർത്തിയോടെ വരുന്ന പാവപ്പെട്ട മലയാളികളെ
 അമ്പരപ്പിക്കാനും വഞ്ചിക്കാനും അദ്ദേഹത്തിനു
 തോന്നിയില്ലല്ലോ എന്നോർത്താണ് അനുഗ്രഹമെന്നു
 പറഞ്ഞത്. പിന്നെ അർത്ഥസാന്ദ്രിയമയുടെ കാര്യം -----
 ധ്വനി ദീക്ഷകൊണ്ടുണ്ടാകേണ്ടതുതന്നെ.
 അതിലദ്ദേഹത്തിനു നിഷ്കർഷം ഇനി
 വരേണ്ടതായിട്ടാണിരിപ്പ്. പക്ഷേ,
 അതൊരുപോരായ്മയല്ല. ഇക്കാവ്യത്തിൽ

നാടകീയമാണല്ലോ രൂപം. പാത്രഭാഷണങ്ങളിൽ തുറന്നുപറയലുകൾക്കാണ് അധികം ഔചിത്യമെന്നു പ്രസിദ്ധം. ഒന്നും രണ്ടും ഭാഗങ്ങളിൽ സംഭാഷണങ്ങൾ ഓരോന്നിന്നും ആകപ്പാടെ ഒരടുക്കുണ്ട്.

ധ്വനികാര്യത്തിന്റെ ഒരൈത്തിനോട്ടം തന്നെ. അപ്പുറത്തേക്കു കടന്നപ്പോൾ പറഞ്ഞുപറഞ്ഞങ്ങേറിപ്പോയി.

ഗ്രാമീണസൗന്ദര്യപ്പൂജപ്പിന്റെ ഒരു പശ്ചാത്തലമൊരുക്കുക. അതിൽ ഗ്രാമീണാനുരാഗകഥയുടെ കോരിത്തരിപ്പിക്കുന്ന രംഗങ്ങൾ സ്വരൂപിച്ച് യഥാസ്ഥാനം വിനിവേശിപ്പിക്കുക, പാത്രങ്ങളെയും കർമ്മഭാവങ്ങളെയും അത്യപായകരമായി ഔചിത്യക്ഷതി പറ്റാത്തവിധം ഇണക്കിക്കൊള്ളിക്കുക, യവനനാടകങ്ങളിലെ 'കോറസ്' പോലുള്ള

ഗായകസംഘങ്ങളെക്കൊണ്ടിടക്കൊളത്തിടുവിച്ചു കഥയെ സുഘടിതാവയവമാക്കുക -- ഇത്രയും ഈ കാവ്യത്തിലെ നേട്ടങ്ങളാണ്. യൂറോപ്യൻ സാഹിത്യത്തിൽനിന്ന് ആരണ്യകകാവ്യങ്ങളുടെ കമനീയശിൽപ്പത്തെ നമ്മുടെഭാഷയിലേക്കൊന്നാമതായി അവതരിപ്പിച്ചത് രമണന്റെ കർത്താവാണ്. അദ്ദേഹം തന്റെ ഏതാനും അനന്തരകൃതികളിൽ ആ കലാസമ്പ്രദായത്തെ അവഗണിക്കാൻ വയ്ക്കാതെ

സാഹിത്യവിഭാഗമാക്കത്തക്കവണ്ണം പരിപോഷിപ്പിച്ചിട്ടുണ്ട്. പല കാവ്യങ്ങളും പഴയ കോലങ്ങൾതന്നെ. പിന്നെയും പിന്നെയും ചായംതേച്ചുഴിഞ്ഞു വെയ്ക്കുന്നതിൽ മാത്രം മനസ്സിരുത്തിക്കൊണ്ടിരിക്കെ പുതിയൊരു കലാരൂപം ഇത്രയും പണിക്കറ്റം തീർത്തുതന്നതിൽ ശ്രീ ചങ്ങമ്പുഴയ്ക്കു ശകാരമല്ലാതെ മറ്റൊന്നും അവകാശപ്പെടാനില്ലെന്നോ? അദ്ദേഹം ചെയ്തതെന്തെന്നു കാണാൻ കണ്ണില്ലാതെ, അല്ലെങ്കിൽ മനസ്സില്ലാതെ, അദ്ദേഹം 'എന്തു ചെയ്തു,

എന്തു ചെയ്തു' എന്ന് വെല്ലുവിളിക്കുന്നവർ
ഒരാവേശത്തിന് അങ്ങനെ പറയുമായിരിക്കും.
വാസ്തവത്തിൽ ആ അഭിനവകലാരൂപം തീരെ
കൊള്ളരുതാത്തൊന്നാണെന്നു തെളിയിക്കപ്പെടാത്ത
കാലംവരെ അതൊരു അസഹിഷ്ണുതയുടെ വെറും
പിടുത്തമായേ തീരൂ. മനുഷ്യന്റെ
വികാരാംശത്തെപ്പോലെതന്നെ വിചാരാംശത്തെയും
ഉജ്ജീവിപ്പിക്കുന്ന സാംസ്കാരികമായൊരു
സിദ്ധൗഷധമല്ലായിരിക്കാം രമണൻ. പക്ഷേ,
കരുണത്തിൽപ്പോയി തലതല്ലുന്ന ശൃംഗാരത്തെ തട്ടി
ത്തടഞ്ഞനൗചിത്യങ്ങളിൽ വീണു കുട്ടിച്ചോറാകാതെ,
നാവിൽ വെള്ളം തെളിയിക്കുന്ന ഭോഗലാലസയായി തരം
താഴാതെ, ഉപനിബന്ധിക്കുവാൻ
നല്ലചോരത്തിളപ്പുള്ളൊരു കവിക്ക് വേണമെന്നു വെച്ചാൽ
കഴിയുമെന്നതിനു രമണൻ നിദർശനമായിരിക്കുന്നുണ്ട്.
എനിക്ക് അതിലെ വികാരം 'രാധയുടെ കൃതാർത്ഥത'
വരെയുള്ള സുപ്രഥിത കൃതികളിലേതോളം തന്നെ
വൈഷയികമായി തോന്നിയിട്ടില്ല.

ജോസഫ് മുണ്ടശ്ശേരി.

തൃശ്ശിവപേരൂർ

1945 ആഗസ്റ്റ്

സ്മാരകമുദ്ര

ശ്രീമാൻ ഇടപ്പള്ളി രാഘവൻപിള്ള!

ഒരു ഗദ്ഗദ്സ്വരത്തിലല്ലാതെ 'കൈരളി'ക്ക് ഒരിക്കലും ഉച്ചരിക്കുവാൻ സാധിക്കാത്ത ഒന്നാണ് ആ നാമധേയം!

അസഹനീയമായ അസ്വതന്ത്രതയുടെയും നീറിപ്പിടിക്കുന്ന നിരാശതയുടെയും നടുവിൽപ്പെട്ട്, ഞെങ്ങിഞെരിഞ്ഞു വിങ്ങിവിങ്ങിക്കരയുന്ന ആത്മാഭിമാനത്തിൻറെ ഒരു പര്യായമായിരുന്നു അത്!

ആയിരത്തി ഒരുനൂറ്റിപ്പതിനൊന്നാമാണ്ടു മിഥുനമാസം ഇരുപത്തിയൊന്നാം തീയതി ശനിയാഴ്ച രാത്രി കേവലം ആകസ്മികമായി, ആ 'മണിനാദം' ദയനീയമാം വിധം അവസാനിച്ചു!

അന്ധമായ സമുദായം -- നിഷ്കരമായ സമുദായം -- അദ്ദേഹത്തിൻറെ ചിതാഭസ്മത്തെപ്പോലും ഇതാ, ഇപ്പോഴും അലട്ടിക്കൊണ്ടിരിക്കുന്നു!

പക്ഷേ, ആ പ്രണയഗായകൻറെ ആത്മാവ് ഏതു ഭൗതികാക്രമങ്ങൾക്കും അതീതമായ നിത്യശാന്തിയെ പ്രാപിച്ചുകഴിഞ്ഞു!

ആ ഓമനച്ചെങ്ങാതിയുടെ പാവനസ്മരണയ്ക്കായി, അദ്ദേഹത്തിൻറെ ശവകുടീരത്തിനു മുൻപിൽ ഈ

സൗഹൃദോപഹാരം ഞാനിതാ കണ്ണീരോടുകൂടി
സമർപ്പിച്ചുകൊള്ളുന്നു.

ഇടപ്പള്ളി 1936 ഒക്ടോബർ ചങ്ങമ്പുഴ കൃഷ്ണപിള്ള

കഥാപാത്രങ്ങൾ

- രമണൻ, മദനൻ : ചങ്ങാതിമാരായ രണ്ടാട്ടിടയന്മാർ
 - ചന്ദ്രിക : ഒരു പ്രളകുമാരി
 - ഭാനുമതി : ചന്ദ്രികയുടെ സഖി
 - ഗായകസംഘം
 - മറ്റു ചില ഇടയന്മാർ
-

കുന്നുകളും കാടുകളും പുഞ്ചോലകളും നിറഞ്ഞ
മനോഹരമായ ഒരു ഗ്രാമപ്രദേശം

To

A. P. B. Nayar, Esq., M. A.

(Assistant Military Accountant General)

NEW DELHI

This book is dedicated with every sentiment of respect admiration, love and gratitude

ഉന്നതസൗഭാഗ്യത്തിൻ ശൃംഗത്തിൽ കനിവിന്റെ

പൊന്നോടുകൂടിയുമായ് വർത്തിക്കും മഹാത്മാവേ!

താവകോജ്ജ്വലപാദപങ്കജങ്ങളിൽ, സ്നേഹം

താവുമീ വിനീതോപഹാരം ഞാൻ സമർപ്പിച്ചു.

അവിടുന്ന് ഗ്രാമീണകാവ്യകന്യയെ മോദാ-

ലനുഭാവോദ്ദീപ്തമാം കൺകളാലാശ്ശേഷിക്കേ,

ചാരിതാർത്ഥ്യാവേശത്താലവർതൻ പിതൃചിത്തം

ദൂരയാകിലും മേന്മേൽ തുടിച്ചു ജാതോല്യാസം!

അങ്ങതൻ കാരുണ്യത്തിൽ കല്ലോലങ്ങളിൽത്തത്തി-
ത്തങ്ങി ഞാൻ മതിമറന്നൊഴുകിപ്പോയിടുമ്പോൾ,

നന്മതൻ നികേതമാമവിടേയ്ക്കുർപ്പിക്കുന്നി-
തെന്മനമാത്മാർത്ഥമായിനിദമാശീർവ്വാദം:

അവിരാമോൽക്കർഷത്തിൻ

രൂമലർക്കളിത്തോപ്പി-

ലവിടന്നാത്തോല്ലാസം

വിഹരിക്കാവു മേന്മേൽ!

ചങ്ങമ്പുഴ

ഇടപ്പള്ളി
1944 ഫെബ്രുവരി

ഉപക്രമരംഗം

(ഗായകസംഘം)

- ഒന്നാമത്തെ ഗായകൻ

മലരണിക്കാടുകൾ തിങ്ങിവിങ്ങി,
മരതകകാന്തിയിൽ മുങ്ങിമുങ്ങി,
കരളം മിഴിയും കവർന്നുമിന്നി
കറയറ്റൊരാലസൽ ഗ്രാമഭംഗി
പുളകംപോൽ കുന്നിൻപുറത്തുവീണ
പുതുമുടൽമഞ്ഞല പുല്കി നീക്കി,
പുലരൊളി മാമലശ്രോണികൾതൻ-
പുറകിലായ് വന്നുനിന്നെത്തിനോക്കി.

എവിടെത്തിരിഞ്ഞൊന്നു നോക്കിയാലെ-
ന്തവിടെല്ലാം പൂത്ത മരങ്ങൾമാത്രം;
ഒരു കൊച്ചു കാറ്റെങ്ങാൻ വന്നുപോയാൽ
തുരുതുരെപ്പുമഴയായി പിന്നെ!

- രണ്ടാമത്തെ ഗായകൻ

തളിരും മലരും തരുപ്പടർപ്പും
തണലും തണവണിപ്പുല്ലരപ്പും
കളകളും പെയ്തുപെയ്തങ്ങുമിങ്ങു-
മിളകിപ്പറക്കുന്നപക്ഷികളും
പരിമൃദുകല്ലോലവീണമീട്ടി-
പ്പതറിപ്പതഞ്ഞുപോം ചോലകളും

ഒരു നല്ല ചിത്രം വരച്ചപ്പോലെ
 വരിവരി നില്ക്കുന്ന കുന്നുകളും
 പരശതസസ്യവിതാനിതമാം
 പല പല താഴ്വരത്തോടുകളും
 പവിഴക്കതിർക്കലച്ചാർത്തണിഞ്ഞ
 പരിചെഴും നെൽപ്പാടവിമികളും
 ഇടയന്റെ പാട്ടിലലിഞ്ഞൊഴുകും
 തടിനിയും താമരപ്പൊയ്കകളും-
 ഇവയെല്ലാം, മാ വെറും ഗ്രാമരംഗം
 ഭൂവനൈകസ്വർഗ്ഗമായ്തീർത്തിരുന്നു!

• മൂന്നാമത്തെ ഗായകൻ

അവികലശാന്തിതൻ പൊന്തിരക-
 ഉവിടെത്തുളുമ്പിത്തുളുമ്പി നിന്നു;
 അഴകുമാരോഗ്യവും സ്വസ്ഥതയും-
 മവിടത്തിൽ മൊട്ടിട്ടു നിന്നിരുന്നു!
 അവിടമൊരൈശ്വര്യദേവതത-
 നാനഘദേവാലയമായിരുന്നു;
 മതി മമ വർണ്ണനം-നിങ്ങളൊന്നാ
 മലനാടു കണ്ടാൽക്കൊതിച്ചുപോകും!

അവിടേയ്ക്കു നോക്കുകത്താഴ്വരയി-
 ലരുവിക്കരയിലെപ്പുൽത്തടത്തിൽ
 ഒരു മരച്ചോട്ടിൽ രണ്ടാട്ടിടയ-

രൊരുമിച്ചിരുന്നതാ, സല്ലപിപ്പൂ!
നിശിതമദ്ധ്യാഹ്നമാക്കാനനത്തിൻ-
നിറുകയിൽത്തീമഴപെയ്തു നില്ക്കേ!
അവിടത്തെ ച്ചരായാതലങ്ങൾ, കാൺകെ-
ന്നനപമശീതളകോമളങ്ങൾ!

പരിമുദുചന്ദനപല്ലവങ്ങൾ!
പരിചിൽ പുണർന്നു വരുന്ന തെന്നാൽ
അവരെത്തഴുകിയുറക്കിടുംമു-
മ്പ,വിടെ നമുക്കൊന്നു ചെന്നുപറ്റാം!
അവരുടെയോമൽസ്വകാര്യമെന്തെ-
ന്നറിയുവാൻ നിങ്ങൾക്കും മോഹമില്ലേ?
വരു വരു, വേഗം നടക്കൂ, നമ്മൾ-
ക്കൊരുമിച്ചങ്ങെത്തിടാം കൂട്ടുകാരേ!

- [രംഗം ഒന്ന്](#)
- [രംഗം രണ്ട്](#)

(രമണൻ ഒരു മരച്ചോട്ടിൽ കിടക്കുന്നു. അവനോടു തൊട്ട് മദനൻ കൊടുക്കുകയും കുത്തി ഇരിക്കുന്നു. രമണന് ഇരുപത്തിയേഴു വയസ്സു പ്രായം. മദനന് ഇരുപത്തിമൂന്നു വയസ്സു പ്രായം. രണ്ടുപേരും ഇടയന്മാരുടെ സാധാരണവേഷത്തിൽ. നീണ്ട കൃശമായ ശരീരം. ശാന്തസുന്ദരമായ മുഖം. സമയം മദ്ധ്യാഹ്നം)

• മദനൻ

രമണ, നീയെന്നിൽനിന്നാ രഹസ്യ-
 മിനിയും മറച്ചുപിടിക്കയാണോ?
 ഇരുമെയ്യാണെങ്കിലും നമ്മളൊറ്റ-
 കരളല്ലേ, നീയെന്റെ ജീവനല്ലേ?
 ഒരു തുള്ളി രക്തത്തിൻ രേഖപോലും
 കുറെ നാളായ് നിന്മുഖത്തില്ലയല്ലോ!
 കരളുന്നതുമണ്ടാരു ചിന്ത നിന്റെ
 കരളിനെ നിത്യം,മെനിക്കറിയാം.
 പറയൂ, തുറന്ന,തതിന്നുവേണ്ടി-
 ഷണയപ്പെടുത്താമെൻ ജീവനും ഞാൻ!
 വദനം യഥാർത്ഥത്തിൽ മാനവന്റെ
 ഹൃദയത്തിൻ കണ്ണാടിതന്നെയെങ്കിൽ,
 ലവലേശം സംശയമില്ല, ചിന്താ-
 വിവശമാണിന്നു നിന്നന്തരംഗം!
 അതിനുള്ള കാരണ,മെന്തുതാനാ,-
 ട്രഖിലം തുറന്നെന്നോടോതണം നീ.
 ബലമെൻ മനസ്സിലില്ലല്ലവു നിൻ
 വിളിയൊരീ മുഖം നോക്കി നില്ക്കാൻ
 കനിവെന്നിലുണ്ടെങ്കിലാ രഹസ്യ-
 മിനിയും മറച്ചു നീ വയ്ക്കരുതേ!

മുഖമൊന്നായർത്തു, നിൻസങ്കടങ്ങ- ളഖിലവുമെന്നെ മനസ്സിലാക്കൂ!

(തളിർമരക്കൊമ്പത്തു രണ്ടു മഞ്ഞ-
ക്കിളികൾ ചിലച്ചു പറന്നുപോയി;
കുറെ വെള്ളിപ്പൂക്കളുടുക്കാർതൻ-
നിറുകയിൽ ഞെട്ടുറ്റുടർന്നുവീണു;
അരുവിയിൽ വെള്ളം കുടിച്ചുപോകാ-
നൊരു കൊച്ചു മാൻപേട വന്നുചേർന്നു;
ഒരു കൊച്ചുമീനിനെ കൊക്കിലാക്കി-
യൊരു നീലപ്പൊന്മാൻ പകച്ചുപൊങ്ങി.)

• രമണൻ

മമ മനം നീറുന്നു-കഷ്ടമെന്തെൻ
മദന, നീയിങ്ങനെ ചൊല്ലരുതേ!
പറയു പരസ്പരം നാമറിയാ-
തൊരു രഹസ്യംപോലും നമ്മിലുണ്ടോ?
പരിഭവിക്കായെന്നോടിപ്രകാരം;
പറയാം ഞാനെല്ലാം, നീ കേട്ടുകൊള്ളൂ:

ശരദ്രവീഥിയിലുല്ലസിക്കു-
മൊരു വെള്ളിനക്ഷത്രമെന്തുകൊണ്ടോ
അനുരക്തയായിപോൽപുഴിമണ്ണി-
ലമരം വെറുമൊരു പുല്കൊടിയിൽ;
ഉയരണം പുല്കൊടിയൊന്നുകിലാ
വിയദങ്കകത്തിലേക്കു,ല്ലെന്നാകിൽ
സുരപഥം വിട്ടുസ്തുരമൃതാരം
വരണമിത്താഴത്തെപ്പുഴിമണ്ണിൽ!

ഇതു രണ്ടും സാധ്യവുമല്ല-പിന്നാ-
പ്പുതുനിഴലാട്ടംകൊണ്ടുണ്ടു കാര്യം?
അനുചിതവ്യാമോഹംമാത്രമാകു-
മതു ലോകമെമ്മട്ടനുവദിക്കും?
പറയട്ടെ, ഞാനാണപ്പുല്കൊടി;യാ
നിരവദ്യനക്ഷത്രം 'ചന്ദ്രിക'യും.

കനകശൈലാഗ്രത്തിലാവിലാസം
കതിർവീശി നില്ലോരമൃല്യഭാഗ്യം!-
ഒരു പൊന്മുകിലുമായൊത്തുചേർന്നു
പരിലസിക്കേണ്ടും മയ്യുഖകേന്ദ്രം!-
അതു വന്നിപ്പുൽത്തുമ്പിലൂർന്നുവീണാ-
ലതു മഹാസാഹസമായിരിക്കും,
നിരസിച്ചുനോക്കി പലപ്പോഴുമാ
നിരഘോരരാഗസമർപ്പണം ഞാൻ;
ഫലമില്ല,പ്പൊൻകതിർ മാറുകില്ല;
കലഹിക്കാൻ ശക്തി വരുന്നുമില്ല.

(ഒരു നെടുവീർപ്പിൻ തിരകളിലാ
സ്വരസുധ പെട്ടെന്നെലിഞ്ഞുപോയി.)

• മദനൻ

മഹിയിൽ നീയക്കാമ്യമായൊരോമ-
ന്മഹിമതൻ മുന്നിൽ നമസ്കരിക്കൂ!
അവളെത്തു ദേവത, ദിവ്യയാമൊ-
രവതാരചാരുത, രാഗപൂത!
അവളുടെ രാഗത്തിന്നർഹനാവാനു
കഴിവതുതന്നെത്തു ഭാഗധേയം!

നിരഘമായുള്ളാരിപ്രേമദാനം
നിരസിച്ച്കുന്നതൊരുഗ്രപാപം!
അതിനെ നീയെന്നെന്നമാദരിക്കൂ!
അതിനെ നീ സസ്പൃഹം സ്വീകരിക്കൂ!

• രമണൻ

ശരിതന്നെ-പക്ഷേ, മദന, നീയെൻ
പരമാർത്ഥവസ്തുതയോർത്തുനോക്കൂ;
അവനിയിൽ ഞാനാരൊരാട്ടിയൻ
അവഗണിതൈകാന്തജീവിതാപ്തൻ!
പുഴകളും കാടും മലയുമായി-
ക്കഴിയും വെറുമൊരധഃപതിതൻ!
അവളോ-വിശാലഭാഗ്യാതിരേക-
പ്പവിഴപ്പുകാവിലെ രത്നവല്ലി!
കനകവസന്തത്തോടൊത്തുകൂടി-
ക്കതിരിട്ടുനില്ക്കേണ്ടും കല്പവല്ലി!
അവളെയൊരിക്കലും വാണിമിന്നൊ-
രവകാശമില്ലെന്നിരിക്കെത്തുകൊണ്ടും.
ഇതുവിധം നിർബ്ബാധമീവനത്തി-
ലിടയനായ്ത്തന്നെ ഞാൻ വാണിടട്ടെ,
ചപലവ്യാമോഹങ്ങളൊന്നയിക്കും
ചതിയിൽപ്പെടാൻ ഞാനൊരാൾക്കുമില്ല.

• മദനൻ

രമണ, നിൻ ചിന്തകൾക്കർത്ഥമില്ല;
ഭ്രമവും പ്രണയവുമേകമല്ല;
പണവും പ്രതാപവുമുടത്തും

പ്രണയം മുളച്ചുകൂടായ്ക്കയില്ല.
 സമുദായനീതികളല്ലതിന്റെ
 വിമലസാമ്രാജ്യത്തിൻ മാനദണ്ഡം
 അതിലിശ്ശരീരം ശരീരമല്ല;
 ഹൃദയം ഹൃദയത്തെയാണു കാണൂ!
 അറിവു ഞാൻ; ചന്ദ്രിക നിഷ്കളങ്ക,
 പരിശുദ്ധസ്നേഹത്തിൻ സ്വർഗ്ഗഗംഗ.
 കഴിയുമവൾക്കു,തിലുല്ലസിങ്ങും
 കനകസോപാനത്തെ കൈവെടിയാൻ;
 ഇടയന്റെ ചിത്തവിശുദ്ധിവിങ്ങും
 കുടിലിലെപ്പൊൻവിളക്കായി മാറാൻ!
 അതുമിനിസ്സാദ്ധ്യമല്ലെങ്കിൽ വേണ്ടോ,
 ക്ഷിതിയിലവൾക്കിതു സാദ്ധ്യമല്ലേ-
 ഇടയനെപ്പാഴ്ക്കുടിലിങ്കൽനിന്നും
 മടുമലർമേടയിലേക്കുയർത്താൻ?
 അവളിലുണ്ടത്രയ്ക്കുന്നഘമാകു-
 മനുരാഗമോലും ഹൃദയമേകും;
 അതിനെ നീയെന്നെന്നുമാദരിക്കൂ!
 അതിനെ നീ കൈകൂപ്പി സ്വീകരിക്കൂ!

• രമണൻ

അറിവതില്ലിപ്രേമനാടകത്തിൻ
 പരിണാമമെമ്മട്ടിലായിരിക്കും.
 ഇനി ഞാൻ പറയട്ടെ, തോഴ, ഞാനാ
 പ്രണയത്തിടമ്പിലലിഞ്ഞുപോയി.
 ശരിയാണതെന്നാലുമിക്കഥയി-
 ധാരയൊരനാളുമറിഞ്ഞുകൂടാ!
 അറിയിക്കാതാവോളം കാത്തുനോക്കു-

മവളെയുംകൂടി ഞാനീ രഹസ്യം;
ഒരനാളും കാണിക്കയില്ല ഞാനാ-
ക്കിരണത്തെയെന്റെ യഥാർത്ഥവർണ്ണം.
കഴിവോളമീ മായാമണ്ഡലംവി-
ട്ടൊഴിയുവാൻ മാത്രമേ നോക്കിട്ടു ഞാൻ!

• മദനൻ

സഹകരിക്കട്ടെ സഹജ നിന്നെ-
സ്സുകലസൗഭാഗ്യവും മേൽക്കുമേലേ!
ഒരുപുഷ്പകല്യാണമണ്ഡപത്തി-
ലൊരുദിനം നിങ്ങളെ രണ്ടുപേരെ
ഒരുമിച്ചു കണ്ടു കൃതാർത്ഥനാകും
പരിചിലിയോമനക്കൊച്ചനുജൻ!
ദ്രുതമാ മുഹൂർത്തം പറന്നുണയാൻ
സതതം ഞാൻ പ്രാർത്ഥിച്ചുകൊണ്ടിരിക്കും!

(രമണനും മദനനും എഴുന്നേറ്റു വന്നത്തിന്റെ മറ്റൊരു ഭാഗത്തേക്കു പോകുന്നു)

• ഗായകസംഘം

അരുണൻ പടിഞ്ഞാറെക്കൊച്ചു കുന്നിൻ-
ചെരുവിലല്ലാല്ലമായ്ത്താണിരുന്ന.
പതിവുപോലാലയിലേക്കു പോകാൻ
പുഴവക്കത്താടുകൾ വന്നുചേർന്നു.
മദനനും തോഴനും തോളരുമ്മി
മരതകക്കുന്നുകൾ വിട്ടിറങ്ങി;
അഴകുകണ്ടാനന്ദമാളിയാളി,
വഴിനീളെപ്പാട്ടുകൾ മുളിമുളി,

ഇടവഴിത്താരയിൽ കൂടിയാ ര-
ണ്ടിടയത്തിരകളൊലിച്ചുപോയി!

• മറ്റൊരു ഗായകസംഘം

<poem>

അരികത്തരികത്താ ലോലഗാന-

മൊരുസുഖസ്വപ്നംപോലാഗമിക്കേ,
വഴിവക്കിലുളളാരക്കോമളമാ-
മെഴുനിലപ്പുമണിമാളികയിൽ, അതിനെയും കാഞ്ഞൊരു
നിർവൃതിതൻ- ഹൃദയമിരുന്നു മിടിച്ചിരുന്നു.
വിഭവപ്രഭാവമേ, നിൻ പരുത്ത
വിരിമാറിലിമ്മട്ടൊരോമലത്തം എളിമയെപ്പുല്കവാൻ
കാത്തിരിപ്പു- വെളിപാടുകൊള്ളുകയില്ലയോ നീ?
സമയമായ്; വേഗം നീ കെട്ടഴിക്കൂ, സമുദായമേ നിന്റെ
നീതിശാസ്ത്രം! തിരതല്ലിയാർക്കും സ്ഥിതിസമുദ്രം
വെറുമൊരൊന്നുചാലാകയെന്നോ! നിയമാനുസാരം
നിൻ കൃത്യമെല്ലാം സ്വയമൊന്നു വേഗം നീ
ചെയ്തുതീർക്കൂ!

(ചന്ദ്രികയുടെ മനോഹരഹർമ്മ്യത്തിനോടു തൊട്ടുള്ള ഉദ്യാനം. സമയംസന്ധ്യ. രമണനും ചന്ദ്രികയും പുൽത്തകിടിയിൽ ഇരിക്കുന്നു. ആദിത്യൻ അസ്തമിച്ചു കഴിഞ്ഞു. നേരിയ നിലാവു പരന്നു തുടങ്ങുന്നു. ഹൃദയാകർഷകമായ പ്രകൃതി. അവരുടെ ചുറ്റും പലപല പൂവല്ലികൾ പൂത്തു നില്ക്കുന്നു. സുഖകരമായ ഒരിളംകാറ്റ് ഇടയ്ക്കിടെ വീശിക്കൊണ്ടിരിക്കുന്നു. വികാരോദ്ദീപകമായ പുഷ്പസൗരഭ്യം അവിടെയാകമാനം പ്രസരിക്കുന്നു.

• **രമണൻ**

എങ്കിലും, ചന്ദ്രികേ, നമ്മൾ കാണും
 സങ്കല്പലോകമല്ലീയുലകം;
 സംഗീതസാന്ദ്രമാം മാനസങ്ങൾ-
 ജിങ്ങോട്ടു നോക്കിയാൽ തെട്ടുമേതും.
 ഘോരസമുദായഗൃദ്ധ്രാനേത്രം
 കൂരിരുട്ടത്തും തുറിച്ചുനില്പൂ!
 ചിന്തമച്ചെന്തീപ്പൊരികൾ തട്ടി
 ഹന്ത, പൊള്ളുന്നിതെൻ ചിന്തയെല്ലാം!

• **ചന്ദ്രിക**

അന്നോന്നും നമ്മുടെ മാനസങ്ങൾ-
 ഞാനിച്ചു ചേർന്നു ലയിച്ചുപോയി.
 പൊട്ടിച്ചെടുക്കില്ലിയിനിയതു ഞാ-
 നെത്രയീ ലോകം പുലമ്പിയാലും.
 കുറ്റംപറയുവാനിത്രമാത്രം
 മറ്റുള്ളവർക്കിതിലെന്തു കാര്യം?

• **രമണൻ**

എങ്കിലും, ചന്ദ്രികേ, ലോകമല്ലേ?
പങ്കിലമാനസർ കാണുകില്ലേ?
ഹന്ത, നാം രണ്ടുപേർ തമ്മിലുള്ളോ-
രന്തമൊന്നു നീയൊർത്തുനോക്കൂ!
സ്വപ്നത്തിൽപ്പോലും ഞാൻ നിൻ പ്രണയ-
സ്വർഗ്ഗസംപ്രാപ്തിക്കിന്നർഹനാണോ?

• ചന്ദ്രിക

എന്തു നിരർത്ഥമാം ചോദ്യമാണി-
തെ,ന്തിന്നിന്നീ വെറും ശങ്കയെല്ലാം?
മന്നിതിൽ ഞാനൊരു വിത്തനാഥ-
നന്ദിനിയായിപ്പിറന്നുപോയി.
കഷ്ടമതുകൊണ്ടേൻ മാനസവും
ദുഷ്ടമാകേണമെന്നില്ലയല്ലോ!
മാഹാത്മ്യധാമമാമൊന്നിനെ ഞാൻ
സ്നേഹിക്കാൻ പാടില്ലെന്നില്ലയല്ലോ!
ഈടാർന്ന രാഗാപദാനഗാനം
പാടരുതെന്നൊന്നുമില്ലയല്ലോ!

<poem>

• രമണൻ

<poem>
തൃപ്തനാമെന്നെ നീ സ്വീകരിച്ചാ-
ലച്ഛന്മമ്മയ്ക്കുമെന്തുതോന്നും?

• ചന്ദ്രിക

കൊച്ചമകളുടെ രാഗവായ്പി-
ലപ്പുനമമ്മയ്ക്കുമെന്തു തോന്നാൻ?

• രമണൻ

ഓരോ നിമിഷവും ലോകമെയ്യും
ക്കുരമ്പിലും ഞാനേറ്റുകൊള്ളാം;
എന്നെപ്പഴിക്കുന്ന കൂട്ടുകാരോ-
ടെന്നും ഞാൻ നേരിട്ടെതിർത്തു നിൽക്കാം;
എന്തിനീ, നശ്യരജീവിതത്തി-
ലെന്തുവേണെങ്കിലും ഞാൻ സഹിക്കാം!
നിൻതാതമാതാക്കൾക്കിണ്ടലേകാ-
നെന്താകിലും ഞാനൊരുക്കമില്ല!
നിന്നെയവരെല്ലാമത്രമാത്രം
പൊന്നുപോൽ കാത്തു വളർത്തിടുന്നു.
ആ മഹാവാത്സല്യമൂർത്തികൾത-
ന്നാശയും ശാന്തിയുമല്ലയോ നീ?
അങ്ങനെയുള്ള നീയിപ്രകാരം
കണ്ണമടച്ചെന്നെ സ്വീകരിച്ചാൽ
ഇന്നതെന്തക്രമമായിരിക്കും,
ഒന്നു നീ ഗാഢമായോർത്തുനോക്കൂ!
ഹന്ത, നിൻ കൃത്യമവർക്കതെന്തൊ-
രന്തരംഗാഘാതമായിരിക്കും?
നേരിട്ടിടാനൊരു തൃപ്തമാകും
നേരമ്പോക്കാനോ വിവാഹകാര്യം?
എന്തെല്ലാമുണ്ടതിൽ ഗാഢമായി-
ച്ചിന്തിക്കാൻ, ചിന്തിച്ചു ചർച്ചചെയ്യാൻ?
ഒട്ടുമേ സംസ്കാരശിക്ഷണങ്ങൾ
തൊട്ടുതെറിക്കാത്തൊരാട്ടിടയൻ

ഉത്തമസംസ്കൃതയായ നിന്നെ-
ത്തത്തോപദേശങ്ങളെന്തു ചെയ്യാൻ?
പ്രേമമായ് തെറ്റിദാരിച്ചതാമീ
വ്യാമോഹമൊന്നു മറക്കുമോ നീ?

• ചന്ദ്രിക

നോക്കുക, ഈ ജ്ജ്വലവാഗ്ഗിലാസം!
കേൾക്കേണ്ടനിക്കീ പ്രസംഗമൊന്നും.
പ്രേമമല്ലെന്നാകിൽ വേണ്ട, -പോട്ടെ,
വ്യാമോഹമാകട്ടെ മിഥ്യയാട്ടെ
മാച്ചാലും മായാത്തമട്ടിലേതോ
മാർദ്ദവമുള്ളതാണീ വികാരം!
ഇഷ്ടംപോലിന്നിതിനെന്തു പേരു-
മിട്ടോളം പാടില്ലെന്നാർ പറഞ്ഞു?
എന്തുപേരിട്ടാലും, മെത്രമാത്രം
നിന്ദമാണിന്നിതെന്നോതിയാലും,
എന്നുമിതിനെ ഞാനോമനിക്കു-
മെന്നന്തരാത്മാവിനുള്ളറയിൽ
ആരെല്ലാമെന്തെല്ലാമോതിയാലും,
നേരിട്ടു കുറ്റപ്പെടുത്തിയാലും
മോഹിച്ചുപോയാരാ മൗക്തികത്തെ
സ്നേഹിക്കാൻമാത്രമെന്നിക്കറിയാം
അസ്നേഹലക്ഷ്യത്തിനായിനിയെ-
ന്തതുതത്യാഗവും ചെയ്യുവൻ ഞാൻ!

• രമണൻ

നിൻമനഃസ്വൈര്യപശങ്കമുല-
മിമ്മട്ടെതിർത്തു ഞാൻ ചൊന്നതല്ല.
കൊച്ചുകുഞ്ഞാണു നീ, നിന്റെ കണ്ണിൽ
വിശ്വം മുഴുവൻ വെളുത്തുകാണം;
വാസ്തുവത്തിങ്കൽ കരിനിഴലും
സ്വാർത്ഥാസകാരവുമാണിതെല്ലാം!

• ചന്ദ്രിക

നമ്മുടെ ചുറ്റുമായുള്ള ലോക-
മെമ്മട്ടായാൽ നമുക്കെന്തു ചേതം?
നിർമ്മലസ്നേഹാർദ്രചിത്തരാകും
നമ്മളെ, നായാലും നമ്മളല്ലേ?

• രമണൻ

എല്ലാം സഹിക്കാം;-വിഷമയമാ-
മെല്ലാറ്റിനെക്കാൾ ഭയങ്കരമായ്,
ഉഗ്രഹണവുമായ് ചീറ്റിനില്പു
ദൃഷ്ടസമുദായകാളസർപ്പം!
ഒന്നതിൻ ദംശനമേറ്റുപോയാൽ-
പ്പിന്നെ, മരിച്ചവരായി നമ്മൾ!

• ചന്ദ്രിക

നിന്ദ്യസമുദായനീതിയെല്ലാം
കണ്ണമടച്ചു നാം സമ്മതിച്ചാൽ
ചിന്തിക്കുവാനുള്ള ശക്തിയെന്നൊ-
ന്നതിനു, ഹാ! നാം കരസ്ഥമാക്കി?

പ്രേമാമൃതത്താലനശ്വരാത്മ-
ക്ഷേമസമ്പന്നരാകുന്ന നമ്മൾ
ഒട്ടും ഭയപ്പെടാനില്ല, വന്നി-
ട്ടുകാളസർപ്പം കടിക്കുകിലും!

• രമണൻ

ഒക്കെശ്ശരിതന്നെ;-യെങ്കിലും നി-
ന്നച്ഛനുമമ്മയും-ഓർത്തുനോക്കൂ;
പാകതയില്ലാത്ത നമ്മളെക്കാൾ
ലോകപരിചയം നേടി നേടി,
നന്മയും തിന്മയും വേർതിരിക്കാൻ
നമ്മളെക്കാളും മനസ്സിലാക്കി,
എന്തുചെയ്യാനുമഗാധമായി-
ച്ചിന്തിച്ചു ചിന്തിച്ചു മുർച്ചകൂട്ടി,
ഉല്ലസിക്കുന്ന ഗുരുക്കളാണോ
വെള്ളത്തലമുടിയുള്ള കൂട്ടർ!
അമ്മഹാത്മാക്കൾക്കഹിതമായി
നമ്മളൊരിക്കലും ചെയ്തു കൂടാ.

• ചന്ദ്രിക

സമ്മതിക്കുന്നു ഞാനാത്തമോദം
സൗമ്യമായുള്ളോരീ യുക്തിവാദം;
എന്നാൽത്തുറന്നുപറഞ്ഞിടാം ഞാ-
നൊ,ന്നിനിയെങ്കിലുമാശ്വസിക്കൂ.
(രമണൻ ഒരു പനിനീർപ്പൂ സമ്മാനിച്ചിട്ട്)
അച്ഛനുമമ്മയുമല്ലവുമെ-
ന്നിച്ചെയ്തെതിർത്തു പറകയില്ല;

സമ്മതിക്കുന്നു ഞാനൊന്നിലെങ്കിൽ
സമ്മതമാണതവർക്കുമപ്പോൾ,
അത്രയ്ക്കു വാത്സല്യമാണവർക്കീ
പുത്രിയിലെന്തിനു ശങ്ക പിന്നെ?

• രമണൻ

എന്തെല്ലാമായാലും നീയിതിന്മേൽ
ചിന്തിച്ചുവേണമുറച്ചുനില്ക്കാൻ;
ലോകം പനിനീരലർത്തോട്ടമല്ല-
പോകുന്നു, പോകുന്നു, ചന്ദ്രികേ, ഞാൻ!
ഏകാന്തതയിലൊഴിഞ്ഞിരുന്നീ
രാഗത്തെപ്പേർത്തും നീയോർത്തുനോക്കൂ!
തീക്കനലാണിതെന്നാൽ, മറവി-
ക്കാട്ടാരിലേക്കിതെറിയണം നീ;
അല്ല, പനീരലരാണിതെങ്കിൽ,
കല്യാണകല്ലോലരേഖപോലെ,
നിന്നന്തരാത്മാവിൽ ഗൂഢമായ് നീ-
യെന്നമണിഞ്ഞു സുഖിച്ചുകൊള്ളൂ!
എങ്കിലും, ഹാ, നിനക്കോർമ്മവേണം:
സങ്കല്പലോകമല്ലീയുലകം!

(ചന്ദ്രികയുടെ മനോഹരഹർമ്മ്യത്തിന്റെ രണ്ടാമത്തെ നിലയിലുള്ള ഒരു മണിയറ. ചന്ദ്രിക പുഷ്പശയ്യാലംകൃതമായ ഒരു സോഫയിൽ കിടക്കുന്നു. അവളോടു ചേർന്നു സോഫയിൽത്തന്നെ ഭാനുമതിയും ഇരിക്കുന്നു. നിരയോടു ചേർന്ന് അനവധി നിലക്കണ്ണാടികൾ. മുറിയുടെ നടുവിലായി പ്രകാശപൂരിതമായ ഒരു വിളക്കു തൂക്കിയിട്ടിരിക്കുന്നു. അതിനു ചുവട്ടിൽ ഒരു വട്ടമേശയും ചുറ്റും കസേരകളും. സമയം രാത്രി പത്തരമണി. ഭാനുമതി ചന്ദ്രികയെ വീശിക്കൊണ്ടിരിക്കുന്നു. ഒടുവിൽ ഒരു ദീർഘനിശ്വാസത്തോടെ ഒരു വശത്തേക്കു ചരിഞ്ഞ്, ഇടതുകൈമുട്ട് ഉപധാനത്തിൽ കത്തി, ശിരസ്സു താങ്ങിക്കൊണ്ട് ഭാനുമതിയോട് പറയുന്നു)

• ചന്ദ്രിക

കണ്ടിട്ടില്ല ഞാനീവിധം മലർ-
 ചെണ്ടുപോലൊരു മാനസം,
 എന്തൊരദ്ഭുതപ്രേമസൗഭഗം!
 എന്തൊരാദർശസൗരഭം!
 ആ നിധി നേടാനായാൽ, സഖി,
 ഞാനൊരു ഭാഗ്യശാലിനി!
 സിദ്ധിയാണവൻ ശുദ്ധിയാണവൻ
 സത്യസന്ധതയാണവൻ!
 വിത്തമെന്തിനു, വിദ്യയെന്തിനാ
 വിദ്യതാംഗന വേറിനി?
 ആടുമേയ്ക്കലും കാടകങ്ങളിൽ-
 ഷാടിയാടി നടക്കലും
 ഒറ്റ ഞെട്ടിൽ വിടർന്നു സൗരഭം
 മുറ്റിടും രണ്ട് പൂക്കൾപോൽ,

പ്രാണസോദരനായിടുമൊരു
ഗാനലോലനാം തോഴനും
വിശ്രമിക്കാൻ തണലേഴുമൊരാ
പച്ചക്കുന്നും വനങ്ങളും
നിത്യശാന്തിയും തൃപ്തിയും രാഗ-
സക്തിയും മനശ്ശുദ്ധിയും-
ചിന്തതൻ നിഴൽപ്പാടു വീഴാത്തൊ-
രെന്നു മോഹനജീവിതം!

- ഭാനുമതി

അസ്വതന്ത്രയേശിടാത്തൊരൈ-
ന്ത്യനഘമാം ജീവിതം!

- ചന്ദ്രിക

സ്വർഗ്ഗശാന്തി തൃളുവിടും ലസൽ-
സ്വപ്നസാന്ദ്രമാം ജീവിതം!

- ഭാനുമതി

കാട്ടുപൂങ്കളിർച്ചോലയെപ്പോലെ
പാട്ടുപാടുന്ന ജീവിതം!

- ചന്ദ്രിക

വെണ്ണിലാവിലും വെണ്മ താവിടും
പുണ്യപൂർണ്ണമാം ജീവിതം!
ഒട്ടധികം കൊതിപ്പൂ ഞാനതി-
ലൊട്ടിയൊട്ടിപ്പിടിക്കുവാൻ.

• ഭാനുമതി

അദ്ഭുതമാ, ഞാ വേഴ്ചമുലമൊ-
രപ്പരസ്സായിത്തീർന്നു നീ!

• ചന്ദ്രിക

മാമകാശാവയുഖച്ചംബിത-
രോമഹർഷകമണ്ഡലം.
കർമ്മഭീരുതകാരണ, മൊരു
കന്മതിലാൽ മറയ്ക്കുവാൻ
എത്രമാത്രം ശ്രമിച്ചുനോക്കിയാ
നിസ്തുലാമലമാനസൻ!
മാമകാർദ്രനയോക്തിയാലൊരു
മാനസാന്തരമേകി ഞാൻ;
മാറിമാറിയണഞ്ഞ രശ്മിയെ
മാറോടു ചേർത്തണച്ചു ഞാൻ!

• ഭാനുമതി

അത്രമാത്രം വിജയമായി നിൻ
സ്തുത്യരാഗാത്മകോദ്യമം!

• ചന്ദ്രിക

(എഴുന്നേറ്റിരുന്നിട്ട്)
പൊട്ടുകില്ലിനി ഞങ്ങളിലുള്ളൊ-
രിപ്രണയത്തിൻ ശൃംഖല-
നിർവൃതിതന്നപാരതയുടെ
നിർമ്മലസ്വപ്നമേഖല-

കാലദേശങ്ങൾക്കപ്പുറം പുത്തു
ലാലസിക്കുന്ന പുങ്കുല-
ദുഃഖജീവിതം ഗാനശീകര-
മഗ്നമാക്കുന്ന പൊന്നല!
ഇല്ലിനി,സ്സുഖി, കൈവെടിയുക-
യില്ലിതു ഞാനൊരിക്കലും!

• ഭാനുമതി

ആ മുരളീധരന്റെയുജ്ജ്വല-
പ്രേമവൃന്ദാവനികയിൽ
സ്വപ്നവും കാത്തിരുന്നിടുമൊരു
കൊച്ചുരാധയായ്തീർന്നു നീ!

• ചന്ദ്രിക

ഞങ്ങളാദ്യമായ്കണ്ടുമുട്ടിയ
മംഗളാനന്ദവാസരം
ഒറ്റവത്സരമായിടാറാവു-
മൊട്ടുനാൾകൂടിപ്പോവുകിൽ!

• ഭാനുമതി

അന്നതിൻ ദിവ്യവാർഷികോത്സവം
ഭംഗിയായിക്കഴിക്കണം!

• ചന്ദ്രിക

ഭംഗിയായ്-അതേ ഭംഗിയായ്-അതി-
ഭംഗിയായിക്കഴിക്കണം!

- ഭാനുമതി

മംഗളത്തിൻ മാറ്റുകൂട്ടണം!
മന്ദതയൊക്കെ മാറണം!

- ചന്ദ്രിക

മുശാരാഗമെൻ ജീവനേകിയ
മുത്തുമാലയുമായി ഞാൻ,
അന്നു, മൽപ്രേമദൈവതത്തിനെ-
ച്ചെന്നുകൂടി വണങ്ങിട്ടും!

- ഭാനുമതി

തന്നിട്ടും നിനക്കെ,കിൽ നൂനമാ-
ദ്ധാന്യനന്നൊരനുഗ്രഹം!

- ചന്ദ്രിക

ഉൾപ്പുളകാംഗിയാകയാണു ഞാ-
നപ്രതീക്ഷയിൽപ്പോലുമേ!

- ഭാനുമതി

അപ്രതീക്ഷയും ശക്തമാണിന്നൊ-
രദ്ഭൂതോന്മദമേകുവാൻ!

- ചന്ദ്രിക

ഇന്നതിന്നൊരു മാറ്റുകൂടുവാൻ
വന്നുചേർന്നു വസന്തവും!

- ഭാനുമതി

മന്ദമാരുതൻ വീശിടുമ്പിതാ
ചമ്പകത്തിൻ പരിമളം!

- ചന്ദ്രിക

ചേലിലെന്നിൽ ത്രസിപ്പൂ, സങ്കല്പ-
ലോലസായുജ്യവീചികൾ!

- ഭാനുമതി

പ്രാണഹർഷവിശാലസാമ്രാജ്യ-
രാണിതന്നെ നീ ചന്ദ്രികേ!

- ചന്ദ്രിക

(എഴുന്നേറ്റിരുന്ന് ഭാനുമതിയുടെ കൈക്കുപിടിച്ചുകൊണ്ട്)
എന്നെയുംകൂടി വിസ്മരിച്ചിതാ
വിണ്ണിലേക്കുയരുന്ന ഞാൻ!

- ഭാനുമതി

വിസ്മയനീയംതന്നയാണാത്മ-
വിസ്മൃതിതൻ കിനാവുകൾ.

• ചന്ദ്രിക

(മതിമറന്ന് ഭാനുമതിയുടെ കൈകോർത്ത് ഴത്തംചെയ്തുകൊണ്ട്)

എങ്ങെ,വിടെ നീ മാമകപ്രേമ-
രംഗസംഗീതസാരമേ?
എങ്ങ, ഹാ! മന്മനം കവർന്ന നീ-
യെങ്ങു ഗന്ധർവ്വരതമേ?
ദേഹമല്ല മജ്ജീവനംകൂടി,
ദേവ, നിൻ തൃപ്പദങ്ങളിൽ
ഉൾപ്പൂകമാർന്നർപ്പണംചെയ്വു
സസ്പൃഹം ഭക്തദാസി ഞാൻ!

(അണിയറയിൽ)

മണി പതിനൊന്നു കഴിഞ്ഞുവല്ലോ;
മകളേ, നിനക്കിന്നറക്കമില്ലേ?

• ചന്ദ്രിക

<poem>

ഞാനറങ്ങുവാൻ പോകയാണമ്മേ,
ഭാനു, ദീപമണച്ചേക്കൂ!

(വനം. ഒരു മരച്ചുവട്ടിൽ രമണനും മദനനും ഇരിക്കുന്നു. ഇടതു ഭാഗത്തായി കളകളാരവത്തോടെ പുളഞ്ഞൊഴുകുന്ന ഒരു കൊച്ചുരുവി. ചുറ്റുപാടും പുഷ്പനിബിഡങ്ങളായ വല്ലിപ്പടർപ്പുകൾ. അരുവിക്കരയിൽ ആടുകൾ പുല്ലുമേഞ്ഞുകൊണ്ട് സ്വച്ഛന്ദം വിഹരിക്കുന്നു. സമയം മദ്ധ്യാഹ്നത്തോടടുത്തിട്ടുണ്ട്. രമണന്റെ മുഖം അവ്യക്തമായ എന്തോ ഒരു ശങ്കയെ ദ്യോതിപ്പിക്കുന്നതെങ്കിലും പ്രസന്നവും സുസ്തോരസുന്ദരവുമായി കാണപ്പെടുന്നു.

• **രമണൻ**

ആനന്ദത്തിന്റെ വെളിച്ചത്തിലിങ്ങനെ ഞാനെന്നുമെന്നും കഴിഞ്ഞുവെങ്കിൽ! സങ്കല്പലോകത്തിലെങ്കിലുമിങ്ങനെ സംഗീതമായിട്ടലഞ്ഞുവെങ്കിൽ! എനോടു ചൊല്ലൂ, മദന, നീ-യിസ്വർഗ്ഗ-നെന്നെന്നുമെൻ മുന്നിൽ നില്പതാണോ? വഞ്ചിതനാകുകയില്ലേ ഞാനിന്നിതിൻ പുഞ്ചിരി നോക്കി മദിച്ചു നിന്നാൽ?

• **മദനൻ**

(ദ്രുഡസ്വരത്തിൽ)
 എന്തിനു പേർത്തുമിസ്സംശയ,മാനന്ദ-ചിന്തകൾകൊണ്ടു നീയാശ്വസിക്കൂ!
 അപ്രേമതാരകമേതിരുളിക്കലും സുപ്രഭമാക്കും നിൻ ജീവിതാങ്കം!

• **രമണൻ**

(വികസിച്ച് മുഖത്തോടുകൂടി)

നിത്യവൃത്തിയിൽക്കണ്ടിടാറുണ്ടു ഞാ-
നൊറ്റയ്ക്കാപ്രേമസ്വരൂപിണിയെ.
അത്തളിർച്ചുണ്ടിൽനിന്നോമനപ്പുഞ്ചിരി-
പ്പിച്ചുകപ്പുക്കളടർന്നുവീഴും!
മനാക്ഷലോലമാമാ മധുരസ്വര-
ബിന്ദുക്കളോരോന്നും മന്ദമന്ദം
എന്നന്തരാത്മാവിൽ വീണലിയുമ്പോഴേ-
ക്കെന്നെ ഞാൻ തീരെ മറന്നുപോകും!
എന്തൊരു മായാവിലാസമാണോർക്കില-
തെന്തൊരു വിഭ്രമരംഗമാവോ!

• മദനൻ

അല്ലിയലാത്ത രണ്ടുജ്ജ്വലരശ്മിക-
ളല്ലസൽപ്രേമത്തിന്മേഖലയിൽ
അന്യോന്യം കാണുന്ന രംഗങ്ങളൊക്കെയു-
മിങ്ങനെയുള്ളവയായിരിക്കും!

• രമണൻ

അന്യോന്യദർശനമമ്മട്ടു ഞങ്ങൾക്കൊ-
രന്യൂനനിർവൃതിയേകിയിട്ടും,
നിർണ്ണയ,മംഗുലീസ്സർശനമെങ്കിലു-
മിന്നോളമുണ്ടായിട്ടില്ല തമ്മിൽ-
പങ്കിലമാക്കുകില്ലാ രാഗരശ്മി ഞാൻ
സങ്കല്പരംഗത്തിൽവെച്ചുപോലും!

• മദനൻ

നിൻമനോനർമ്മല്യം ഞാനറിയാത്തത;-
ഒല്ലന്നമതിനെ ഞാനാദരിപ്പൂ!
ആദർശവീണയിൽപ്പാട്ടുപാടുന്ന ര-
ണ്ടാനന്ദതന്ത്രികളാണു നിങ്ങൾ!
എത്താതിരിക്കുമോ, നിങ്ങൾതൻ ചാരത്തു
നിത്യാനുഭൂതിതന്നംഗുലികൾ?

• രമണൻ

മാമകജീവിതാകാശത്തിലുണ്ടു, ര-
ണ്ടോമനത്തോരങ്ങൾ നിർമ്മലങ്ങൾ:
എത്രമാത്രം ശ്രമിച്ചുനോക്കിയാ
നിസ്തുലാമലമാനസൻ!
മാമകാർദ്രനയോക്തിയാലൊരു
മാനസാന്തരമേകി ഞാൻ;
ഒന്നു നീ, മറ്റേതക്കണ്മണി-നിങ്ങളോ-
ടൊന്നിച്ചിതുപോൽക്കഴിയുമെങ്കിൽ
മൃത്യുവിന്നപ്പുറത്തുണ്ടെന്നു കേൾക്കമാ
സ്വർഗ്ഗവുംകൂടി ത്യജിക്കുവാൻ ഞാൻ!
നിങ്ങളെക്കണ്ടന്റെ കണ്ണുടഞ്ഞീടുകിൽ
മന്നിലെൻ ജന്മം സഫലമായി!

(കാടിന്റെ മറ്റൊരു ഭാഗത്തുകൂടി കൂട്ടുകാരായ മറ്റു ചില ഇടയന്മാർ
പ്രവേശിക്കുന്നു. രമണന്റെ സംഭാഷണം പെട്ടെന്ന് നിലയ്ക്കുന്നു. അവർ
എല്ലാവരും ഒത്തൊരുമിച്ച് വനത്തിന്റെ വേറൊരു ഭാഗത്തേക്ക്
അത്യുത്സാഹത്തോടെ ആർത്തവിളിച്ചുകൊണ്ടു മറയുന്നു)

(അണിയറയിൽ)

• ഗായകസംഘം

ഏകാന്തകാമുക, നിന്റെ രഹസ്യങ്ങൾ
ലോകം മുഴുവനറിഞ്ഞുപോയി
കുറ്റപ്പെടുത്തലിൻ കൂരമ്പേൽക്കാം പട-
ച്ചട്ട നീ വേഗം തിരഞ്ഞുകൊള്ള!
തക്കകിനാവേ, നീ താലോലിക്കുന്നൊര-
സ്തകല്ലലോകമല്ലീ പ്രപഞ്ചം!

(സമയം പ്രഭാതം. ഗ്രാമത്തിന്റെ പൂർവ്വഭാഗത്തുള്ള കുന്നുകൾ ചെങ്കുതിരുകൾ തട്ടി മിന്നിത്തിളങ്ങുന്നു. നേരിയ ഒരു മൂടൽമഞ്ഞു്. ചന്ദ്രികയുടെ മനോഹരഹർമ്മ്യത്തിന്റെ മുൻവശത്തുള്ള നടപ്പാതയിലൂടെ രമണൻ ആടുകളേയും തെളിച്ചുകൊണ്ട് വരുന്നു. ചന്ദ്രിക ഉദ്യാനത്തിൽ പൂ പറിച്ചുകൊണ്ടു നിൽക്കുന്നു. രമണനെ കണ്ടമാത്രയിൽ അവളുടെ മുഖം മന്ദാക്ഷമധുരമായ ഒരു മന്ദഹാസത്തിൽ വികസിക്കുന്നു. അവൾ ഉദ്യാനത്തിനു ചുറ്റും കെട്ടിയിട്ടുള്ള അരമതിലിന്റെ സമീപത്തേക്ക് ഓടിച്ചെന്ന്, ഒരു പനിനീർപ്പൂഷ്പം രമണനു സമ്മാനിക്കുന്നു.)

• ചന്ദ്രിക

എന്താണിന്നീവിധമേകനാവാനു്?
എങ്ങുപോയെ,ങ്ങുപോയ്ക്കൂട്ടുകാരനു്?

• രമണൻ

ഇന്നവൻ മറ്റേതോ ജോലിമൂലം
വന്നില്ല; ഞാനിങ്ങു പോന്നു വേഗം.

• ചന്ദ്രിക

കാനനച്ചായയിലാടുമേയ്ക്കാൻ
ഞാനും വരട്ടെയോ നിന്റെക്കൂടെ?
ആ വനവീഥികളീ വസന്ത-
ശ്രീവിലാസത്തിൽത്തെളിഞ്ഞിരിക്കും;
ഇപ്പോളവിടത്തെ മാമരങ്ങൾ
പുഷ്പങ്ങൾകൊണ്ടു നിറഞ്ഞിരിക്കും;
അങ്ങിപ്പോളാമൽക്കുയിലിണകൾ
സംഗീതംപെയ്യുകയായിരിക്കും;

പുഷ്പനികുഞ്ജങ്ങളാകമാനം
തലതലങ്ങൾ വിരിച്ചിരിക്കും;
കൊച്ചുപൂഞ്ചോലകൾ വെൺനരയാൽ-
പൊട്ടിച്ചിരിക്കുകയായിരിക്കും-
ഇന്നാവനത്തിലെക്കാഴ്ച കാണാ-
നെന്നെയുംകൂടോന്നു കൊണ്ടുപോകൂ!

• രമണൻ

ആരണ്യചാർത്തിലേക്കെന്റുകൂടെ-
പോരേണ്ട, പോരേണ്ട ചന്ദ്രികേ, നീ;
നിൻകഴൽപ്പുമ്പൊടി പൂശിനിൽക്കാൻ,
ശങ്കയില്ലാ വനമർഹമല്ലേ!
എന്നെപ്പോൽ തുച്ഛരാമാട്ടിയർ
ചെന്നിടാനുള്ളതാണൊപ്രദേശം.
വെണ്ണക്കുളിർക്കൽവിരിപ്പുകളാൽ
കണ്ണാടിയിട്ട നിലത്തു നീളെ,
ചെമ്പനിനീരലർ ചിന്നിച്ചിന്നി-
സ്സഞ്ചരിക്കുന്ന നിൻ ചേവടികൾ
കല്ലിലും മുളളിലും വിന്നുസിക്കാ-
നില്ല, ഞാൻ സമ്മതമേകുകില്ല!
ഈ മണിമേടയിൽ വിശ്വഭാഗ്യ-
സീമ വന്നോളംതുളുമ്പിനിൽക്കേ,
ആഡംബരങ്ങൾ നിനക്കു നിത്യ-
മാനന്ദമഞ്ചമലങ്കരിക്കേ,
നിർവൃതിപ്പുകൾ നിനക്കു ചുറ്റും
ഭവ്യപരിമളം വീശിനിൽക്കേ,
ആസ്വാദനങ്ങൾ നിൻ വാതിലിങ്ക-
ലാശ്രയിച്ചപ്പോഴും കാവൽനിൽക്കേ,

പോരുന്നതെന്തിനു, ചന്ദ്രികേ, നീ
പാഠകൾ ചുഴുമക്കാനനത്തിൽ?

• ചന്ദ്രിക

ഈ മണിമേടയിലെൻവിപുല-
പ്രേമസമുദ്രമൊതുങ്ങുകില്ല;
ഇക്കിളിക്കൂട്ടിലെൻ ഭാവനതൻ-
സ്വർഗ്ഗസാമ്രാജ്യമടങ്ങുകില്ല;
നമ്മൾക്കാ വിശ്വപ്രകൃതിമാതിൻ
രമ്യവിശാലമാം മാറിടത്തിൽ,
ഒന്നിച്ചിരുന്നു കുറച്ചുനേരം
നർമ്മസല്ലാപങ്ങൾ നിർവ്വഹിക്കാം!

• രമണൻ

പാടില്ല, പാടില്ല, നമ്മെ നമ്മൾ
പാടേ മറന്നൊന്നും ചെയ്തു കൂടാ!

• ചന്ദ്രിക

ആലോലവല്ലികളെത്രയിന്നാ
നീലമലകളിൽ പൂത്തുകാണം!

• രമണൻ

ഇക്കളിത്തോപ്പിൽ നീ കണ്ടിടത്തോ-
രൊറ്റുപ്പോലുമില്ലാ വനത്തിൽ.

• ചന്ദ്രിക

അങ്ങിപ്പോൾപ്പാടിപ്പറന്നീടുന്ന-
തെന്തെല്ലാം പക്ഷികളായിരിക്കും!

- രമണൻ

ഇപ്പപ്പുവാടിയിലെത്തിടാത്തൊ-
രൊറ്റക്കിളിയുമില്ലാ വനത്തിൽ.

- ചന്ദ്രിക

എന്നെ വർണ്ണിച്ചൊരു പാട്ടുപാടാ-
നൊന്നാ മുരളിയെസ്സമ്മതിക്കൂ!

- രമണൻ

നന്നെക്കുറിച്ചുള്ള ഗാനമല്ലാ-
തിന്നീ മുരളിയിലൊന്നുമില്ല.

- ചന്ദ്രിക

എന്നാലിന്നാ നല്ല പാട്ടു കേൾക്കാൻ
നന്നോടുകൂടി വരുന്നു ഞാനും!

- രമണൻ

എന്നുമതെന്നിലിരിപ്പതല്ലേ?
എന്നു വേണെങ്കിലും കേൾക്കരുതേ!

- ചന്ദ്രിക

എന്നാലതിന്നീ വിളംബമെന്തി;-
നെനെയുംകൂടീന്നു കൊണ്ടുപോകൂ!

• രമണൻ

നിന്നെയൊരിക്കൽ ഞാൻ കൊണ്ടുപോകാ,-
മിന്നുവേണ്ടിന്നുവേണ്ടോമലാളേ!

• ചന്ദ്രിക

എന്തപേക്ഷിക്കിലു,മപ്പോഴെല്ലാ-
മെന്തിനെന്നോടിത്തടസ്സമെല്ലാം?

• രമണൻ

കുറ്റങ്ങളൊക്കെ ഞാനേറ്റുകൊള്ളാം;
തെറ്റിധരിക്കരുതെങ്കിലും നീ.
നിന്നിലുപരിയായില്ലയൊന്നും
മന്നിലെനിക്കെന്റെ ജീവിതത്തിൽ!

• ചന്ദ്രിക

നമ്മളിൽ പ്രേമം കിളർന്നതിൽപ്പി-
ന്നിന്നൊരു വർഷം തികച്ചുമായി,
അത്രയ്ക്കുനഷ്ടമാണീ ദിവസം!
തൃഷ്ടി മൊട്ടിട്ടതാണീ ദിവസം!
ഇന്നെന്നപേക്ഷയെകൈവെടിയാ-
തൊന്നൊന്നെക്കൂടങ്ങു കൊണ്ടുപോകൂ!

• രമണൻ

ഇന്നു മുഴുവൻ ഞാനേകനായ-
 ക്കുന്നിഞ്ചെരുവിലിരുന്നു പാടും;
 ഉച്ചയ്ക്കു പച്ചമരത്തണലിൽ
 സ്വപ്നവും കണ്ടു കിടന്നുറങ്ങും;
 ഇന്നു ഞാൻ കാണും കിനാക്കളെല്ലാം
 പൊന്നിൽക്കുളിച്ചുള്ളതായിരിക്കും;
 നിർബ്ബാധം ഞാനിന്നാ നിർവൃതിയിൽ-
 ഹൃദിപ്പിടിക്കുവാൻ സമ്മതിക്കൂ!
 ഏകനായ്ത്തന്നിന്നാക്കാട്ടിലേക്കു
 പോകട്ടെ, പോകട്ടെ, ചന്ദ്രികേ, ഞാൻ!

• ചന്ദ്രിക

ജീവേശ, നിൻവഴിത്താരകളിൽ-
 സൂവിരിക്കട്ടെ തരുനിരകൾ
 ഉച്ചത്തണലിലെ നിന്നുറക്കം
 സ്വപ്നങ്ങൾകൊണ്ടു മിനുങ്ങിടട്ടെ.
 ഇന്നു നിൻ ചിന്തകളാകമാനം
 സംഗീതസാന്ദ്രങ്ങളായിടട്ടെ!
 ഭാവനാലോലനായേകനായ് നീ
 പോവുക, പോവുക, ജീവനാഥ!

(രമണൻ പോകുന്നു. ദൃഷ്ടിപഥത്തിൽനിന്നു മറയുന്നതുവരെ ചന്ദ്രിക
 അവനെത്തന്നെ നോക്കിക്കൊണ്ടു നിൽക്കുന്നു. അകലെ
 പച്ചപ്പടർപ്പുകൾക്കിടയിൽ, ആ സുകുമാരരൂപം അപ്രത്യക്ഷമായതോടു കൂടി
 അവളുടെ കണ്ണുകളിൽനിന്നു രണ്ടു കണ്ണീർക്കണങ്ങൾ അടർന്നു
 നിലംപതിക്കുന്നു)

• (അണിയറയിൽ)

“ചന്ദ്രികേ!...ചന്ദ്രികേ!”

ഉപക്രമരംഗം (ഗായകസംഘം)

• ഒന്നാമത്തെ ഗായകൻ

ഒരു നവസുരഭിലഭാവനയെ
ഓമനിച്ചോമനിച്ചാട്ടിടയൻ
അനുപമസുലളിതവനതലത്തി-
ലാനന്ദലോലനായാഗമിപ്പൂ!

• രണ്ടാമത്തെ ഗായകൻ

അവനുടെ വരവിലത്തരുന്നിരയി-
ലാലോലമർമ്മരമങ്കുരിപ്പൂ!

• മൂന്നാമത്തെ ഗായകൻ

അവനുടെ കളിർനീലശിലാതലത്തി-
ലാരുണ്യവല്ലികൾ പൂപൊഴിപ്പൂ!

• ഒന്നാമത്തെ ഗായകൻ

ഒരുമിച്ചു നിവസിച്ചോരജങ്ങളെല്ലാം
ഓരോ വഴിയായതാ പിരിഞ്ഞു!
(അണിയറയിൽ മധുരമായ ഒരു ഓടക്കുഴൽവിളി)

• രണ്ടാമത്തെ ഗായകൻ

മുരളിയുമെടുത്തവൻ വനതലങ്ങൾ
ചാരുസംഗീതത്തിൽ മുക്കിടുന്നു.

• **മൂന്നാമത്തെ ഗായകൻ**

ഉലകിനെ മറന്നവന്ദിതരാഗൻ
നാദബ്രഹ്മത്തിലലിഞ്ഞുടുന്നു.

(പോകുന്നു)

(ഒരു പുതിയ ഗായകസംഘം)

• **ഒന്നാമത്തെ ഗായകൻ**

<poem>

പതിവുപോൽക്കനൽവെയിൽ ചൊരിഞ്ഞു, വാനിൽ
മദ്ധ്യാഹ്നസൂര്യൻ ജ്വലിച്ചനിൽപ്പു.

• **രണ്ടാമത്തെ ഗായകൻ**

(അണിയറയിലേക്ക് ചൂണ്ടിക്കാണിച്ച്)

ഒരു പുത്തമരത്തിന്റെ തണൽച്ചുവട്ടിൽ,
ഓമൽതൃണങ്ങൾ വിരിച്ച പട്ടിൽ
കമനീയമായൊരു കവിതപോലെ,
രമണനറങ്ങിക്കിടന്നിടുന്നു!

• **ഒന്നാമത്തെ ഗായകൻ**

(അടുത്തുചെന്നു അണിയറയിലേക്കു നോക്കിയിട്ട്)

ഇടയ്ക്കിടയ്ക്കുത്തളിരധരകങ്ങൾ
ചൂടുന്നു നേരിയ പുഞ്ചിരികൾ!

• **രണ്ടാമത്തെ ഗായകൻ**

ഒരുപക്ഷേ,യവനോമൽപ്രണയസ്വപ്ന-
മോരോന്ന് കാണുകയായിരിക്കാം!

• ഒന്നാമത്തെ ഗായകൻ

അവനിപ്പോളനരാഗപരവശയാ-
മാരോമൽചന്ദ്രികയോടു കൂടി,
സുരഭിലനന്ദനവനികകളിൽ
സ്പെരം വിഹരിക്കയായിരിക്കാം!

(പോകുന്നു)

(വനത്തിന്റെ ഒരു ഭാഗം പ്രത്യക്ഷപ്പെടുന്നു. ചന്ദ്രിക വിലാസലാലസയായി
പ്രവേശിച്ച്, രംഗത്തിന്റെ മറ്റുഭാഗത്ത് വനത്തിൽ അപ്രത്യക്ഷയാകുന്നു. പുറകേ
ആദ്യത്തെ ഗായകസംഘം പ്രവേശിക്കുന്നു.)

• (ഗായകസംഘം ഒരുമിച്ച്)

അനുപദ,മനുപദ,മതിമുദുവാ-
മാലോലശിഞ്ജിതം വീശിവീശി,
മദഭരതരളിതതനലതയിൽ
മാന്തളിർപ്പുവട്ടുസാരി ചാർത്തി,
മഴമുകിലെതിരൊളിക്കളിർകുഴലിൽ
മാലതീമാലിക ചേർത്തു ചൂടി,
വളരോളിത്തരിവളയണിഞ്ഞ കൈയിൽ
വാസന്തിപ്പൂങ്കളിച്ചെണ്ടുമായി,
പവിഴകൈയൊടിത്തളിരകന്നാരോമൽ-
സുനിലാപ്പുഞ്ചിരി വെള്ളവീശി,

വനതലമിതിലണഞ്ഞധിവസിക്കും
വാസന്തദേവതയെന്നപോലെ,
എവിടേക്കാ, ഞെവിടേക്കാണമിതമോദ-
മേകയായ്പ്പോവതു പൊൻകതിരേ?

(പോകുന്നു) (രണ്ടാമത്തെ ഗായകസംഘം)

• ഒന്നാമത്തെ ഗായകൻ

അതു വെറുമൊരു സുഖസുഷ്കിയല്ല,
ചേതനാമൂർച്ഛതന്തൻ മാലയല്ല;
സകലതും മറന്നെങ്ങോ പറക്കുമേതോ
സായുജ്യസംപ്രാപ്തിയായിരുന്നു!

• രണ്ടാമത്തെ ഗായകൻ

അതിൻ പൊന്നുങ്കതിരുകളുതിർന്നുവീണൊ-
രാരവാലംചമച്ചുല്ലസിപ്പൂ!
അതിനുള്ളിലൊരു കൊച്ചുകുമിളപോലീ
ബ്രഹ്മാണധമൊട്ടുകൊതുങ്ങിനിൽപ്പൂ!
അതിനകത്തവൻ കാണമതവളെമാത്രം
മറ്റുള്ളതൊക്കെയുമെങ്ങുപോയി?

• മൂന്നാമത്തെ ഗായകൻ

ചിറകില്ലാത്തൊരു പാറിപ്പറക്കലാണ-
ച്ചിന്തിച്ചിരിക്കാത്ത ഭാവഭേദം!

• ഒന്നാമത്തെ ഗായകൻ

പൊട്ടുന്നനെപ്പിടഞ്ഞാത്താവുന്ന കൂവാൻ പോവുമതെന്തിൻ പ്രഭാതവാതം?

• രണ്ടാമത്തെ ഗായകൻ

(അണിയായിലേക്ക് സൂക്ഷിച്ചുനോക്കി)

വിടർത്തുന്നിതവൻ-അല്ല, വിടർന്നുപോയി വീണവായിച്ചുകൊണ്ടാ മിഴികൾ.

• മൂന്നാമത്തെ ഗായകൻ

അവനിപ്പോളാ ലസൽപ്രണയരംഗം വെറുമൊരു കിനാവായിത്തോന്നിയേക്കാം.

• ഒന്നാമത്തെ ഗായകൻ

അമരുന്നിതവന്റെ ശിരസ്സു, നോക്കൂ, ആരോമലാളിൻ മടിത്തടത്തിൽ!

• രണ്ടാമത്തെ ഗായകൻ

വിരലിനാലവൾ മാടിത്തരുപ്പിടിപ്പു പാറിപ്പറന്ന തൽക്കന്തളങ്ങൾ!

• മൂന്നാമത്തെ ഗായകൻ

ഒരു നേർത്ത പുളകപ്പുന്യുതപ്പിന്നുള്ളിൽ ഓരോരോ കാവ്യപ്രചോദനങ്ങൾ

നരയിട്ടു നരയിട്ടു വരികയാകാം
ആതനത്യത്തിൻ നിലാവു വീശി!

• ഒന്നാമത്തെ ഗായകൻ

ഒതുങ്ങുന്നില്ലൊതുങ്ങുന്നില്ലലകിലെങ്ങു-
മോളംതുളുമ്പുമവന്റെ ചിത്തം.

• രണ്ടാമത്തെ ഗായകൻ

അതിനൊന്നു നിലനിൽക്കാനിനിയും വേണം
ആയിരമണ്ഡകടാഹങ്ങൾ.

• മൂന്നാമത്തെ ഗായകൻ

അനവധി ചരിതങ്ങളവളോടോതാ-
നാശയില്ലായ്മയല്ലെ,തുചെയ്യാം?
കഴിയുന്നില്ലവനൊന്നു ചിരിക്കാൻപോലും
നാനാവികാരസമ്മർദ്ദനത്താൽ!

• ഒന്നാമത്തെ ഗായകൻ

ഒടുവി, 'ലെന്നോമനെ',യെന്നമാത്രം
ഓതിയവനൊന്നു നിശ്ചിന്തിപ്പൂ!

• രണ്ടാമത്തെ ഗായകൻ

അറിഞ്ഞിടാതവനുടെ കരങ്ങൾ ചെന്നി-
ട്ടാ രാഗവല്ലിയെ ചുറ്റിടുന്നു.

(എല്ലാവരും ഒരുമിച്ച്)

ഒരിക്കലും മറക്കുകില്ലീ വനാന്തം
 നേരിട്ടു കണ്ടാരി രാഗരംഗം
 ചെറുമലർക്കടംതോറ്റമതിൻ മഹത്താം
 ചേതോഹരത്വം നിറഞ്ഞുപോയി!
 ക്കളിർപുഞ്ചോലകൾതോറ്റമതിന്റെ ഗാനം
 ചേലിലെന്നേക്കും പകർന്നുപോയി!
 മലയിലപ്രണയത്തിൻ പ്രശാന്തഭാവം
 മാനം തൊടുമാറ്റയർന്നുപോയി!
 മകരനമധുരമാമതിൻ രഹസ്യം
 മാരുതമന്ത്രത്തിലായിപ്പോയി!
 ഇനി മറന്നിടുകയില്ലൊരിക്കലുമി-
 ക്കാനനം കണ്ടാരി രാഗരംഗം!

(ഒരൊറ്റയടിപ്പാത. അതിന്റെ അഗ്രഭാഗത്തായി ഒരു ക്ഷേത്രം. ചന്ദ്രികയും ഭാനുമതിയും ദേവദർശനം കഴിഞ്ഞ് ഈറൻമുണ്ടുകളോടുകൂടി മടങ്ങുന്നു. ചുറ്റുപാടും മനോഹരമായ പ്രകൃതിവിലാസം. മൂടൽമഞ്ഞു ക്രമേണ നീങ്ങിനീങ്ങി ഇളംകാറ്റു വീശുന്നുണ്ട്. പക്ഷികളുടെ കളകളും നാനാഭാഗത്തുനിന്നും കേൾക്കപ്പെടുന്നു.)

• ഭാനുമതി

ചന്ദ്രികേ, സംഗീതദേവതയാമൊരു
ഗന്ധർവ്വനാണക്കൊച്ചാട്ടിടയൻ!
ഏവനും കണ്ടാൽക്കൊതിതോന്നുമാറൊരു
പൂവമ്പനാണക്കൊച്ചാട്ടിടയൻ!
അദ്ഭുതമില്ലെന്നിക്കല്ലവും നീയവ-
നർപ്പണംചെയ്തതിൽ നിന്റെ ചിത്തം.

• ചന്ദ്രിക

മത്സവി, മാമകജീവിതാങ്കത്തിനൊ-
രുത്സവമാണക്കൊച്ചാട്ടിടയൻ
രോമഹർഷങ്ങൾ വിതച്ചുകൊണ്ടീവഴി-
ക്കൊ മദനോപമൻ പോയിടുമ്പോൾ
എന്തൊരാനന്ദമാ,ണെന്തു നിർവ്വാണമാ-
ണന്തരംഗത്തിൽപ്പൊടിപ്പതെന്നോ!

• ഭാനുമതി

ആവർത്തനോത്സുകമാ വേണസംഗീത-
മാവിഷ്കരിക്കുന്നതേതുലോകം?

• ചന്ദ്രിക

മർത്യന്റെ നീതിതൻ മുളളുവേലിക്കക-
ത്തൊട്ടുമൊതുങ്ങാത്ത ദിവ്യരാഗം
കാണിച്ചിടുന്നോരപാരതയാണ,തിൽ-
ക്കാണില്ല കാമാന്ധകാരലേശം.

• ഭാനുമതി

എങ്കിലുമുണ്ടതിനേതോ നിഗൂഢമാം
സങ്കടത്തിന്റെ മുഖാവരണം.

• ചന്ദ്രിക

ശങ്കയെന്നുണ്ടൊരു പാഴ്നിഴലേതൊരു
മന്ദസ്മിതത്തേയും മുടിവെയ്ക്കാൻ.

• ഭാനുമതി

കുറ്റപ്പെടുത്തുവാനില്ലതിൽ;നാമൊക്കെ-
യെത്രയായാലും മനുഷ്യരല്ലേ?

• ചന്ദ്രിക

എങ്കിലുമൊന്നു ഞാൻ തീർത്തുചൊല്ലാ,മെന്റെ
സങ്കല്പമെന്നമിതായിരിക്കും.
ബന്ധുജനങ്ങൾ മുഴുവനിപ്രേമ-
ബന്ധത്തിലെന്നോടെതിർത്തുനില്പു
പ്രാണന്റെ ബന്ധവും തൂക്കിനോക്കുന്നതു
നാനായത്തുട്ടുകളാണുപോലും!
പുല്ലാണെന്നിരിക്കിപ്പണ,മവൻതൻ കൊച്ചു-
പുല്ലാങ്കുഴലുമായ് നോക്കിടുമ്പോൾ!

• ഭാനുമതി

അപ്രേമസിദ്ധിക്കവകാശമോതുവാ-
നത്രയ്ക്കുതിനോടുത്തുവോ നീ?

• ചന്ദ്രിക

സന്യതമപ്രേമസിദ്ധിക്കു പച്ചില-
ക്കമ്പിളും കോട്ടി ഞാൻ പിച്ചതെണ്ടാം;
വേണെങ്കിലാ രാഗവേദിയിൽവെച്ചു മൽ-
പ്രാണനെക്കൂടി ഞാൻ സന്ത്യജിക്കാം;
എന്നാലു,മയ്യോ! മരക്കാനരുതെനി-
ക്കെന്നെ വാഴ്ത്തീടുമക്കോകിലത്തെ!
എൻമുന്നിലർപ്പണംചെയ്യുകയാണതു
തന്നാത്മഗീതങ്ങളാകമാനം!
അർപ്പണംചെയ്യുകയാണവൻ ഞാനായ

'നക്ഷത്ര'ത്തിനു തൻ ഗാന'ഹാരം!
ആ വിശുദ്ധാദർശവാനേ തൃജിക്കുവാ-
നാവതല്ലൊട്ടുമെനക്ക, തോഴീ!

• ഭാനുമതി

സംഭവചക്രമുരുണ്ടുരുണ്ടങ്ങനെ
സംവത്സരോജ്ജ്വലസ്യന്ദനങ്ങൾ
ഓരോന്നാകുന്നു മറയുമ്പോ,ളിപ്രേമ-
മാരിവില്ലും സ്വയം മാഞ്ഞുപോകാം!
കുറ്റപ്പെടുത്താനുമില്ലതിൽ, നാമൊക്കെ-
യെത്രയായാലും മനുഷ്യരല്ലേ?

• ചന്ദ്രിക

എന്നാലുമെന്നെ നീയാവിധം ശങ്കിക്കേ-
ണ്ടെന്നും ഞാൻ ഞാൻതന്നെയായിരിക്കും.
നാകത്തിലാദിത്യദീപമൊരുപക്ഷേ,
നാളെപ്പൊന്നെന്നെക്കെട്ടുപോകാം;
വറ്റിവരണ്ടുപോയേക്കാം സ്വയമതി-
രറ്റുകിടക്കും സമുദ്രമെലാം;
എന്നാലുമിപ്രേമമെന്നെമിതുവിധം
മിന്നിത്തിളങ്ങും തിരയടിക്കും!

• ഭാനുമതി

ആകട്ടെ, നിന്മനമെന്നെന്നുമിമ്മട്ടി-
ലാകണമെന്നാണെന്നിങ്ങ മോഹം!
ചിത്രവർണ്ണോജ്ജ്വലപത്രസമ്പന്നമാം
ചിത്രപതംഗത്തിൻ ദർശനത്തിൽ
ചഞ്ചലോദ്ദിഗപ്രസൂനം ക്ഷണത്തില-
ച്ചഞ്ചരീകത്തെ മറന്നുപോകാം!
ലോകഗതിയാണ, തുകൊണ്ടു ചൊന്നതാ;-
ണാകട്ടെ, കണ്ഠിതം വേണ്ടതോഴി!

• ചന്ദ്രിക

മാമക ജീവിതമാകനത്തോടിലാ
മന്മഥ കോമളനല്ലാതാരും
തേൻപെയ്യും ഗാനം പൊഴിച്ചുണയില്ലോരു
ദാമ്പത്യമാല്യവും കൈയിലേന്തി;
അപ്പുഷ്പ ബാണനോടൊന്നിച്ചു ചേർന്നിനി
മൽപ്രേമസുവല്ലി പൂത്തിടാവു!

• ഭാനുമതി

നിന്നഭിലാഷം സഫലമായ്തീരുവാ-
നെന്നമർത്ഥിക്കുവോലാണയേ, ഞാൻ!
നിൻ പ്രേമസാഗ്രാജ്യനാഥനായീടുവാൻ
സമ്പന്നനാണക്കൊച്ചാട്ടിടയൻ!

രംഗം രണ്ട് (ചന്ദ്രികയുടെ ഉദ്യാനം പൂവല്ലിപ്പടർപ്പുകളുടെ ഒരു മറവ്. നേരിയ ഒരു മുടൽമഞ്ഞത്. ഹേമന്തത്തിലെ സുന്ദരമായ പൂനിലാവ്. സമയം അർദ്ധ രാത്രി. ആകാശം നിറയെ നക്ഷത്രങ്ങൾ. ചന്ദ്രികയും രമണനും തൊട്ടു തൊട്ട് ഒരു ശിലാതലത്തിൽ ഇരിക്കുന്നു. രമണന്റെ ഇടതുകൈ ചന്ദ്രികയുടെ തോളോടുതോൾ പുറകുവശത്തുകൂടി ചുറ്റിയിരിക്കുന്നു. രമണന്റെ വലതുകൈ തന്റെ ഇരുകരങ്ങളിലും എടുത്ത് ചന്ദ്രിക വിരലുകളെ പ്രേമപാരവശ്യത്തോടെ താലോലിച്ചു കൊണ്ടിരിക്കുന്നു.)

• **രമണൻ**

ചന്ദ്രികേ, പലപ്പോഴും പറയാറില്ലേ;ശുഭ്ര-
സുന്ദരസുമാകീർണ്ണമല്ലജീവിതമാർഗ്ഗം!
എൻചുറ്റുമെരിയുന്നു സന്തതമസ്യയതൻ-
വഞ്ചനാവിഷപ്പുക വമിക്കുംതീജ്ജ്യാലകൾ!
പറ്റിയോരവസരം കാത്തുകാത്തിരിക്കുന്നു
കഷ്ടമിന്നവയെന്നെപ്പൊതിയാൻ, പൊള്ളിക്കുവാൻ!
എന്തു ഞാൻ ചെയ്യും, നിന്റെ ജീവനുമതുപോലെ
നൊന്തുനൊന്തഹോരാത്രം
മാഴ്കിക്കൊണ്ടിരിക്കുവാൻ?

• **ചന്ദ്രിക**

സാരമില്ലെൻ സന്താപ,മവിടുന്നതോർത്തശ്രു-
ധാരയിൽക്കളിക്കൊല്ലേ,ഛദയം പുണ്ണാക്കൊല്ലേ!
സാന്ദ്ര്യതം പിടിച്ചെന്നെ വലിച്ചു ബന്ധുക്കള-

ദ്രാവത്യവാടിക്കുള്ളിൽ വിശ്രമിപ്പിക്കാനായി.
അഴലിൻ തീജ്ജ്യാലകളല്ലാതെ കാണീല ഞാ-
നവിടെ,ബ്ഭവാനെന്നോടൊന്നിച്ചങ്ങില്ലെന്നാകിൽ!
മറ്റൊരാൾക്കെന്നദാനംചെയ്യതേക്കാളമെന്റെ
പട്ടടയവർ വേഗം കൂട്ടുകയല്ലേ ഭേദം?

• രമണൻ

ഈവിധം നിശിതമാം വാക്കുകളത്തേനോലും
നാവിൽനിന്നുതിർന്നാലോ? നീയിദം ക്ഷോഭിച്ചാലോ?
വാത്സല്യനിധികളാമഗ്നതകൾതന്നേർക്ക
മൂർച്ചയുള്ളൊരുവാക്കുമെറിയാൻ പാടില്ലാ നീ!
നിസ്സാരൻ ഞാനെ,ൻകാര്യമെമ്മട്ടുമായിക്കോട്ടേ;
ചെറ്റുമപ്പിതാക്കളോടഹിതം ഭാവിക്കൊല്ലേ!
കനിവാർന്നിക്കാര്യത്തിൽ കണ്ണയയ്ക്കുവാൻമാത്രം
കഴിയുംവിധമെല്ലാം യാചിക്കാൻമാത്രം നോക്ക.

(ചന്ദ്രിക സാരിയുടെ ഉള്ളിൽ ഒളിച്ചുവച്ചിരുന്ന ഒരു മുല്ല മാല
എടുത്തു നിവർത്തി സുന്ദേരവദനയായി രമണന്റെ
കഴുത്തിൽ അണിയിക്കുന്നു. അതേനിമിഷംതന്നെ
കുറച്ചുകലെയായി ഏതോ അപകടത്തിലകപ്പെട്ടപോലെ
ഒരു പക്ഷിയുടെ ദയനീയരോദനം ക്ഷണനേരം
അവിടെമുഴുവൻ വ്യാപിക്കുന്നു. ആദ്യം രമണന്റെ മൂന്നും
വികസിക്കയും രോദനം കേൾക്കുന്ന ഉടനെ
ഏതോഒരവ്യക്തഭീതിയിൽ ആ വികാസശോണിമ
നിശ്ശേഷം അപ്രത്യക്ഷമായി, നിസ്സേജമായിത്തീരുകയും
ചെയ്യുന്നു. രമണൻ ശിലാതലത്തിൽനിന്നു
പിടിച്ചെഴുന്നേൽക്കുന്നു; ഒപ്പം ചന്ദ്രികയും. രമണന്റെ

ശരീരം വിറയ്ക്കുന്നു. ചന്ദ്രിക അടുത്തുചെന്ന് രമണന്റെ കഴുത്തിൽ കൈച്ചുറ്റി മൂന്നും മാറിൽചേർത്തു നിൽക്കുന്നു. അനന്തരം മൂന്നുമുയർത്തി പ്രസന്നതയോടെ-)

• ചന്ദ്രിക

ആരെന്തും പറഞ്ഞോട്ടെ, ഞാനിതാസമർപ്പിച്ച ചാരുജീവിതമാല്യം മാമകം ഭവാനായി. ഇനി ഞാനന്യന്റെയല്ലി, ല്ലാർക്കുമധികാര- മിനിമേലെന്നിൽ-ഭക്തദാസിയായ്ബ്ഭവാനു ഞാൻ! ഈ മലർമാല്യത്തിന്റെ സുഗന്ധം നമുക്കെഴും പ്രേമത്തിൻ പരിശുദ്ധിയെമ്പാടും പരത്തുന്നു. അങ്ങതാ നോക്കൂ, മുല്ലപ്പൂവൊളിനിലാവല്ലേ തങ്ങിനിൽപ്പതുച്ചുറ്റും, നമ്മുടെ ഹർഷം പോലെ? രാക്കയിൽ പാടിപ്പാടിയുറങ്ങി, നക്ഷത്രങ്ങൾ നോക്കിനിൽക്കുന്നു

വാനിൽസാക്ഷിയായിതിനൊക്കെ ഈ വിശ്വപ്രകൃതിതൻ പുണ്യക്ഷേത്രത്തിൽവെച്ചു പാവനമാം ഗാന്ധർവ്വവിവാഹം നടത്തി നാം! ഏതു സന്തോപത്തിന്റെ നീങ്ങാത്തോരിരുളിലും ജ്യോതിസ്സൊന്നെതിരേ നാം കണ്ടിടും വിടർന്നെന്നും! ഈ മൂന്നും ദ്യോതിപ്പിക്കുംമൂന്നതമാത്രം കാണാൻ ഹാ,മനസ്സിനു കരുത്തില്ലെന്നിരിക്കണപോലും!

(നഗ്രവദനനായി നിൽക്കുന്ന രമണന്റെ ശിരസ്സു പിടിച്ച് ഉയർത്തിക്കൊണ്ട് ഒരപേക്ഷാസ്വരത്തിൽ)

ഒന്നൊന്നും നേരമനോഹരമായിരിക്കട്ടെ, കാണട്ടെ ഞാൻ സുന്ദരാനന്ദമിത്ര മേൽക്കുമേൽ വിളർത്താലോ!

• രമണൻ

ചന്ദ്രികേ! മന്മാനസവീണയിലെഴും പ്രേമ-
തന്ദ്രികേ,നീയിന്നെന്നന്ന മറ്റൊരാളാക്കിത്തീർത്തു.
ആയിരം ജന്മംകൊണ്ടു നേടുവാൻ കഴിയാവു-
ന്നാനന്ദമാർജ്ജിപ്പു ഞാനൊരുമാത്രതന്നുള്ളിൽ
അതുപോൽ പരകോടിജന്മത്താത്സഹിക്കേണ്ടും
ഘൃദയവ്യഥയെന്നെക്കാത്തുനിൽക്കുന്നു ചാരേ.
ആയതിൻ മൂന്നും കാൺകെ വിറച്ചുപോകുന്നു ഞാ-
നാരോമലാളേ, പനീർപ്പുന്തോട്ടമല്ലാ ലോകം!
ചലനം,ചലനം-ഹാ,മാത്രയ്ക്കുമാത്രയ്ക്കുണ്ടാം
ചലനം-പ്രപഞ്ചത്തെ മുന്നോട്ടുനയിക്കുന്നു.
അതിലെന്തെല്ലാം മാറ്റം,മെന്തെല്ലാം പരിണാമ -
ഗതിവൈചിത്ര്യം വന്നുകൂടീടാ,മാലോചിക്കൂ!
നിസ്സഹായന്മാർ, വെരുംപുഴുക്കൾ, മർത്യന്മാർ നാം
നിഷ്കരവിധിയോടുമല്ലിടാനശക്തന്മാർ!
നാമൊന്നു നിരൂപിക്കും, മറ്റൊന്നായ്തീരും ഫലം;
നാമതുകണ്ടാർത്തരായ് നിഷ്ഫലം വിലപിക്കും,
ജീവിതമൊരു കടകഥയാ,ണോർത്താലാർക്കു-
മാവില്ല ശരിയായാരുത്തരം സ്ഥാപിക്കുവാൻ!
അശുഭാസിതഭാവിസുചനയായിട്ടെനി-
ക്കകതാരികലെ,ന്തോ,തോന്നുകയാണാനന്ദം
മൽഗളത്തിലാ മലർമാല വീണതും; ദുഃഖ-
മഗ്നമാ നന്ദം പുറപ്പെട്ടതുമൊന്നിച്ചല്ലേ?
എന്തുകൊണ്ടാവോ ഭാവിചിന്തയാൽ പ്രകൃബ്ധമായ്

ഹന്ത, മന്മനമിതാ മേൽക്കുമേൽ തുടിക്കുന്നു!
കേശപ്പു ഞാനന്തർന്നാദമൊന്നെന്നിലി നാടകം
തീർച്ചയാണവസാനം രക്തത്തിലാണെന്നായി.
അശുഭത്തിലാണതിൻ പ്രാരംഭം; കലാശവു-
മശുഭത്തിങ്കലാവാനെന്നയാവണം യോഗം!

(വീണ്ടും ശിലാതലത്തിൽ ഇരിക്കുന്നു. ചന്ദ്രിക രമണന്റെ
ഇരുകരങ്ങളും കൂട്ടിപ്പിടിച്ചുകൊണ്ട് അടുത്തിരുന്നിട്ട്)

• ചന്ദ്രിക

മുടൽമഞ്ഞിലാണ്ടങ്ങോ, ദൂരത്തി,ലവ്യക്തമായ്
മുളിക്കൊണ്ടിരിക്കുമബ്ഭാവിയെപ്പേർത്തും പേർത്തും
ചിന്തിച്ചു ചിന്തിച്ചോരോ നവമാം വിഷാദത്തി-
നെന്തിനു വിധേയമാക്കീടുന്നു വൃഥാ ചിത്തം?
വേണനാദത്തിലിതു പൊതിയു; നവോന്മേഷ-
ശോണമാം ചായം തൊട്ടുമിനുക്കു പ്രജ്ഞാകേന്ദ്രം!
അശുഭം സൂചിപ്പിച്ചതായിരുന്നില്ലാപ്പക്ഷി
പിശുനപ്രകാശത്തിൻ നാനദിയോതിയതെന്നേ.
അങ്ങയെത്താലോലിക്കാൻ കാത്തുകാത്തിരിക്കുന്നു-
ണ്ടന്തികത്തിങ്കൽത്തന്നെയർദ്രയാം പുരോഗതി!
ഗാനസാമ്രാജ്യത്തിലെസ്സാർവ്വഭൗമനാമങ്ങ-
യ്ക്കാനന്ദം ചരാചരമൊക്കെയും വിളമ്പുമ്പോൾ,
അവിടുന്നസംതൃപ്തനാകുവാനുണ്ടപോലു-
മവകാശമില്ലേവ-മാശ്വസിക്കുവാൻ നോക്കൂ!
ഭഗഭാഗ്യയാം ഞാനാം നീർപ്പോളമുലം ഭവാ-

നഗ്നിപർവ്വതം ചമന്നെന്തിനു ദഹിക്കുന്നു?
ആസ്വസിക്കുവാൻ നോക്കൂ!-നമ്മളോമനിക്കുമി-
ശ്ശാശ്വതസ്സേഹം നൽകും നമുക്കു സർവ്വോത്കർഷം!

• രമണൻ

(ചന്ദ്രികയുടെ പുറത്തു തലോടിക്കൊണ്ട്)
ധവളപ്രഭമാമിച്ചന്ദ്രികാസരിത്തിക-
ലിവിടം വെള്ളിച്ചാറ്റു പൂശിക്കൊണ്ടിരിക്കിലും
അങ്ങോട്ടു, ദൂരത്തേക്കാ മഞ്ഞണിക്കുന്നും കാടും
തിങ്ങിടും രംഗത്തിലേക്കൊന്നു നീ കണ്ണോടിക്കൂ!
ആവൃതം തിമിരത്താലാകമാനമാ രംഗ-
മാവലിൻ ചിറകടിയൊച്ചയാൽ പ്രകമ്പിതം;
അതുപോ,ലിനിയെന്റെ ഭാവിയുമജ്ഞാതമാ-
മഴൽ തിങ്ങിടുമൊന്നാണി,ന്നു ഞാൻ ചിരിക്കിലും.
നിസ്തുലേ, നിന്നൊക്കൊണ്ടെൻ ജീവിതം മധുരിച്ചാൽ
നിർദ്ദയപരിസരമതിനെച്ചവർപ്പിക്കും!
സമുദായമാം ബ്രഹ്മരക്ഷസ്സു പാഞ്ഞെത്തുന്നു
സരളസ്സേഹാർദ്രമാം ഹൃദയങ്ങൾക്കുപിൻപേ.
രക്ഷനേടുവാൻ മഹാവിഷമമസൂയതൻ-
പക്ഷിപീഡയിൽനിന്നു; ദുർബ്ബലമാശാപോതം!
എമ്മട്ടെങ്കിലുമാട്ടേ പരിണാമം ഞാൻ നിന്നെ-
യെന്നാത്മക്ഷേത്രത്തികലെന്നേക്കും പ്രതിഷ്ഠിച്ചു
ഞാനിതിൽ ദഹിക്കുവാനാണെങ്കിൽ ദഹിക്കട്ടെ,
ഗാനലോലുപേ, പരിത്യജിക്കില്ലീ രാഗം ഞാൻ.
അങ്ങതാ, കോഴി കൂകിത്തുടങ്ങി! പോകുന്നു ഞാ;-
നിങ്ങിനി നിൽക്കാന്മേല-വെളുക്കാറായീ നേരം.

• ചന്ദ്രിക

(എഴുന്നേൽക്കുന്ന രമണനെ വീണ്ടും പിടിച്ചിരുത്തിയിട്ട്)
അതു 'പാതിരാക്കോഴി'യാണു; പേടിക്കാനില്ല;
പുതുപുനിലാവസ്ഥമിച്ഛിട്ടില്ലിതുവരെ.

• രമണൻ

ഒന്നു നീ കിഴക്കോട്ടു നോക്കുക, ദൂരെക്കാണും
കുന്നിന്റെ പിന്നിൽ ശോണച്ഛായകൾ പൊടിച്ചല്ലോ.

• ചന്ദ്രിക

ചെങ്കനൽനക്ഷത്രത്തിൻ തങ്കരശ്മികൾ തട്ടി-
ത്തങ്കിയതാണോ വർണ്ണസങ്കരം കിഴക്കെല്ലാം.

• രമണൻ

അല്ലല്ല, പുലർകാലകന്യതൻ കാശ്മീരാങ്കി-
തോല്ലസൽപദപത്മസംഗമദ്യതിയത്രേ.

• ചന്ദ്രിക

പുലരാണിനിയുണ്ടോരാറുനാഴികകൂടി;-
പുതുപുനിലാവിതൊന്നസ്ഥമിച്ഛോട്ടെ-പോകാം!

• രമണൻ

ഞാനിങ്ങു നിന്നാൽ, നേരം വെളുത്താ,ലാരാനെന്നെ-
ക്കാണുവാനിടവന്നാൽ-നീയതൊന്നാലോചിക്കൂ!

നമ്മുടെ പരമാർത്ഥമാരറിഞ്ഞിട്ടും-ഒരു
നിന്ദ്യമാം കഥയല്ലേ പരക്കുന്നതു നാളെ?
മിഥ്യാപവാദക്കൊടുക്കാട്ടുതീയിലുംകൂടി-
ത്തപ്തമാനസം വീണ്ടും ഹോമിപ്പതെന്തിനായ് നാം
ഞാനിനിപ്പോട്ടെ; നേരം വെളുക്കാറായിപ്പോയി;
കാണുവാൻ നമുക്കിടയിനിയും ലഭിക്കില്ലേ?

• ചന്ദ്രിക

പതിവില്ലാതിന്നിത്ര നേരത്തെ മനഃപ്പൂർവ്വം
ഹതകുക്കുടമേ, നീയെന്തിനു കൂവിപ്പോയി?
അതുകൊണ്ടല്ലേ പോകാൻ തിടുക്കം കൂട്ടുന്നതെൻ
ഘൃദയേശ്വരൻ-ഹാ! നീയിത്ര നിഷ്കൂരനാണോ?
ഒരു ചുംബനമാട്ടേ,പൊയ്ക്കോളൂ! കാണാം നമു-
ക്കൊരു രാത്രിയിൽകൂടിയല്ലനാളുകൾക്കുള്ളിൽ-
നില്ക്കൂ,ഞാനൊരു കാര്യം

പേർത്തുമൊന്നോതിക്കോട്ടെ;

കഷ്ടമാണിനിയുമിദുന്നമഗ്നമാം ഭാവം!
എന്നോടെള്ളൊളം സ്നേഹമുണ്ടെങ്കിൽ ബദ്ഭവാനിനി-
യെങ്കിലുമെന്നെയോർത്തു വേദിക്കാതിരിക്കണേ!
(രമണൻ പോകുന്നു)

(അണിയറയിൽ)

കഷ്ടമായി, നിന്നാശകളെല്ലാം
വ്യർത്ഥമാണിനി,ചന്ദ്രികേ!
അസ്സുമുഖനാമാട്ടിടയനെ
വിസ്മരിക്കുവാൻ നോക്കു നീ!
തവകാമലാകാശത്തിലിതാ,
താവുന്നണ്ടൊരു കാർമുകിൽ.

നിശ്ചയിച്ചുകഴിഞ്ഞു, നിൻ വിവാ-
ഹോത്സവത്തിൻ സമസ്തവും.

രംഗം മൂന്ന്

(അർദ്ധരാത്രി. ചന്ദ്രികയുടെ മണിയറ. മേശപ്പുറത്തൊരു മങ്ങിയ വിളക്കു കത്തുന്നു. അവളുടെ മൂന്നും വിഷാദസമ്പൂർണ്ണവും എന്നാൽ പൈശാചികമായ ഒരു ഭാവത്തോടു കൂടിയതുമായിരിക്കുന്നു. വലതു കൈയിൽ ഒരു കറാരി.)

• ചന്ദ്രിക

നിർദ്ദയലോകമേ, സാധുവാമെന്നെ നീ
നിർദ്ദയമിട്ടിദം നീറ്റുന്നതെന്തിനോ?
ഹന്തയെന്നോടു നീയീവിധം കാട്ടുവാ-
നെന്തെന്തു സാഹസം നിന്നോടു കാട്ടി ഞാൻ?
നൊന്തുനൊന്തേവം കഴിക്കുവാനാണെങ്കി-
ലെന്തിനെനിക്കിദം ജീർണ്ണിച്ച ജീവിതം?

ഘോരകാരമേ, മൽക്കരളികളെ-
ച്ചോരയ്ക്കുവേണ്ടിപ്പുളയുകയല്ലീ നീ
അൽപവുംകൂടികഴമിക്ക, നിൻ തൃഷ്ണയെ-
ത്തൃപ്തിപ്പെടുത്താനൊരുങ്ങുകയായി ഞാൻ!

അച്ഛനമ്മയും മാമകജീവിത-
പ്പിച്ചുകുടമാലയെന്നേക്കുമായിതാ,
നാനായക്കാട്ടിലുളളതോ കുരങ്ങിന
കാണിക്കവെയ്ക്കാനൊരുങ്ങിക്കഴിഞ്ഞുപോയ്!
പുത്രിവത്സല്യം നിറഞ്ഞുതുളുമ്പു-
ച്ചിത്തങ്ങൾ കാൺകെ, തളർന്നുപോകുന്നു ഞാൻ!
അമ്മയെൻ കാലുപിടിച്ചുപേക്ഷിക്കുന്നു
പിന്നെയുംപിന്നെയും-മെന്തുചെയ്യട്ടെ ഞാൻ?

ഒന്നുകിൽ മാതാപിതാക്കളെക്കൈവെടി-
 ഞ്ഞെന്നനുരാഗം പുലർത്തുവാൻ നോക്കണം;
 അല്ലെങ്കിലിന്നുമുതൽക്കു ഞാനാക്കോച്ചു-
 പുല്ലാങ്കുഴലിനെപ്പാടേ മറക്കണം-
 അച്ഛനുമമ്മയും കാട്ടുമാ ദാവത്യ
 മുൾച്ചെടിക്കാട്ടിലലഞ്ഞുതളരണം-
 ഭാവനാഗാനമധുരമായുള്ളോരു
 ജീവിതം തന്നെ മറക്കുവാൻ നോക്കണം.
 എന്തു ഞാൻ ചെയ്യും?-മതി, മതി നീയെന്റെ
 ചിന്തേ, വിടു,വിടു...പൊള്ളുന്നു...പോട്ടെ ഞാൻ!

സമ്പൂർണ്ണമാം മനം നീഹാരസാന്ദ്രമാം
 ചെമ്പനിനീരലർപോലത്ര മോഹനം!
 തിങ്ങിത്തുളുമ്പുന്നതുണ്ടതിൽ, വറ്റാത്ത
 മംഗളരാഗമധുരപരിമളം.
 അസ്വർഗ്ഗസൗരഭാസ്വാദനത്തെപോലൊ-
 രുത്സവം മറ്റൊന്നിനെന്തുണ്ടു ഭൂമിയിൽ?
 ഒന്നോടവയൊക്കെ,യേതോ കടങ്കഥ-
 യെന്നപോൽ,വിസ്മൃതി മുടിക്കുകയോ?
 എന്നിലൊട്ടിപ്പിടിച്ചിടീനോരാ ജീവ-
 നെന്നേക്കുമായിപ്പറിച്ചുകളകയോ?
 ഏതാദൃശം ഞാൻ പ്രവർത്തിക്കിലെന്നൊരു
 പാതക കർമ്മമായ്തീരുമതുഴിയിൽ!
 ലോകം മുഴുവൻ പഴിക്കുന്നു, കഷ്ടമീ
 രാഗകഥകൾ കേട്ടാ നിഷ്കളങ്കനെ
 ആരറിയുന്നു പരമാർത്ഥതത്തുണ്ട,-
 ഊരവയല്ലെങ്കിലാരാഞ്ഞിടുന്നു ഹാ!
 ഞാനല്ലി, കഷ്ടമീ നാശഗർത്തത്തിലേ-
 കാനയിച്ചേവം ചതിപ്പതസ്സാധുവെ?

എത്രയോഴിഞ്ഞകന്നീടുവാൻ നോക്കിയി-
 ല്ലുത്തമാദർശസ്വരൂപിയാമപ്പുമാൻ!
 പാരിലിത്തിക്കൺനിയായി നിന്നാപ്പുത്ത
 പാരിജാതത്തെക്കരിച്ചു കളഞ്ഞു ഞാൻ!
 എന്നിട്ടുമാരുമാരോപിപ്പതില്ലയി-
 നെന്നനിലൊരൽപമപരാധമെങ്കിലും!
 തെറ്റിദ്ധരിക്കുവാൻ മാത്രമറിയുന്ന
 നിഷ്കരനിന്ദുനിശിതപ്രപഞ്ചമേ,
 അക്കൊച്ചുവേണുഗാപാലനിൽ സർവ്വത്ര
 കുറ്റവും വെച്ചു വിധിയെഴുതുന്നു നീ!
 നീയും നനഞ്ഞ നിൻ നീതിയും! പോ, നിന്റെ
 ന്യായവാദങ്ങൾതൻ ജൽപ്പനക്കെട്ടുമായ്!
 ഇല്ല,നീ നന്നാവുകയില്ലൊരു നാളിലും;
 പുല്ലുപോൽ നിന്നെയവഗണിക്കുന്നു ഞാൻ.
 * * *

എന്തെ,ന്റെ കൈയിൽക്കുറാരമോ-ചെന്നിണം
 ചിത്തുവാൻ വെമ്പിക്കിതയ്ക്കും കുറാരമോ?
 ഞാനാത്മഹത്യയ്ക്കു പോകയോ?-ജീവിതം
 ഞാനിതിൻ കൂർത്ത മുന്നയ്ക്കിരയാക്കയോ?
 മത്സുനം, മജ്ജയം, മാമകാസ്യാദനം,
 മത്സൗകുമാര്യം, മമോജ്ജ്വലയൗവനം,
 മൽപ്രേമ,മീ മനസ്സന്ദനം, മാമക-
 സ്വപ്ന,മാസ്യാദനം, മോഹം, മനോന്മദം,
 സർവ്വം-സമസ്തവും-കഷ്ടം ! ഞൊടിക്കള്ളി-
 ലുർവ്വിയിൽ മങ്ങിപ്പൊലിഞ്ഞു മറുകയോ!
 എന്റെയെന്നുള്ളതന്നിലം വിറങ്ങലി-
 ചെന്തിവിടത്തിൽ ദ്രവിച്ചു നശിക്കയോ?
 പച്ചപ്പുതച്ചൊരിക്കാടും മലകളും
 കൊച്ചുകൊച്ചോളങ്ങൾ പാടും പുഴകളും

ഇക്കളിർപ്പുകലച്ചാർത്തും, കിളികളും
 ചിത്രശലഭങ്ങൾ മുളം തൊടികളും
 എല്ലാം-സന്ധ്യം-വിട്ടുപിരിഞ്ഞു ഞാൻ
 കല്ലറയ്ക്കുള്ളിൽ ദ്രവിക്കുവാൻ പോകയോ?
 ഇല്ലില്ല-ജീവിതം, ജീവിതം! ഇന്നതിൻ
 ഘൃപ്രകാശം തെളിഞ്ഞുകാണുന്നു ഞാൻ.
 ദൃഷ്ട കഠാരമേ, ദൂരത്തു പോക നീ;
 തെട്ടുന്നു നിന്റെ മുന്നത്തു നോക്കുമ്പോൾ ഞാൻ.
 (കഠാരി വലിച്ചെറിയുന്നു. അത് 'ഘിണം' എന്ന
 ഒരു ശബ്ദത്തോടെ നിലം പതിക്കുന്നു.)
 (ഒരു ദീർഘനിശ്വാസത്തോടെ)

പാടെ തിരശ്ശീല വീണു ഹാ, മൽപ്രേമ-
 നാടകം തീർന്നു-ജയിച്ചു, ജയിച്ചു, ഞാൻ!
 ജീവിതം! ജീവിതം!-തേനിനെപ്പോലുള്ള
 ജീവിതം! ഹാ ഹാ! കിതയ്ക്കുന്നു മന്മനം!
 ഇല്ല, ഞാനെന്നെ നശിപ്പിക്കയില്ലൊരു
 പുല്ലാങ്കുഴലിനുവേണ്ടിയൊരിക്കലും.
 എന്നെ ഞാനാക്കാൻ തപസ്സുചെയ്തിടീനോ-
 രെന്നച്ഛനമ്മമാരെന്നിഷ്ടദേവകൾ;
 ഇന്നവർതന്നെനിലൻ മാർത്തടത്തിലെ-
 ചെന്നിണംകൊണ്ടു കരുതികൂട്ടില്ല ഞാൻ!
 പോവുക, നീയജപാലക, ഗായക,
 ഭാവിയിലേക്കു നിന്നോടുകൂഴലുമായ്!
 എന്നെ നീ പാടേ മറന്നേക്കു, ലോകത്തി-
 ലിന്നുമുതൽ നിന്നനുജത്തിയാണു ഞാൻ!

എന്തുവന്നാലുമെനിക്കാസ്വദിക്കണം
 മുന്തിരിച്ചാറുപോലുള്ളൊരിജ്ജീവിതം!

എന്നുമിതിന്റെ ലഹരിയിലാനന്ദം-
തൂന്ദിലമെന്മനം മുളിപ്പറക്കണം!
കണ്ണീർനിറഞ്ഞ നിൻ പിഞ്ചുമനസ്സുമാ-
യെന്മുന്നിൽനിന്നൊന്നു വേർപെട്ടുപോകണേ!
എല്ലാം മറന്നേക്കു-മേലിൽ നാമന്യരാ-
ണെല്ലാം കഴിഞ്ഞു-സ്വതന്ത്രയായ്തീർന്നു ഞാൻ.
അങ്ങതാ, ദൂരത്തിലല്ലാതെ കാണൂ ഞാൻ
മഗളകല്യാണമണ്ഡപം മാമകം!
ആസ്വാദനങ്ങളേ, നിങ്ങളെക്കേവല-
മാശ്രയിച്ചിടീനോരിബ്ഭക്ത ദാസിയെ
വിശ്രമിപ്പിക്കൂ, ദയവാർന്നു നിങ്ങൾതൻ-
വിദ്രുമമഞ്ചത്തിലൊന്നിനിയെങ്കിലും!
ഇത്രനാൾ നിർമ്മിച്ച സങ്കല്പമൊക്കെയും
മുദായാമാർത്ഥ്യത്തിലെത്തിക്കസസ്പൃഹം!
ഇന്നോളമുള്ളൻ സമസ്താപരാധവു-
മൊന്നൊഴിയാതെ പൊറുക്കൂ, സഹോദരാ!
നമ്മൾക്കു രണ്ടു വഴിയായിവിടെവെ-
ച്ചെന്നേക്കുമായിപ്പിരിയാം സുമംഗളം.

***രംഗം നാല്**

(ചന്ദ്രികയുടെ മണിയറ. അവൾ ഒരു ചാരുകസേരയിൽ ഒരു

പുസ്തകവും വായിച്ചുകൊണ്ട് കിടക്കുന്നു.

തൊട്ടുവലത്തുവശത്ത് ഒരു

വട്ടമേശ. അരികിൽ കൈയുള്ള ഒരിരുപ്പുകസേര. അതിൽ ഭാണമതി

ഇരുക്കുന്നു. സമയം വൈകുന്നേരം മൂന്നുമണി. ഒരു ഭൃത്യ പ്രവേശിച്ച്

മേശപ്പുറത്തുനിന്ന് ഒഴിഞ്ഞ കാപ്പിപ്പാത്രങ്ങൾ എടുത്തുകൊണ്ടു പോകുന്നു.)

• ഭാണമതി

എന്തു നീയിനി ചൊൽകിലും ഘോരമാം
വഞ്ചനയാണിച്ഛയ്ക്കതു, ചന്ദ്രികേ!
കഷ്ടമൊന്നു നീ യോർത്തുനോക്കീടുക-
കൊച്ചിടയന്റെ മേലിലെജ്ജീവിതം!
നിന്നെയോർത്തൊർത്തൊരുത്കടസങ്കടം
വിങ്ങിമാഴ്കുമപ്പിഞ്ചുമനസ്സിനെ,
നിഷ്കരമായ് നിനക്കിപ്പോളീവിധം
ചൂട്ടെരിങ്ങുവാൻ തോന്നിയതെങ്ങനെ?

• ചന്ദ്രിക

അല്ല, തോഴി, നീ ചിന്തിച്ചിടും വിധ-
മല്ലണത്തെ തിച്ഛിത്തരൂപാന്തരം.
അറ്റകുറ്റങ്ങളെന്തു നീ ചൊല്ലിലും

തെറ്റുകാരിയല്ലൊട്ടുമതികൾ ഞാൻ.
 തീയെരിയുകയാണകക്കാമ്പില-
 ഗ്ഗായകനെ തൃജിച്ചതോർക്കുമ്പോൾ മേ!
 എങ്കിലും പ്രിയമാതാപിതാക്കളോ-
 ടെൻ കടമയെന്തെന്നു ചിന്തിക്കു നീ.
 പുത്രിവത്സലരാമഗുരുക്കളെ-
 ദ്ധിക്കരിക്കുകിലാ മഹാപാതകം
 എന്നു തീരുവാൻ-ഇല്ലതിന്നൊന്നൊക്കെ
 വന്നിടുകിലും ചെയ്യുകയില്ല ഞാൻ
 ഹാ,വിധിയാണിതാകട്ടെ-സർവ്വവും
 ജീവിതത്തിൽ സഹിച്ചുകൊള്ളാമിവൾ.

• ഭാനുമതി

എന്നിരിക്കിലുംപാതകംതന്നെയാ-
 ണിന്നു നീയിദം ചെയ്യതും, ചന്ദ്രികേ!
 ആദ്യമൊക്കെ നിൻ പ്രേരണയിങ്കൽനി-
 ന്നാത്തധീരമൊഴിഞ്ഞവനാണവൻ;
 പിന്നെ നീതന്നെയാണവനെ സ്വയം
 നിന്നിലേക്കു ബന്ധിക്കുവാൻ കാരണം.
 ദൂരദൂരത്തൊഴിഞ്ഞുപൊയ്പ്പോയൊരു
 ചാരുവാകും സുവർണ്ണമരീചിയെ
 മന്ദമന്ദമടുപ്പിച്ചൊ,ടുവിലീ
 വൻതിമിരത്തിലാഴ്ത്തുകല്ലല്ലീ നീ?
 അന്നു നാനാശപഥവചസ്സുകൾ
 ചൊന്നുനീ നിൻദൃഢത കാണിക്കവേ,
 ഓതിയില്ലയോ കാലക്രമത്തില-
 സ്പീതരാഗവും മാഞ്ഞിടുമെന്നു ഞാൻ?

അന്നു നീ വിശ്വസിച്ചില്ലതൊന്നുമേ-
മന്നിലെന്നാൽപ്പതിവാണിതു, സഖീ!

• ചന്ദ്രിക

എന്തു ചെയ്യാം?-മനുഷ്യരല്ലേ-പല
ബന്ധമല്ലേ-വിധിയൊഴിക്കാവതോ?

• ഭാനുമതി

നന്നു-ഞാനും പറഞ്ഞതിതൊക്കെയൊ-
ണന്നു-സുസ്ഥിരപ്രേമമില്ലഴിയിൽ!
കേവലമൊരു താത്കാലികഭ്രമം-
പുവുപോലുള്ളൊരോമനക്കൗതുകം-
മാനസത്തെ മധുരീകരിപ്പൊരു
ഗാനസാന്ദ്രപ്രചോദനാമേളനം-
നാമതിനെ പ്രണയമെന്നായ്ഗ്ഗണി-
ച്ചോമനിപ്പാനൊരുങ്ങുകമാത്രമാം!
തെല്ലനാളുകഴിയുകിലാ മഴ-
വില്ലുമങ്ങനെ മങ്ങിമറഞ്ഞുപോം!
ച്ചുറ്റുപാടും നാം കണ്ടുവരുന്നൊരു
സത്യമാണിതു സംശയിക്കേണ്ട നീ.
മന്നിലുള്ള മറ്റേവരെപ്പോലെയും-
തന്നെയൊന്നേ നീയും, സഹോദരി!
അദ്ഭുതമില്ലെന്നിങ്ങ, നിൻചിത്തത്തി-
നിത്തരം വൃതിയാനമുണ്ടായതിൽ.
എങ്കിലുമെന്തുകൊണ്ടോ,സ്വയമൊരു
ശങ്കയെപ്പലർത്തുന്നു മന്മാനസം.
കേവലം മറ്റു മർത്യരെപ്പോലൊരു

ജീവിയാണെന്നു തോന്നുന്നതില്ലവൻ;
ഇപ്പരിണാമദുഃഖം സഹിക്കുവാ-
നശ്ശകുരുത്തു കാണില്ലവനേതുമേ!
സംഭവങ്ങൾ വരുവതെന്തൊക്കെയോ!
സംഭ്രമിപ്പൂ,ഹാ,മന്മനം ഭീതിയാൽ!

• ചന്ദ്രിക

എന്തു വന്നിടാൻ?-എന്നെയൊരു നീച-
ജന്തുവെപ്പോൽ വെറുക്കുമഗ്നായകൻ.

• ഭാനുമതി

എങ്കിൽ നന്നായിരുന്നു-പക്ഷേ, ലവം
പങ്കിലമാവുകില്ലയാ മാനസം.
ഘോരസന്താപവഹിയിൽപ്പെട്ടതു
നീറി നീരിയാ സ്വന്ദനം നിലയ്ക്കിലോ?

• ചന്ദ്രിക

എന്തിനാണീ യശുപ്രേതീക്ഷയും
ശങ്കയും?-വരില്ലൊന്നുമപകടം!
എന്നെ മേലിലൊരു പൊന്നനുജത്തി-
യെന്നപോലവൻ സ്നേഹിച്ചിട്ടുമിനി!

• ഭാനുമതി

ആർക്കറിയാം?-മനുഷ്യരല്ലേ-മനം
തീക്കനലിനെപ്പുൽകിട്ടുമെത്രനാൾ?
കഷ്ടമൊന്നും വരാതിരിക്കട്ടെ-ഞാ-

നത്രയല്ലാതിതിലെന്തു ചൊല്ലുവാൻ?
കനലൊളി ചൊരിഞ്ഞൊരാ വേനൽ പോയിക്കൊടും-

• ഗായകസംഘം

കരിമുകിലിനാലതാ,മുട്ടുന്നു വാനിടം!
പ്രണയമയസുന്ദരസ്വപ്നങ്ങൾ മാഞ്ഞതാ,
വ്രണിതഹൃദയത്തിൽപ്പൊടിപ്പു നിരാശകൾ!
പരിമുദുലസുസ്തിതപ്പുകൾ കൊഴിഞ്ഞതാ,
പരവശത നിർമ്മിപ്പു ബാഷ്പകുടീരകം!
ഒരു ഭയദരൂപന്തരാഗമ, മാർത്തിത-
ന്നിരുളടയുമാറതാ, മുട്ടുന്നു ജീവിതം!
ഭൂവനമിതു മായികം, ചഞ്ചലം; വ്യർത്ഥമാ-
ണിവിടെയൊരു സുസ്ഥിരാത്മാനരാഗവ്രതം!
അയി രമണ, വഞ്ചിതനായി നീ; താവക-
പ്രിയരജതതാരകം നിന്നെപ്പിരികയായ്!
ഉലകിതിൽ നിരാശയ്ക്കു പാത്രമായ് തീർന്നു നീ
ഫലരഹിതമായി നിന്നാദർശ ജീവിതം.

രംഗം അഞ്ച്

(വനത്തിന്റെ ഒരുഭാഗം. സമയം മദ്ധ്യാഹ്നം. മദനൻ
ചിന്താവിഷ്ടനായി
ഒരുകുന്നിന്റെ ചെരുവിൽ കിടക്കുന്നു. ശോകാർദ്രമായ ഒരു
വേണുഗാനം
കേട്ട് അവൻ പിടഞ്ഞെഴുന്നേൽക്കുന്നു. അവന്റെ മൂന്നും
പെട്ടെന്നു വിള
റുന്നു. ഗാനം അധികമായിവരുന്തോറും അതിലെ
വികാരങ്ങൾക്കനുസരി
ച്ച് പല ഭാവഭേദങ്ങളും മദനന്റെ മൂന്നത്തു
പ്രത്യക്ഷപ്പെടുന്നു.)
(അണിയറയിൽ)

• ഗാനം

ലോകാപവാദത്തിൻ മൂന്നിൽ,നിൽക്കും
മൃകാനുരാഗമേ, നിന്നിൽ
ഒട്ടിപ്പിടിച്ചെന്റെ ചിത്തം നിത്യം
പൊട്ടിക്കരയുന്നു, കഷ്ടം!
നീയൊരു ശാദ്യലമാണെ,നോർത്തു
ഞാനയ്യോ! നിന്നെത്തിരഞ്ഞു
നേർക്കടുത്തെത്തിയനേരം-എന്തു
തീക്കനൽക്കട്ടയോ നീയും?
എന്നെ നീയിട്ടു പൊരിക്കും, അയ്യോ!
നിന്നിൽ ഞാൻ പൊള്ളി മരിക്കും!
കാലമതിന്നൊക്കെ മാറി, കരി-
ക്കാർകൊണ്ടൽ വന്നിതാ, കേറി
വെൺകളിവിശൽ കഴിഞ്ഞു കണ്ട

തങ്കക്കിനാവൊക്കെ മാഞ്ഞു!
 നീ,ലോകമേ,സത്യമാണോ?-നിന്റെ
 നീതിയുമിമ്മട്ടിലാണോ?
 നിന്നെ ഞാൻ വിശ്വസിച്ചല്ലോ,കഷ്ടം!
 നിന്മനമെന്തൊരു കല്ലോ?
 ആശകളെല്ലാം പൊലിഞ്ഞു,നീണ്ടോ-
 രാശകയായിക്കഴിഞ്ഞു!

* * *

വെള്ളിനക്ഷത്രമേ, നിന്നെ, നോക്കി-
 ത്തുള്ളിത്തുളുകയെന്നേ,
 മാമകചിത്തത്തിലന്നും, ഇല്ല
 മാദകവ്യാമോഹമൊന്നും.
 നിന്നനുരാഗാങ്കുരങ്ങൾ,പുത്ത
 നന്ദനപ്പുകാവനങ്ങൾ
 ഒന്നൊഴിയാടെ ഞാൻ തേടി, നിന്നെ
 വർണ്ണിച്ചു വർണ്ണിച്ചു പാടി!
 വിശ്വപ്രകൃതിതൻ മുന്നിൽ, ഭദ്ര-
 വിശ്വാസദീപത്തിൻ മുന്നിൽ,
 നക്ഷത്രപ്പന്തലിൻ കീഴിൽ, നല്ലോ-
 രക്ഷയ തേജസ്സിൻ കീഴിൽ,
 എൻഗളത്തിങ്കൽ നീ ചാർത്തി, അന്നാ
 മംഗളമല്ലികാമാല്യം.
 നമ്മൾ തുറന്നിതാ രാവിൽ, ചിത്ത-
 മംഗളശ്രീമണിക്കോവിൽ!
 അന്നാ മുഹൂർത്തത്തിൽ നമ്മിൽ, നമ്മെ-
 ഉന്യോന്യം നമ്മളെക്കണ്ടു!
 ത്യാഗാന്മുഖമായി നിൽക്കും രണ്ടു
 രാഗാന്മദങ്ങളെക്കണ്ടു!
 ശർമ്മദശ്രീമയാക,മേതോ

കർമ്മബന്ധങ്ങളെക്കണ്ടു!
ജന്മാന്തരങ്ങളിലുള്ളോ,രേതോ
നർമ്മസല്ലാപങ്ങൾ കണ്ടു!
നമ്മളതു കണ്ട നേരം, അന്നു
നമ്മളെത്തന്നെ മറന്നു.
അദ്രിവ്യവിസ്മൃതിയെത്താൻ,പിന്നീ-
ടെത്രമാത്രം ഞാൻ കൊതിച്ചു!
വന്നവഴിക്കതു പോയി, ഞാനും
കണ്ണീരും, ഹാ, ബാക്കിയായി!
അക്കൊച്ചുപുമാലയോരോ,നവ-
സ്വർഗ്ഗകവാടം തുറക്കേ,
മുൻപുപിൻപെന്നു നോക്കാതെ, വേഗം
വെമ്പി ഞാനെങ്ങോ പറന്നു!
എന്മനതാരിനോടൊപ്പം, പിറ്റെ-
ന്നമ്മലർമാലയും വാടി;
ഇന്നതോർക്കുമൊഴേക്കും,അയ്യോ!
മന്മനം നീറുന്നു, ദേവീ!
എത്ര നിസ്സാരമാണോർത്താൽ, കഷ്ടം !
മർത്ത്യന്റെ മായികജന്മം!
എന്തിന്മേൽപ്പറ്റിപ്പിടിക്കാം?-മന്നി-
ലെന്തിനെവിശ്വസിച്ചീടാം?
കണ്ണീർക്കണികകൾ മാത്രം,തിങ്ങു-
മിന്നെന്റെ യാചനാപാത്രം
പോട്ടിക്കുവാനിതാ, ദേവി, നോക്കു,
തട്ടിപ്പറിക്കുന്നു ഭാവി.
ഏഴയാം ഞാനതിനേവം, ചെന്നു
കീഴടങ്ങാനാണു ഭാവം.
ഇത്തുച്ഛജീവിതസ്മരം മായാ-
നത്രമേലില്ലിനി നേരം.

വിസ്തുതഭാഗ്യത്തണലിൽ എന്നെ
 വിസ്മരിച്ചേക്കു നീ മേലിൽ.
 എന്മുകഗീതവും ഞാനും,പോട്ടെ!
 നന്നായ് വരട്ടെ ജഗത്തേ!
 എന്നെ നിനക്കിനി വേണ്ടോ, മേലി
 ലെന്നെ നീയോർമ്മിച്ചിടേണ്ട,
 കൃത്യാന്തരങ്ങൾക്കിടയിൽ, ഞാനാം
 കൊച്ചുനീർപ്പോളതൻ കാര്യം,
 അല്ലെങ്കിൽത്തന്നെയോന്നോർക്കാൻ,നിന-
 ക്കില്ലല്ലോ തെല്ലും സമയം.
 ഞാനൊരധഃകൃതനല്ലേ?-മമ
 സ്ഥാനവും നിസ്സാരമല്ലേ?
 ലോകമേ, യാത്രചൊല്ലുന്നേ,നെന്റേ
 മുകസംഗീതവും ഞാനും!
 (മദനന്റേ മൂന്നും നിശ്ശേഷം രക്തശൂന്യമായിരിക്കുന്നു.
 അന്യസ്ഥതയോടെ അവൻ ആ മരച്ചവട്ടിൽ
 പൊങ്ങിനിന്ന ഒരുവേരിന്മേൽ, തലയ്ക്കു കൈയുംകൊടുത്തു
 ചിന്താമഗ്നനായി കുറച്ചുനേരം ചാരിയിരിക്കുന്നു. അല്പം
 കഴിഞ്ഞ് ഒരു ദീർഘനിശ്വാസത്തോടെ
 നിവർന്നിരിക്കുന്നു.)

• മദനൻ

(വ്യാകുലസ്വരത്തിൽ)
 കാടിനകത്തിപ്പോളെങ്ങുനിന്നീ-
 യോടക്കുഴൽവിളിയുദ്ഭവിപ്പൂ?
 ഇത്രനാൾ കേട്ടുപോലല്ലയല്ലോ
 പുത്തനായുള്ളൊരിപ്രേമഗാനം.
 ശങ്കിച്ചിരിക്കാതെവിടെനിന്നി-

സ്നേഹമിന്നിതിൽ വന്നുചെർന്നു?
 സ്നേഹമായിക്കൊണ്ടു ഞാനിതിങ്കൽ-
 ദൃഢാനുരാഗത്തിൻ ഗദ്ഗദങ്ങൾ
 എന്തിനുവേണ്ടിയുദിച്ചതാണി-
 ചിന്തിച്ചിരിക്കാഞ്ഞ മാറ്റമാവോ!
 ദിവ്യസംഗീതമേ, സുന്ദരമേ,
 നിർവൃതിയാണു നീ വിസ്തൃതമേ!
 പ്രേമവിശാലമേ, നിന്നിൽമുങ്ങി-
 കോള്മയിർക്കൊള്ളട്ടെ ലോകമെന്നും!
 നിന്മണിവേണവിൽനിന്നുതിരും
 നിർമ്മലരാഗസംഗീതസാരം
 ആശ്വസിപ്പിക്കട്ടെ മന്നിലെന്നു-
 മാത്മക്ഷതത്തിന്റെ വേദനയെ!
 നീ മറഞ്ഞാലും തിരയടിക്കും,
 നീലക്കുയിലേ നിൻ ഗാനമെന്നും.
 ഇങ്ങിതാ,മന്ദം വരികയാണു-
 സ്സംഗീതസാമ്രാജ്യസാർവ്വഭൗമൻ.
 ആ മൂന്നുമയ്യോ! വിളർത്തു കാൺമു-
 കോമളമേ, നിനക്കെന്തുപറ്റി?
 മേൽക്കുമേൽ നിന്നുള്ളിലിന്നൊരേതോ
 തീക്കടലോളമടിക്കയല്ലേ?
 നിർമ്മലമാനസാ, നീ ചരിക്കും
 സുന്ദരമേതു വിഷാദ മേഘം?
 ഇസ്സനേകം കണ്ടു മാഴ്കയെന്നേ
 നിസ്സാരജീവി ഞാനെന്തുചെയ്യാൻ?

(രമണൻ പ്രവേശിക്കുന്നു. വിളർത്തു ക്ഷീണിച്ച്, വ്യസന
 ച്ചെയ്യുന്നു)

പരന്ന മുഖം. മദനനെ കണ്ടമാത്രയിൽ മുഖഭാവം മാറ്റുവാൻ കഴിയുന്നിടത്തോളം ശ്രമിക്കുന്നു. ഒരു നേരിയ പുഞ്ചിരി)

• മദനൻ

(അതേ പുഞ്ചിരിയോടുകൂടി) നട്ടുച്ചനേരത്തെരിവെയില-ത്തൊറ്റയ്ക്കിതുവരെ യെങ്ങുപോയി?

• രമണൻ

വെള്ളാരം കുന്നിന്റെ താഴ്വരയിൽ വെള്ളിലക്കാട്ടിൽ കിടന്നുറങ്ങി.

• മദനൻ

അക്കൊച്ചുതേന്മാവിൻ മുട്ടിൽനിന്നി-ശ്ശർക്കരമാമ്പഴം വീണുകിട്ടി; ഞാനിതും സൂക്ഷിച്ചുവെച്ചു നിന്നെ-ദ്വാനിച്ചിരിക്കുകയായിരുന്നു!

• രമണൻ

നേരാണു കേട്ടോ പതിവിലുമി-ന്നേറെനേരം ഞാനുറങ്ങിപ്പോയി!

• മദനൻ

ഒട്ടനാളായി നീ കാട്ടിൽ വന്നാ-
ലോറ്റതിരിഞ്ഞു നടപ്പതെന്തേ?

• രമണൻ

നാനാവിചിന്തകൾകൊണ്ടു പൊള്ളും
പ്രാണന്റെ നീണ്ട തൈരക്കമെല്ലാം
ഏകാന്തതയിലിരിഞ്ഞുചേർന്നാൽ
ലോകമറിയാതിരിക്കുമല്ലോ!

• മദനൻ

കഷ്ടം സഹോദര, നിൻഹൃദന്തം
ച്ചട്ടുനീറ്റുന്നതേതഗ്നികണ്ഡം?
തെല്ലുനാൾകൊണ്ടിരിക്കാഴുത്ത ഗാത്രം
എല്ലും തൊലിയുമായ്തീർന്നുവല്ലോ!
ആകസ്മികമായ് നിനക്കു നേരി-
ട്ടാകലമെന്തെ, നന്നെന്നോടോതണേ നീ.

• രമണൻ

അയ്യോ! മദന, മൽച്ചുറ്റുപാടും
തീയാണു, തീയാണുടുത്തുകൂടാ!
പൊള്ളുന്നു ജീവനെനിക്കു; ഞാനീ-
യല്ലലിൽ നീരിദൃഹിച്ചു പോകും!
വിട്ടുമാറാത്തൊരിച്ചിന്തയെന്റെ
പട്ടടകൂട്ടുവാനായിരിക്കും.
നിർണ്ണയമിന്നീ നിരാശയയ്യോ!
നിർമ്മിക്കയാണെൻ ശവകുടീരം!

ഞാനുള്ളിൽ വെറുങ്ങലിച്ചെൻ-
ഗാനവും നിർത്തിക്കിടന്നിടട്ടെ!
പഴിലിളേജ്യുഷുനെയോർത്തുമേലിൽ
കേഴുതൽപ്പവും, സോദരാ, നീ.

• മദനൻ

എന്തയ്യോ! നീയിക്കമിപ്പതെന്നോ-
ടെന്തൊരുവാക്കുകളാണിതെല്ലാം?
ഇത്തരംതീപ്പൊരിച്ചിന്തയെല്ലാ-
മ്മിക്ഷണം ദൂരെ തൃജിക്കണം നീ.
നിന്നുനും കാണുമ്പോളെന്റെ ജീവൻ
വിങ്ങിക്കരയുന്നു വേദനയാൽ.
താവകജീവിതമിത്രപെട്ടെ-
ന്നീവിധം മുടിയിരുണ്ടതെന്നേ?

• രമണൻ

അയ്യോ! മദന, നീയെന്തറിഞ്ഞു?
വയച്ചുനിക്കിന്നാക്കഥ പറയാൻ.
അത്രമേലുൾക്കടചിന്തകളാൽ
ക്ഷുബ്ധമാണിപ്പൊഴൊന്നന്തരംഗം.
ഇക്കാണ്ണം കോടകാരെന്നു മാറാൻ?
ഇക്കാണ്ണം കൂരിരുട്ടെന്നു മായാൻ?
എന്നുനിലെല്ലാം നിരാശമാത്രം
കണ്ണീരിൽമുക്കും നിരാശമാത്രം!
മാമക ജീവിതഭാഗ്യതാര-
മായാമയുന്നങ്ങളസ്തമിച്ചു.
ഇല്ലിനി, വീണ്ടും വരില്ലുത്താ

വെള്ളിക്കുതിരുകളൊന്നുപോലും!
 പണ്ടൊക്കെ ഞാനാ പ്രണയതീർത്ഥം
 കണ്ടിട്ടും കാണാത്തമട്ടൊഴിഞ്ഞു.
 ഇന്നിതാ, ഞാനതിൽ ഞാനറിയാ-
 തെന്നേക്കുമായിട്ടിങ്ങുപോയി!
 പ്രാണരക്ഷാർത്ഥം തുടിച്ചു നീന്താൻ
 ഞാനിക്കയത്തിൽ ശ്രമിക്കുവോളം,
 അത്രമേൽ കൈകാൽ കുഴഞ്ഞ,ഭയം
 കിട്ടാതെ,മേന്മേൽത്തളർന്നുവു!
 എന്നെയിതിൽനിന്നൊടുത്തുകേറ്റാൻ
 സമ്മതം മുളകയില്ലുപോലും.
 സന്തതമെന്നെച്ചിതാഴ്ത്തും
 സമ്പൽപ്രഭാവത്തിൻ നിർദ്ദയത്വം.
 വേണ്ട, ഞാനാശിഷ്ഠിതൊന്നും;-
 മാണ്ടുപോകട്ടെ ഞാനിക്കയത്തിൽ!
 ജീവിതമിപ്രേമവല്ലരിയെ-
 പൂവണിയിക്കുകയില്ലയെങ്കിൽ
 മൃത്യുവിലെങ്കിലും ഞാനതിന്റെ
 പൂഷ്പങ്ങൾകൊണ്ടൊരു മാലകെട്ടും!

• മദനൻ

നിസ്സാരമായൊരു പെണ്ണുമൂലം
 നിത്യനിരാശയിൽ നിന്റെ കാലം
 ഈവിധം പാഴാക്കുകെന്നതാണോ
 ജീവിതധർമ്മം?-ഒന്നോർത്തുനോക്കൂ.
 (രമണന്റെ മൂന്നും ചാരംപോലെ വിളറിപ്പോകുന്നു.
 പെട്ടെന്നു വീണ്ടും അരുണവർണ്ണമായിത്തീരുന്നു.)

• രമണൻ

യുക്തി വാദത്തിന്റെ സീമകൾക്കും
ശുഷ്ക സമുദായനീതികൾക്കും
അപ്പുറം നിൽക്കുന്നതാണലകിൽ,
നിഷ്ഫലമെങ്കിലും,മെന്റെ രാഗം!
(അത്യന്തം വ്യസനസ്വരത്തിൽ)
നീയെന്നെയെന്തും പറഞ്ഞുകൊള്ളൂ!
നീതികൊണ്ടെന്നെയറിഞ്ഞുകൊള്ളൂ!
എങ്കിലും...മക്കൊച്ചു..ബാ....ലി....ക....യെ
.....

(ഗദ്ഗദത്താൽ തുടരാൻ സാധിക്കുന്നില്ല. കണ്ണിൽ ജലം
നിറയുന്നു.)

• മദനൻ

(വിളറിയ മുഖത്തോടുകൂടി)
മാപ്പുചോദിച്ചു ഞാൻ;-ഈയുതിരും
ബാഷ്പമെനിക്കു സഹിച്ചുകൂടാ!
മേലിലൊരിക്കലുമില്ല, ഞാനാ-
ബ്ബാലയെച്ചെറും പഴിക്കയില്ല.

• രമണൻ

അല്ലിലവളെന്റെ സാന്ത്വനത്തിൻ
വെള്ളിനക്ഷത്രമാണോർക്കണം നീ.

• മദനൻ

അത്താരകത്തെക്കുറിച്ച് പാടാൻ
പൊട്ടിത്തകർന്ന മുരളിയാണോ?

• **രമണൻ**

ആ വെള്ളിനക്ഷത്രമിന്നിനിമേലേൻ
ജീവിതത്തിനോടടുക്കുകില്ല.
കഷ്ടം ! കൊതിയുണ്ടു പാടുവാണെൻ
ചിത്തമുരളി തകർന്നുപോയി!

ഇക്കണ്ണനീരും നിരാശയുമാ-
യോറ്റയ്ക്കുഞാനീ വനാന്തരത്തിൽ,
ഹാ! മരണത്തിൻ സമാഗമം കാ-
ത്തിമട്ടിരുന്നു കരഞ്ഞുകൊള്ളാം!
വിത്തപ്രതാപാനഭ്രതിയിങ്കൽ
വിസ്മരിച്ചേക്കട്ടെ ലോകമെന്നെ!
ഞാനുമെൻഗാനവും മണ്ണടിഞ്ഞാൽ
മാനവലോകത്തിനെന്തുചേതം?

(പോകുന്നു)

(ഗായകസംഘം പ്രവേശിക്കുന്നു)

• **ഒന്നാമത്തെഗായകൻ**

എനിയൊരിക്കലും ഇനിയൊരിക്കലും
പ്രണയദീപമേ തെളിയുകയില്ല നീ.
കഴിഞ്ഞു നിന്നുടെ കരൾ കവർന്നൊരാ-
ക്കവന സാന്ദ്രമാം കനകകാന്തികൾ!
തകർന്നടിയുന്നു തവപീഠത്തിങ്കൽ

തരളമാമൊരു തരുണമാനസം!
 ഹതനിരാശതന്നിടിവെട്ടിൽ സ്വയം
 ചിതറിപ്പോയൊരു ചകിതമാനസം
 കപടലോകമേ, പഴിച്ചിടായ്ക്കൂ നീ
 കറയെഴാത്തൊരാക്കുരുന്ദു ജീവനെ!-
 അഴൽക്കൊടുങ്കാറ്റിൽ ചെറുചിറകുകൾ
 കഴഞ്ഞു വീണൊരാക്കുരുവികുഞ്ഞിനെ!-
 അനുപമാദർശദൃതിയിലിത്രനാ-
 ഉലിഞ്ഞിരുന്നൊരാലസൽക്കിനാവിനെ!-
 മലിനലോകത്തിൻ തിമിരത്തിൽ ദൃതി
 മയങ്ങി മങ്ങുമാ മണിവിളക്കിനെ!-

• രണ്ടാമത്തെ ഗായകൻ

കപടതകൾ തിങ്ങിയ ദൃഷ്ടലോകം
 കരൾ കരളുമാറൊരദൃഷ്ടശോകം;
 ഭൂവനമിതിലെങ്ങും നികൃഷ്ടഭോഗം;
 അവനണിവതെന്നാൽ വിശിഷ്ടരാഗം!
 വിഫലതയിലാ സ്വപ്നം തേഞ്ഞുമായാം;
 വിധിവിഹിതമെന്താണെന്നാർക്കറിയാം?
 പൊരിവെയിലിൽപ്പെട്ടെന്നരിഞ്ഞു വാടി
 സുരസുഭഗപ്രേമത്തിൻ പുഷ്പവാടി!

• മൂന്നാമത്തെ ഗായകൻ

ഏകന്തകാമുക, നിൻറെമനോരഥം
 ലോകാപവാദത്തിൻ കേന്ദ്രമായി!
 നിസ്തുല, നിന്നെ നീയായിട്ടു കാണുവാ-
 നത്രയ്യയർന്നിട്ടില്ലന്യരാരം!

രാഗകമുർത്തിയാം നീയുമീ നിഷ്കൃപ-
ലോകവും ചേരുകയില്ലതമ്മിൽ.
നേരിന്റെ നേരിയ വെള്ളിവെളിച്ചത്തിൽ
നീയിന്നൊരു ദേവനായിരിക്കാം;
എന്നാലതൊന്നുമറിയുകയില്ലാതെ-
മിന്നതുകൊണ്ടു നീ പിന്മടങ്ങു!
നിത്യനിരാശയിൽ നിന്നഭിലാഷങ്ങൾ
പൊത്തിപ്പിടിച്ചു കിടന്നുറങ്ങു!
വറ്റാത്തൊരീയശ്രുഗംഗയിൽപ്പെട്ടു നീ
ചുറ്റിക്കറങ്ങിയിട്ടെന്തുകാര്യം?
നശ്വരമാണിങ്ങു കാണുന്നതൊക്കെയും;
വിഭ്രമിക്കാതെ നീ യാശ്വസിക്കു.

- രംഗം ഒന്ന്
- രംഗം രണ്ട്
- രംഗം മൂന്ന്
- രംഗം നാല്

മൂന്നാം ഭാഗം

രംഗം ഒന്ന്

(വനം. രമണനും മദനനും പാറപ്പുറത്തിരിക്കുന്നു. സമയം മദ്ധ്യാഹ്നം.

രമണന്റെ മുഖം നിശ്ശേഷം വിളറി വിഷാദകലുഷിതമായി കാണപ്പെടുന്നു.)

• രമണൻ

മദന, ഞാനെന്തു പറയട്ടെ! മമ
ഏദയം നീറുന്നു, പുകയുന്നു!
സഹിയാനാകാത്ത കദനഭാരവും
സഹതാപമറ്റ ജനതയും-
ഇവിടെയെന്തിനീ വിഫലജീവിത-
മിനിയും പേറി ഞാനലയണം?

• മദനൻ

(രമണന്റെ പുറത്തു തലോടിക്കൊണ്ട്)
കരയുന്നോ, കഷ്ടം! രമണ, നീയൊരു
കരയറ്റവെറും ശിശുപോലെ?
വിവരമുള്ള നീ വെറുതെ യീവിധം
വിലപിച്ചിടുവതുചിതമോ?
സുഖവും ദുഃഖവുമിടകലർന്നൊരീ
മഹിയിൽ നാം വെറും നിഴലുകൾ!
അനുസരിക്കണമിവിടെ നാം വിധി-
യരുളമാജ്ഞകളവിലവും

അനുഭവിക്കണം വരുവതൊക്കെയും-
മശരണന്മാർ നാമിവിടത്തിൽ.
അതിനു കീഴ്പെടാൻ കടമപ്പെട്ടോർ നാ-
മഴലാതാശ്വസിച്ചമരണം.
വരുവതൊക്കെയും ശുഭമാണെന്നോർത്തു
മരുവുകെന്നോമൽ സഹജ;നീ.
ഒരുദിവസമീയിരുളെല്ലാം നീങ്ങും;
വരുമുദയത്തിൻ നിഴലാട്ടും;
അതുവരുവോളം വഴിപോലാശ്വസി-
ച്ചയി സഹജ, നീ യമരണേ!

• രമണൻ

ഇരുളെല്ലാം നീങ്ങും. ഇരുളെല്ലാം നീങ്ങും
വരുമുദയമെന്മരണത്തിൽ!
ശവകുടീരത്തിൻ ഹൃദയത്തിലാണെൻ-
ഭുവനശാന്തിതൻ കിരണങ്ങൾ,
അതുവരെയുമിശ്ശിമിലമാനസ-
മെരിപൊരിക്കൊള്ളമെരിതീയിൽ!

• മദനൻ

അശുഭചിന്തകളിവകളെയൊന്നോ-
ടകലവിട്ടു നീ പിരിയണേ!
ശുഭസമാപ്തിതൻ ദൃഢവിശ്വാസത്തി-
ലഭയം തേടി നീ കനിയണേ!
അരുതെന്നിക്കു, നിൻഹൃദയമീവിധ-
മെരിയും കാഴ്ച കണ്ടമരുവാൻ!

• രമണൻ

മറവിൽ വെച്ചിട്ടില്ലൊരു രഹസ്യവും,
 മദന, ഞാൻ നിന്നോടീതുവരെ,
 അവനിയിൽ മമ പ്രണയനാടക-
 മവസാനിക്കുവാൻ സമയമായ്!
 അവളുതിന്നന്ത്യയവനികയിടാ-
 നവസരം നോക്കി മരുവുന്നു.
 അവളെക്കാണുവാൻ തരമായിടാത്ത
 കവനശൂന്യമാം ദിവസങ്ങൾ
 കഴിയുന്നുണ്ടോരോന്നൊരുവിധ,മോരോ
 കരിതേച്ച രാവു പകലുമായ്!
 അവസാനമൊരു നിണമണിയലി-
 ലവസാനിക്കുമീയഭിനയം!
 പതിവായെന്നോടുകൂഴൽവിളി കേട്ടാൽ
 പടിവാതിൽക്കലേക്കതിവേഗം
 കരൾമിടിച്ചോടിയണയാറുള്ളൊര-
 ഷരമനിർവ്വാണകവിതയെ
 കണികാണാൻപോലും തരമാകാതെത്ര
 ദിനരാത്രങ്ങളായ്കഴിയുന്നു!
 അവളെക്കാണാൻ ഞാനതുവഴി പോക-
 മനുദിനം പലേ തവണയും;
 കിളിവാതിലിന്റെ മറവിലും, പക്ഷേ,
 കിളരില്ലാ,മൂന്നവിധുബിംബം.
 വൃതിയാനമിതു പമദുസ്സഹ;-
 മിതിനു ഞാനെന്തു പിഴചെയ്തോ!
 അവളെക്കാണാതൊരരവിനാഴിക-
 യരുതെനിക്കിനിക്കഴിയുവാൻ!
 ഇനിയും ഞാനുമീ വിരഹവും തമ്മി-

ലിതുവിധം കൂടിക്കഴിയുകിൽ,
 അവശേഷിക്കുകില്ലിനിയധികനാ-
 ഉവശജീവിതമിതു നൂനം!
 മമ സൗഭാഗ്യത്തിൻ രജതതാരകം
 മറവായ്-എൻ ചുറ്റുമിരുളായി!
 ഇതിലെൻ പട്ടടയുയരും;ജീവിത-
 മിവിടെ ജീർണ്ണിച്ചു വിലയിക്കും!
 കഥയിമ്മട്ടായാലിവനെയോർത്തന്നു
 കരയരുതെൻ പൊന്നനുജാ, നീ.

• മദനൻ

ഒരു ലേശമെന്നിൽക്കനിവുണ്ടെന്നാകിൽ-
 ഷറയരുതേവം,രമണ,നീ.
 വിലയേറും നിന്റെമഹിതജീവിത-
 വിജനവാടിയിലൊരുകാലം
 അണയുമാനന്ദഭരിതശാന്തിത-
 ന്നനുപമോജ്ജ്വലമധുമാസം;
 വിരവിലനോമൽപ്പരിമളം വീശി
 വികസിക്കും ചിന്താമലരുകൾ!
 അതുനോക്കിക്കരൾ കളിരുമ്പോളന്നീ-
 യനുജനമൊരു ചിരിരൂകും-
 അതുവരേക്കുമെൻ ഹൃദയവും നിത്യ-
 മമിതവേദനം വിലപിക്കും!

രംഗം രണ്ട്

(ചന്ദ്രികയുടെ വിവാഹദിവസം. പ്രഭാതം. വനത്തിന്റെ ഒരു ഭാഗം.

മദനൻ വ്യസനപരവശനായി ഒറ്റയ്ക്ക് ഒരു പാറപ്പുറത്ത് ഇരിക്കുന്നു.)

• മദനൻ

ദുർദ്ദിവസമേ, വന്നുചേർന്നിതൊ-
രഗ്നികുണ്ഡവുമായി നീ!
ഹോമിക്കുമിതിലിട്ടു നീയിന്നൊ-
രോമൽപ്പുമൃതമാനസം
ജീവിതത്തിന്റെ ഭൗതികോന്മദം
താവിട്ടും തവ താഡനം
വേദനിപ്പിക്കുമിന്നൊരു നേർത്ത
വേണനാദത്തിൻ മാർദ്ദവം!
ഹന്ത, നീ ചുട്ടെരിയുമിന്നൊരു
പൊക്കിനാവിന്റെ നന്ദനം!
എന്തിനല്ലെങ്കിലീവിധമിത്ര
വെമ്പിയിങ്ങോട്ടു പോന്നു നീ?

ഉല്ലസൽശ്രീവസന്തത്തെപ്പച്ച-
മുല്ലക്കാടെന്നമാതിരി,
ആർത്തജിജ്ഞാസംപണ്ടുപണ്ടൊക്കെ-
ക്കാത്തിരുന്ന,ഹാ,നിന്നൊത്താൻ!
കഷ്ടമിന്നു നിന്നാഗമമൊരു
വജ്രപാതകമായ്തീർന്നുമേ!
ഇന്നു നീ തീർക്കും ചന്ദ്രികയുടെ

മഞ്ജുകല്യാണമണ്ഡപം
എത്രയോ പൊൻകിനാക്കൾതൻ ശവ-
പ്പെട്ടിയാണെന്നറിയുമോ?....

കണ്ടുമുട്ടിയുലകിലെന്തിനോ
രണ്ടുജീവിതവീചികൾ!
ഇന്നവരണ്ടും രണ്ടുമാർഗ്ഗമായ്-
ത്തമ്മിൽവേർപിരിയുന്നിതാ;
ഒന്നനന്തനിരാശയിങ്കലേ-
ക്കൊന്നു സൗഖ്യയത്തിലേക്കുമായ്!
എന്തിനോ കണ്ടുമുട്ടി തങ്ങളിൽ
രണ്ടു കൊച്ചു മരാളങ്ങൾ
കണ്ണുനീരിലലതല്ലിടുനൊരാ
കർമ്മബന്ധവാരാശിയിൽ!
പുൽകി തെല്ലിട തമ്മിലെന്തിനോ
പൂവിട്ടരണ്ടു വല്ലികൾ,
പിന്നെക്കാണുവാൻപോലുമായിടാ-
തെന്നെന്നേക്കുമായ് വേർപെടാൻ!
ആരറിവു, വിധിവിലാസങ്ങ-
ളാത്മ ബന്ധത്തിൻ മായകൾ

ചന്ദ്രികേ, കഷ്ടമാക്കിനാവിനെ-
യെന്തിനേവം ചതിച്ചു നീ?
സുന്ദരമായൊരാ മുരളിക-
യെന്തിനേവം തകർത്തു നീ?
കഷ്ടമിന്നു നിൻ ലക്ഷ്യമെന്തൊ,ത
ശുഷ്കമാകമാസ്യാദനം!
നെഞ്ചിടിപ്പിൽത്തളർന്നു, തോരാത്ത
കണ്ണുനീരിൽക്കുളിച്ചിതാ,

നിൽക്കയാണു നിൻ പിന്നിലായൊരു
 നിഷ്കളങ്കനിരാശത!
 കാഴ്ചവെച്ചു സമസ്തവും നിന്റെ
 കാൽത്തളിരിലിജ്ജീവിതം-
 ലോകഭാവനയോമനിക്കുമൊ-
 രാകുലാർദ്രസംഗീതകം-
 മന്നൊരിക്കലും വിസ്മരിക്കാത്ത
 മഞ്ജുനീഹാരഹാരകം-
 നീയതയ്യോ! ചവിട്ടിനീക്കയോ
 നീരസംനടിച്ചീവിധം?
 ഓർക്കുവതില്ല നീയശേഷമി-
 ത്തീക്കനലെരിപ്പാതകം!-
 കാമത്തിൻ സർപ്പക്കാവിൽ നിൻ കണ്ണു
 കാണാതിന്നലയുന്നു നീ
 ഗദ്ഗദം ചൊരിയുന്നു. നിൻ പിന്നിൽ-
 ചുട്ടുനീറുമൊരാദർശം;
 എത്രകാലം തപസ്സുചെയ്തിലും
 കിട്ടാത്തൊരു നൈർമ്മല്യം-
 എന്തൊടു,വിൽ തൈരിക്കുകയെന്നോ
 നൊത്തു കേഴുമതിനെ നീ!

പ്രേമം പൃത്ത മരതകത്തോപ്പിൽ
 ഹേമന്തം റുത്തമാടുമ്പോൾ,
 ചന്ദ്രിക ചിത്തകുഞ്ജത്തിൽക്കളിർ-
 ചന്ദനച്ചാറു പുശുമ്പോൾ,
 മുങ്ങിടാറുണ്ടിക്കാനനമൊരു
 സംഗീതത്തിൻ യമുനയിൽ!
 ശോകമഗ്നമാണെങ്കിലെന്ത,തിൻ
 രാഗമാധുരി കേവലം

സ്കബ്ധമാക്കി ചരാചരങ്ങളെ
ലബ്ധസായുജ്യമുർച്ഛയിൽ!

നാനായത്തുക നോക്കിമാത്രമാ
വേണഗാപാലബാലനെ
തൽപ്രണയവൃന്ദാവനത്തിൽനി-
ന്നാട്ടിയോടിച്ച ലോകമേ,
നിഷ്കൃപത്വം പതിയിരിക്കുന്ന
ശുഷ്കവിത്തപ്രതാപമേ,
പൊന്നുരുകിച്ഛമച്ഛതല്ലല്ലോ
നിന്നുടലപ്പരാപരൻ.

മണ്ണുതാനതും-നിർണ്ണയം വെറും-
മണ്ണുല്ത്താനതടിഞ്ഞുപോം!
നിന്റെ ധർമ്മവും നീതിബോധവും
കണ്ടറിവോനാണു ഞാൻ.

ഭാഗ്യവാതമടിച്ചു പൊങ്ങിയ
നേർത്തു ജീർണ്ണിച്ച പഞ്ഞിയും
തെല്ലയരുമ്പോൾ ഭാവിക്കാ,മൊരു
ഘല്ലുതാരകം മാതിരി;

വന്നടിഞ്ഞിടും പിന്നെയും കാറ്റു
നിന്നിടുമ്പൊളുഴിയിൽ;
ഉച്ചത്തിലൽപ്പമെത്തിയാൽ,പിന്നെ-
ത്തുച്ഛതയായി ചുറ്റിലും!

നീയുംകൊള്ളാം, നിൻ നീതിയും കൊള്ളാം
നീചവിത്തപ്രതാപമേ!

മഞ്ജുമഞ്ഞുനീർത്തുള്ളിപോൽ, മിന്നി
മങ്ങിടുന്നൊരിജ്ജീവിതം-
മാരിവില്ലുപോൽ, മാഞ്ഞുമാഞ്ഞുപോം
മായികമാമിജ്ജീവിതം-

അർത്ഥദൂർഗ്ഗഹമാമൊരു വെറും-
സ്വപ്നമാത്രമിജ്ജീവിതം-
സ്വന്തമെന്നോർത്തഹങ്കരിപ്പു നീ,
ഹന്ത! നിർലജ്ജലോകമേ!
വിത്തധാടികൾക്കൊണ്ടതിലോരോ
പൊൽപ്പതാക പറത്തുവാൻ-
ക്ഷുദ്രശക്തികൾക്കൊണ്ടതിലൊരു
ഭദ്രദീപം കൊളുത്തുവാൻ-
സ്വാർത്ഥതയാലതിൻ വിലാസങ്ങൾ
പേർത്തുമുജ്ജ്വലിപ്പിക്കുവാൻ-
ബദ്ധമോദമൊരുവെട്ടുന്നു നീ,
ബുദ്ധിയില്ലാത്ത ലോകമേ!
മേൽക്കുമേൽ നിന്റെ ഗാഷ്ടികളൊക്കെ
നോക്കിനിൽക്കും മരണമോ,
കേവലം പരിഹാസഭാവത്തിൽ-
ത്തൂവുകയാണു പുഞ്ചിരി!
ഒന്നതെങ്ങാൻ വിരലമർത്തിയാ-
ലന്നിമേഷം തകർന്നു നീ!
നിന്നയുതകനകഭണ്ഡാര-
മൊന്നൊഴിയാതെ നൽകിയാലും
പാദമൊന്നതിളക്കുകില്ല,തിൻ-
പാതയിൽനിന്നൊരിക്കലും!
കഷ്ടമെന്തിനു പിന്നെ നിന്റെയീ
വിത്തധാടിയും ഗർവ്വവും?

കേവലമജപാലനെങ്കിലും
ഹാ! ക്ഷബേരനല്ലെങ്കിലും
ഉണ്ടവനൊരു ചെമ്പനീരലർ-
ച്ചെണ്ടുപോലുള്ള മാനസം!

സ്വർഗ്ഗസംഗീത സാന്ദ്രമാമൊരു
 സ്വപ്ന സാന്ദ്രാജ്യവേദിയിൽ
 അശ്വമേധം കഴിച്ചുവാഴുന്ന
 ചക്രവർത്തിയാണിന്നവൻ!
 കല്പകാലംവരെജ്ജ്വലിപ്പൊരു
 ഭദ്രദീപികയാണവൻ!
 ഇന്നവനെയവഗണിപ്പൂ നീ,
 കണ്ണുകാണാത്ത ലോകമേ!
 ഒക്കെയും ഞാൻ സഹിക്കാം-പക്ഷേയാ-
 ഗ്ഗദ്ഗദ്മപ്രരോദനം
 രക്തശൂന്യമായ്ശ്ലോചനീയമാ-
 യൊട്ടിയോരക്കവിശ്ത്തടം,
 കത്തുമക്കരളിങ്കൽനിന്നുള്ളൊ-
 രഗ്നിപർവ്വതസ്സന്ദനം-
 ഹാ!സഹിക്കാനരുതതുമാത്രം
 ലേശവുമെനിക്കെന്നമേ!

കഷ്ടമെങ്ങനെ സാന്ത്വനിപ്പിക്കു-
 മപ്രണയവിവശനെ?
 ആനന്ദിപ്പിപ്പതെങ്ങനെ മേലി-
 ലാ നിഹതനിരാശനെ?
 കണ്ണുനീരോടെതിർത്തുനിൽക്കുവാൻ
 കർമ്മധീരനമല്ലവൻ!
 എങ്ങനെ പിന്നെയൊശ്വസിപ്പിപ്പ-
 തിന്നു ഞാനെൻ സുഹൃത്തിനെ?
 ഇന്നു രാത്രിയിൽ സംഭവിക്കുന്നു
 ചന്ദ്രികതൻ പരിണയം.
 ഇപ്പൊഴുതുമറിഞ്ഞിട്ടില്ലവ-
 നക്കഥയൊന്നുമേതുമേ

ചെറുനാളായ് പരസ്വരം കാണാൻ
പറ്റിടായ്യാൽപ്പോലുമേ
ഇത്രമാത്രമെരിഞ്ഞു നീറുമാ
മുശ്യാരാഗാർദ്രമാനസം
ഇക്കഥയെങ്ങാനിന്നറിയുകിൽ-
ക്കഷ്ടമെന്തു ചെയ്യേണ്ടു ഞാൻ?

എന്തിനിശ്ശോകനാടകത്തിങ്ക-
ലെന്നെയും സാക്ഷിയാക്കി നീ?
ഹന്ത! മന്മനം പൊള്ളുവാനിദ-
മെന്തിനെൻ പ്രാണനായി നീ?
കഷ്ടമായി, സഹോദര, നമ്മ-
ളൊത്തുചേർന്നിത്രകാലവും
ഒറ്റജീവനായ് വാണതി,ങ്ങനെ
ചുട്ടുനീറുവാനാണെങ്കിൽ!
(ദൂരത്തേക്കു നോക്കി ഭയവ്യാകുലതകളോടെ)

എന്തിതോ,ടി വരുന്നതാരിങ്ങോ-
ട്ടെ,ന്തിതെന്തെൻ രമണനോ?
എന്തുമാറ്റം!-ഭയങ്കരം!-നിന-
ക്കെന്തുപറ്റി സഹോദര?
നിന്നെക്കാൺകേ നടുങ്ങിപ്പോകുന്നി-
തിന്നു ഞാനി,തെന്തദ്ഭൂതം?
എന്തിനുളോരൊരുക്കമാണിതു
ഹന്ത, കാണാനരുതു മേ!
നീയൊരേതോ പിശാചിനെപ്പോലെ
പായുന്നതെന്തിനാണിങ്ങനെ?
നീയുമിന്നാ നിശിതവാർത്തതൻ
തീയിൽപ്പൊള്ളിയിരിക്കണം!

നിന്ദുഖം തെളിച്ചോതുന്നുണ്ടതു
ഹന്ത!ദൈവമേ, സാധുവാമെന്നെ-
യെന്തിനേവം വലപ്പു നീ?
മത്സ്യഘൃതേ,രമണ, നീ ശാന്ത-
സുസ്തിതാസ്യനായ് മാറണോ!
ശക്തനല്ല ഞാൻ നിന്റെയീ മൂന്ന-
ത്തൂറ്റുനോക്കുവാൻ ലേശവും!
ഞാനിത, വിറകൊൾകയാണയ്യോ!
മാനസം പതറുന്നുമേ!
എന്തുചെയ്യും ഞാനെ,ന്തുചൊല്ലും ഞാ-
നെ,ന്തിതെന്തിനുള്ളാരംഭം?
ചിന്തനാതീതദാരുണമാമി-
തെന്തി,തെന്തൊരുനാടകം?
മഗളമാ യവനിക വീണീ
രംഗം വേഗം മറയണോ!

രംഗം മൂന്ന്

(വനത്തിന്റെ ഹൃദയം. അർദ്ധരാത്രി. ഇരുട്ടും മങ്ങിയ നിലാവും. ചുറ്റും ആവൽച്ചിറകുകൾ. കിടുകിടുകിടുന്ന എന്തോ ഒരു ഭയങ്കരത. പരുപരുത്ത ഒരു കാറ്റ്. മുളകാടിന്റെ അസുഖപ്രദമായ ഒരുവക കൂഴൽ വിളി. നേരിയ മർമ്മരം. തണുപ്പ്. കാട്ടുരുവിയുടെ കളകളു ശബ്ദം. രമണൻ ഒരു പിശാചിനെപ്പോലെ പ്രവേശിക്കുന്നു. വിക്രമമായ മുഖഭാവം. പാറിപ്പറന്ന തലമുടി. ജ്വലിക്കുന്ന കണ്ണുകൾ. ത്രക്ഷ്മയായ നോട്ടം. ഇടയ്ക്കിടെ പൈശാചികമായ ഒരുവക പൊട്ടിച്ചിരി. വേച്ചുവേച്ചു ഭ്രാന്തനെപ്പോലുള്ള നടപ്പ്. കൈയിൽ പിരിച്ചുതുറന്ന ഒരു മാറ്റു കയർ. വന്നുവന്ന് അരുവിയുടെ വക്കത്ത് ഉള്ളിലേക്കുനീന്തിക്കുന്ന പാറക്കല്ലിന്മേൽ കയറി നിൽക്കുന്നു. അരുവിയിലേക്കു ചാഞ്ഞു കിടക്കുന്ന ഒരു മരത്തിന്റെ കൊമ്പിന്മേൽ പിടിച്ചു ബലം പരീക്ഷിച്ചിട്ട്, 'ഹാ,ഹാ' എന്നു വിക്രമമായി ഒരു പൊട്ടിച്ചിരി.)

• രമണൻ

ഹൃദയരക്തം കുടിച്ചു തടിച്ചിട്ടും
 ഹൃദയശൂന്യപ്രപഞ്ചമേ, ഘോരമേ
 കുടിലസർപ്പമേ കാളകാകോളമേ,
 കൂടലുമാലയണിഞ്ഞ കങ്കാളമേ,
 മതി,മതി,നിന്റെ ഗർജ്ജന-മെന്മനം
 ചിതറിടുന്നു, ദഹിച്ചുവീഴുന്നു ഞാൻ!
 എവിടെ?-എന്താണൊരുക്കുന്നതിന്നു നീ-
 യവിടെ? എന്തെൻ ചുടലക്കിടക്കയോ?
 കഴുകർവന്നു ചിറകടിച്ചാർത്തിടും

കഴുമരങ്ങളോ കാണുന്നുമുന്നിൽ ഞാൻ?
 ഇവിടെയെന്തു തീ,യെന്തു ചൂടോ,ന്നിനി-
 യെവിടെയോടേണ്ടു?-പൊള്ളുന്നു ജീവിതം!
 അരുതൊരായിരം സർപ്പങ്ങളൊന്നുചേർ-
 ന്നഹഹ! കെട്ടുപിണയുന്നു ജീവനിൽ!
 സിരകളൊക്കെയും ഞെക്കിപ്പിഴികയാ-
 ണൊരു ഭയങ്കരഹസ്തമദൃശ്യമായ്.

(ഒന്നു ഞെട്ടി പുറകോട്ടൊഴിഞ്ഞ് ചുറ്റും നോക്കിയിട്ട്)

മണിമുഴക്കം-മരണം വരുന്നൊരാ-
 മണിമുഴക്കം-മുഴങ്ങുന്നു മേൽക്കുമേൽ!
 ഉയിരപൊള്ളിക്കുമെന്തു തീച്ചുളയാ-
 ണയരുവതന്നമാത്രമെൻ ചുറ്റുമായ്!
 മരണമേ, നീശമിപ്പിക്കുകൊന്നുനിൻ-
 മഴ ചൊരിഞ്ഞതിൽ ധൂളികാപാളികൾ
 അരുതരുതെ,നിക്കീവിഷവായുവേ-
 റ്റുനിമിഷമിവിടെക്കഴിയുവാൻ!
 ധരയിതിൽ, കഷ്ട,മെന്തെങ്കളേബരം
 വെറുമൊരുശുഷ്കപാഷാണപഞ്ജരം!
 പരസഹസ്രം കൃമികീടരാശിതൻ-
 വെറുമൊരാഹാരകേദാരശേനാരം!
 വെറുതെയെന്തിനതും ചുമന്നിങ്ങനെ
 പൊരിവെയിലത്തലഞ്ഞു നടപ്പുഞാൻ?
 അതു മണലിലടിയട്ടെ; ശാന്തിതൻ-
 മൃഗലശയ്യയിൽ വിശ്രമിക്കട്ടെ ഞാൻ!
 വിലപെടുമിപ്രപഞ്ചത്തിനില്ലൊരു
 ഫലവുമെന്നെപ്പുലർത്തിയകൊണ്ടിനി!
 മറവിൽ ഞാനടിയട്ടെ!-മജ്ജടം

മണലിലാണ്ടു ലയിക്കട്ടെ നിഷ്ഫലം.

(പാറപ്പുറത്ത് പൊടുന്നനെ ഇരിക്കുന്നു.
ആകാശത്തിലേക്കുറ്റു
നോക്കി ഒരു വികൃതമായ രോദനത്തോടെ ഒന്നു
ചൂളിക്കൊണ്ട്)

മഹിയിൽ മാമക ജീവിതമിത്രനാശം
മധുരമാക്കിയ വെള്ളിനക്ഷത്രമേ,
പിരിയുകയാണു നീയുമനന്തമാ-
മിരുളിലെന്നെ വെടിഞ്ഞിദ,മോമലേ!
ഇവിടെയിത്തമോമണ്ഡലവീഥിയി-
ലവശജീവി ഞാനെന്തു ചെയ്യിടുവാൻ?
അനുപമഭോഗശൃംഗകത്തിങ്കലേ-
യ്ക്കുഴകിലേവം കുതിച്ചുയരുന്നു നീ;
അതുപൊഴുതിതാ, ഞാനോ?-വെറുങ്ങലി-
ച്ചുടിവുനൈരാശ്യപാതാളവീഥിയിൽ!
(കൊടുംകൈകുത്തി ഒരു വശത്തേക്ക് ചരിഞ്ഞ് ശിരസ്സു
താങ്ങിക്കൊണ്ട്)

ശരിയിതുതന്നെ ലോകഗതി;-യതേ,
സ്ഥിരതയില്ലിപ്രപഞ്ചത്തിലൊന്നിനും,
കപടതയ്ക്കേ കഴിഞ്ഞിടു കാഞ്ചന-
ജയപതാകയിവിടെപ്പറത്തുവാൻ!
ഹൃദയശൂന്യതമാത്രമാണേതൊരു
വിജയലബ്ധികമേകാവലംബനം!
ഇവിടെയാദർശമെല്ലാമനാഥമാ,-
ണിവിടെയാത്മാർത്ഥതയ്ക്കില്ലോരർത്ഥവും
(ചാടി എഴുന്നേൽക്കുന്നു)
രജതതാരകേ,നിന്നുനിൽ നിർമ്മല-

ഭജനലോലുപം നിന്നു ഹാ! മന്മനം!
കരുതിയില്ല കിനാവില്പുംകൂടിഞാൻ
കരിപ്പുരട്ടുവാൻ നിൻ ശുദ്ധചര്യയിൽ!
കരഗതമായെന്നിക്കതിനായിര-
മിരുൾപുരണ്ട നിമിഷങ്ങളെങ്കിലും,
ചിലപൊഴുതെന്റെ മാനവമാനസം
നിലയുറയ്ക്കാതഴിഞ്ഞുപോയെങ്കിലും,
അവയിൽനിന്നൊക്കെ മുക്തനായ് നിന്നു ഞാ-
നടിയുറച്ചൊരെന്നാദർശനിഷ്ടയിൽ
നിയതമെൻ ചിത്തസംയമനത്തിനാൽ
സ്വയമിരുമ്പിൻ കവചം ധരിച്ചുഞാൻ
അതിചപലവിചാരശതങ്ങളോ-
ടമിതധീരമെതിർത്തുനിന്നീടിനേൻ!
ഒരുതരത്തിലും സാധിച്ചതില്ലവ-
യ്ക്കൊളിവിലെന്നെയടിമപ്പെടുത്തുവാൻ!
അതുവിധം നീയപങ്കിലയാകുമാ-
റനവരതം പ്രയത്തിച്ചതല്ലയോ,
ഇതുവിധം നീയൊടുവിലെന്നെക്കൊടു
മിരുളിലേക്കുന്തിനീക്കുവാൻ കാരണം?
ക്ഷിതിയിതികൾ മറ്റേവനെപ്പോലെയും
മുതിരുവോനായിരുന്നു ഞാനെങ്കിലോ,
അടിയുമായിരുന്നില്ലേ ദുരന്തമാ-
മവമതിതന്നഗാധഗർത്തത്തിൽ നീ?
അതിനിടയാക്കിടാഞ്ഞതിനുളൊരെൻ-
പ്രതിഫലമോ തരുന്നതെനിക്കു നീ?
ശരി;-യതുമാത്ര ലേശം പരിഭവം
കരുതിടാതിതാ സ്വീകരിക്കുന്നു ഞാൻ!
പരിഗണിച്ചിടേണ്ടെന്ന നീയൽപവും;
പരമതുച്ഛനാം ഞാനൊരധഃകൃതൻ

പരിണതാനന്ദലോലയായ് മേൽക്കുമേൽ
പരിലസിക്ക നീ വെള്ളിനക്ഷത്രമേ!
ഇരുളുമുഗനിരാശയും മന്നിലെൻ
മരണശയ്യ വിരിക്കുന്നു-പോട്ടെ ഞാൻ!

(കറച്ചുനേരം ഒരു പ്രതിമയെപ്പോലെ
അനങ്ങാതെയിരിക്കുന്നു. പെട്ടെന്നു
ചാടിയെഴുന്നേറ്റു കയറിന്റെ ഒരു തുമ്പിൽ ഒരു
കുരുക്കുണ്ടാക്കുന്നു.
അനന്തരം മറ്റേത്തുവ് വൃക്ഷശാഖയിൽ ദൃഢമായി
ബന്ധിക്കുന്നു.
വീണ്ടും അനങ്ങാതെ ഇതികർത്തവ്യതാമൂഢനായി
കുറേനേരം നിൽക്കുന്നു.
ശരീരം കിലുകിലാ വിറയ്ക്കുന്നു. കണ്ണുകളിൽ ജലം നിറഞ്ഞു
ധാരധാര
യായി ഇരുകവിളിലൂടെയും ഒഴുകുന്നു. ചുറ്റുപാടും
പരിഭ്രമത്തോടും ഭയ
ത്തോടുംകൂടി പകച്ചുനോക്കുന്നു. വീണ്ടും പൂർവ്വാധികം
വേദനയോടെ
മാറത്തു രണ്ടുകൈയും ചേർത്ത് ഏങ്ങലിപ്പിച്ചു
കരഞ്ഞുകൊണ്ട്)

പ്രിയകരങ്ങളേ, നീലമലകളേ,
കുയിലുകൾ സദാ കൂകും വനങ്ങളേ,
അമിതസൗരഭധാരയിൽ മുങ്ങിടും
സുമിതസുന്ദരകുഞ്ജാന്തരങ്ങളേ,
കുതുകദങ്ങളേ, കഷ്ടമെമ്മട്ടു ഞാൻ
ക്ഷിതിയിൽ വിട്ടേച്ചു പോകുന്നു നിങ്ങളെ?....

കുളിർതരംഗതരളിതനിർമ്മല-
സലിലപൂരിതസ്രോതസ്വിനികളേ,
ലളിതനീലലസത്തുണകംബള-
മിളിതശീതളച്ഛായാതലങ്ങളേ
അനുപമങ്ങളേ, കഷ്ടമെമ്മട്ടുഞാൻ
തനിയെ വിട്ടേച്ചു പോകുന്നു നിങ്ങളെ?...

ക്ഷിതിയിലെന്തിലും മീതെ ഞാൻ വാഴ്ത്തിടും
ഹൃദയഹാരിയാം ഹേമന്ത ചന്ദ്രികേ,
സുരചിരോജ്ജ്വലശാരദാകാശമേ,
സുകൃതിനികളേ, താരാമണികളേ,
മദകരങ്ങളേ, കഷ്ടമെമ്മട്ടു ഞാൻ
മഹിയിൽ വിട്ടേച്ചുപോകുന്നു നിങ്ങളെ?

സസുഖമെന്നൊടൊത്തിത്രയും കാലവും
സഹവസിച്ചോരജകിശോരങ്ങളേ,
സദയമെന്നെപ്പിരിഞ്ഞിടാതിത്രനാശ
സഹകരിച്ചൊരെന്നോമന്ദുരളികേ.
കവിതകാണിച്ച മൽപ്രകൃത്യംബികേ,
കരൾകവർന്നൊരൻ കൊച്ചപ്പുഴകളേ,
അഭയദങ്ങളേ, കഷ്ടമെമ്മട്ടു ഞാ-
നവനിയിൽ വിട്ടുപോകുന്നു നിങ്ങളെ?...

(ഒരു ഞടുക്കത്തോടുകൂടി)

മണിമുഴക്കം!-സമയമായ്-മാരണ-
മണിമുഴക്കം!-വിടതരൂ, പോട്ടെ ഞാൻ
മദന, മൽപ്രാണസോദരാ, സൗഹൃദം
മഹിയിലെന്തെന്നു കാണിച്ച മത്സഖ,
പ്രണയനാടകം മാമകം ഘോരമാം
നിണമണിയലിൽത്തന്നെ കഴിയണം

ഇനിയൊരിക്കലും കാണുകയില്ല നാം-
അനുജ, മാപ്പുതരൂ, യാത്രചൊൽവു ഞാൻ!
ഇതുവരെയ്ക്കുൻ സുഖദുഃഖമൊന്നുപോൽ
പ്രതിദിനം പങ്കുകൊണ്ടുവന്നാണു നീ!
ഏദയമയ്യോ! ദഹിക്കുന്നു നിന്നെയി-
ക്ഷിതിയിൽ, വിട്ടുപിരിവതോർക്കുമ്പോൾ മേ!
കഠിനമാണെന്നെൻ സാഹസമെങ്കിലും
കരുണയാർന്നതു നീ പൊറുക്കേണമേ!
അനുജ, മൽപ്രാണതുല്യനാമെന്നെൻപൊ-
ന്നനുജ, നിന്നൊടും, യാത്രചോദിച്ചു ഞാൻ!
കരയരുതു നീ നാളെയെൻ ഘോരമാം
മരണവാർത്ത കേട്ടി,ന്നു പോകട്ടെ ഞാൻ!

മമ ഏദയരക്തം കുടിച്ചെങ്കിലും
മലിനലോകമേ, യാശ്വസിച്ച് ഞീ!
വികൃതജീവിതപ്പുല്ലുമാടം സ്വയം
വീരവിലിന്നിത, തീവെച്ചെരിപ്പു ഞാൻ!
മമ ശവകുടീരത്തിൽ നീയെന്നെയോർ-
ത്തൊരു വെറും കണ്ണുനീർത്തുള്ളിയെങ്കിലും
പൊഴിയരുതേ, നമോവാകമോതി ഞാ-
നൊഴികയായിതാ വെള്ളിനക്ഷത്രമേ!

(അത്യന്തം ഭയപാരവശ്യത്തോടെ തെട്ടി പിന്മാറി
ച്ചുറ്റം പകച്ചുനോക്കി കയറിൽ കടന്നു പിടിക്കുന്നു.)

മണിമുഴക്കം!...സമയമായ്...മാരണ-
മണിമുഴക്കം!...വരുന്നു...വരുന്നു ഞാൻ
പ്രിയകരമാം...പ്രപഞ്ചമേ...ഹാ!...

പ്രിയ...വെ...ജി...ന...ക്ഷ..ത്ര..മേ!
.....

രംഗം നാല്

(വനത്തിന്റെ ഒരു ഭാഗം. മദനൻ ആടുകളേയും തെളിച്ചുകൊണ്ട് പതിവുപോലെ വനത്തിലെത്തി രമണനെ നോക്കുന്നു. കാണുന്നില്ല. അവിചാരിതമായി, അകാരണമായി, ഒരാശങ്ക, ഒരു ഭയം മദനന്റെ ഹൃദയത്തിൽ കടന്നു കൂടുന്നു. അവൻ രമണനെ വിളിച്ചു കൊണ്ട് കാട്ടിൽ അങ്ങിങ്ങലഞ്ഞു തിരിയുന്നു.)

• മദനൻ

രമണാ, രമണാ, നീയെങ്ങുപോയി?
സമയമിന്നേറെക്കഴിഞ്ഞുപോയി,
പതിവില്ലാതിന്നിത്ര താമസിക്കാൻ
കഥയെന്ത് ഹാ! നിനക്കെന്തുപറ്റി?
പരിചിൽ കിഴക്കേ മലമുകളിൽ
പകലോന്നദിച്ചൊട്ടുയർന്നുപൊങ്ങി.
ദിവസവും നീയാണിങ്ങാദ്യമെത്താ-
റെവിടെ നീയിന്നു; നിന്നാടുകളും?
കുളിർകാറ്റുവീശുന്നു, പൂത്തുനിൽക്കും
കുറുമൊഴിമുല്ലകളാടിടുന്നു;
കലിതാനുമോദം വനം മുഴുവൻ
കളകളംപെയ്യുന്നു പൈങ്കിളികൾ;
മലർമണം വീശുന്നു; പീലിനീർത്തി
മയിൽ മരക്കൊമ്പിൽനിന്നാടിടുന്നു-
ഇവയെ വർണ്ണിച്ചൊരു പാട്ടുപാടാ-
റെവിടെ, രമണ, നീയെങ്ങുപോയി?

(മദനൻ നടന്നു നടന്ന് കാടിന്റെ ഉൾഭാഗത്തേക്കുള്ള ഒരരുവിയുടെ കരയിലെത്തുന്നു. പെട്ടെന്നു മുൻപിൽ അരുവിയിലേക്കു ചാഞ്ഞ മരക്കൊമ്പിൽ തൂങ്ങിമരിച്ചുകിടക്കുന്ന രമണനെ കാണുന്നു. ശരീരം കിലുകിലാ വിറയുന്നു. തലകറങ്ങി ബോധരഹിതനായി നിലവെക്കുന്നു. അപ്പൊഴേക്കും മറ്റുചില ഇടയന്മാരും അവിടെ എത്തിച്ചേരുന്നു. എല്ലാവരും ഇടിവെട്ടേറ്റുപോലെ സ്തബ്ധരായിത്തീരുന്നു; ഏതാനുംപേർ മദനനെ ശീതോപചാരങ്ങൾ ചെയ്യുന്നു. ക്രമേണ അവനു ബോധക്ഷയം വിട്ടുമാറുന്നു. അവൻ വീണ്ടും രമണനെ ഉറ്റു നോക്കുന്നു. കഴുത്തിൽ ഒരു പൂമാല; നീണ്ടുമരവിച്ച ശരീരം; ഒരു വശത്തേക്കുൽപം ചരിഞ്ഞു കിടക്കുന്ന ശിരസ്സ്; വസ്ത്രമാകമാനം രക്തമയം. മദനന്റെ ഹൃദയം ഭ്രമിക്കുന്നു. അവൻ ഒരു ശിശുവിനെപ്പോലെ വാവിട്ടു കരയുന്നു. മറ്റിടയന്മാർ ആശ്വസിപ്പിക്കുന്നു. അൽപനേരം കഴിഞ്ഞ്)

• മദനൻ

വിശ്വസിക്കാവതോ, കാണമിക്കാഴ്ച;- ഹാ
 വിശ്വമേ, കഷ്ടം ! ചതിച്ചു, ചതിച്ചു നീ;
 സത്യമോ? - സത്യമാണയ്യോ! നടുങ്ങുന്ന
 സത്യം;- ഭയങ്കരം! പൈശാചസംഭവം!
 അങ്ങതാ തൂങ്ങിക്കിടപ്പു മരക്കൊമ്പിൽ,
 നിത്യപ്രപഞ്ചമേ, നിന്മഹാപാതകം!
 ആഹാ! ദയനീയ, മയ്യോ! ഭയാനകം
 സാഹസം! - എന്തു; നീ നിർജ്ജീവമായിതോ?
 സുന്ദരഗാനപ്രചോദനം വിങ്ങുമാ
 സ്വന്ദനമെല്ലാം നിലച്ചുകഴിഞ്ഞുവോ?

അക്കണ്ഠനാളത്തിൽ നിന്നൊരുനേരിയ
 ഗദ്ഗദ്പോലുമിനിക്കേൾക്കുകിലുയോ?
 ആ നാവിനിമേലനങ്ങുകില്ലേ, കഷ്ട-
 മാ മനം മേലിട്തുടിക്കുകില്ലേ, ലവം?
 എല്ലാം കഴിഞ്ഞോ! കഴിഞ്ഞോ-കഴിഞ്ഞുപോ-
 യെല്ലാം കഴിഞ്ഞു!-കഴിഞ്ഞു സമസ്തവും!
 അയ്യോ! വെറുങ്ങലിച്ചല്ലോ - മമോത്സവം!
 വയ്യ മേ, വയ്യ മേ, കണ്ടിതു നിൽക്കുവാൻ!
 * * * *

നോക്കൂ ജഗത്തേ, ഞെരിച്ചു ഞെക്കിക്കൊന്നു
 പേക്കുത്തിൽ നീയാക്കളകോകിലത്തിനെ!
 തുങ്ങിക്കിടപ്പു മരവിച്ചൊരു കയർ-
 തുണിയിലൊരത്യന്തമോഹനജീവിതം!
 ചമ്പനീർപ്പുപോൽ വിരിഞ്ഞുവരുനോരു
 സന്യതസൗമ്യനവയുവജീവിതം!
 പുഞ്ചിരിക്കൊള്ളാൻ തുടങ്ങുന്നതിൻ മുൻപു
 നെഞ്ചിട പൊട്ടിത്തകർന്നൊരു ജീവിതം
 ഇങ്ങിനിയെത്രകൊതിക്കിലും കിട്ടാത്ത
 സംഗീതസാന്ദ്രമൊരോമനജീവിതം!
 ഇന്നിതിനെത്തച്ചകൊന്നൊരപ്പാതക-
 മെന്നിനിത്തീരും പ്രപഞ്ചവേതാളമേ?
 അജ്ജീവരക്തമൊരുതുളളിയില്ലാതെ-
 യൊകെയുമുറ്റിക്കുടിച്ചുകഴിഞ്ഞു നീ!

പിന്നെയും മന്ദഹസിക്കയോ നീ?-നിന്റെ
 നിന്ദുചരിത്രം പരമഭയങ്കരം!
 അപ്രാണവാതം വലിച്ചെടുത്തിട്ടു നീ
 ജല്ലിപ്പു വീണ്ടും നിരർത്ഥമെന്തൊക്കെയോ!

അസ്ഥികൂടങ്ങളാൽ നിൻ വിജയോത്സവ-
 നർത്തനമണ്ഡപം സജ്ജീകരിപ്പൂ നീ!
 കഷ്ടമിനിയും തലപൊക്കി നോക്കുവാൻ
 ലജ്ജയാവാത്തതാണദ്ഭൂതം, ലോകമേ!
 അത്താമരക്കുരുനായോ! കരിഞ്ഞുപോയ്
 വിത്തപ്രതാപമേ, നിന്നിടിവെട്ടിനാൽ!
 അക്കൊച്ചുഹംസം ചിറകുറ്റിഞ്ഞുപോയ്,
 ദുഷ്ടകുബേരത്വമേ, നിൻ കരവാളിനാൽ!
 ഭാസിചിരന്നൊരപ്പുമൊട്ടുരഞ്ഞുപോയ്
 ഹാ! സമുദായമേ, നിൻ കാൽച്ചവിട്ടിനാൽ!

(മദനന്റെ മൂന്നും വ്യസനസമ്മിശ്രമായ കോപം
 കൊണ്ടുപൂർവ്വാധികം രക്താഭമായിത്തീരുന്നു.)

അല്ലെങ്കിലെന്തിനവയെപ്പഴിപ്പൂ ഞാ-
 നില്ലില്ല-ദുഷ്ടേ, ഭയങ്കരിയാണു നീ!
 ചന്ദ്രികയല്ല, വിഷമയധുമിക
 ചിത്തന്നൊരദൃമകേതുവാകുന്നു നീ,
 നീയാണു, നിർദൃയേ, ഹാ! രക്തയക്ഷിയാം
 നീയാണു, കൊന്നതിഗ്ഗന്ധർവ്വബാലനെ!
 ആ മനസ്സിൻ ചെങ്കുരുതിയാൽ, നിൻ നിന്ദ്യ-
 കാമചിത്രത്തിന്നു ചായം പുരട്ടി നീ!
 കത്തുമൊരാത്മാവുകൊണ്ടു നിൻ മച്ചിലെ-
 കസ്തുരികത്തിരി കഷ്ടം! കൊളുത്തി നീ!
 പൊട്ടിത്തകർന്നോരിളം മനസ്സാൽ നിന്റെ
 പട്ടുകിടക്കയിൽപ്പൂവിട്ടു ദുഷ്ട നീ
 കണ്ടാൽ നടുങ്ങും!-ഭയാനകേ, നിന്മുഖം
 കണ്ടാൽ നടുങ്ങും-ജഗത്തിതെന്നുമേ!

നിങ്കുബേരത്വവും നീയും!-മതി,നിന്റെ സങ്കൽപ്പവും നിൻ സുദൃഢശരപഥവും ഹാ! വെറും കാമത്തിൽനിന്നുമുയർന്ന നിൻ-ഭാവനാമാത്രപ്രണയവും വേഴ്ത്തും; ലജ്ജയില്ലല്ലോ നിനക്കു!-നീ നോക്കുകൊ-ന്നിജ്ജഡം!-നീയിജ്ജഡത്തെയറിയുമോ? പണ്ടുനിൻ കാമസങ്കൽപ്പലതയിലെ-ചെണ്ടായി നീയോമനിച്ച താണിജ്ജഡം-ഇന്നലെയോളം നിനക്കുവേണ്ടിച്ചുടു-കണ്ണീരിൽ മുങ്ങിക്കളിച്ചതാണിജ്ജഡം-നിർമ്മലരാഗവ്രതത്തിലീനാളൊക്കെ നിൻ നാമമന്ത്രം ജപിച്ചതാണിജ്ജഡം-നിന്നെക്കുറിച്ചുള്ള സംഗീതമിത്രനാൾ നിന്നുതുളുവിക്കളിച്ചതാണിജ്ജഡം-എത്രനാൾ ലോകം തപസ്സുചെയ്തിടിലും കിട്ടാത്തൊരദ്ഭുത സിദ്ധിയാണിജ്ജഡം-ഹാ! നിന്റെ നിഷ്കരമാനസം സ്വന്ദിത-പ്രാണനെപ്പാടേ കവർന്നതാണിജ്ജഡം-ചെറുമശുദാമാക്കാതെ നിൻ ജീവിത-മിത്രനാൾ കാത്തുരക്ഷിച്ചതാണിജ്ജഡം-ലജ്ജയില്ലല്ലോ നിനക്കു!- നീനോക്കുകൊ-ന്നിജ്ജഡം!-നീയിജ്ജഡത്തെയറിയുമോ?

(വീണ്ടും വാവിട്ടു കേണുകൊണ്ട്)

അയ്യോ! രമണ, സഹോദര, പോയി നീ! വയ്യിനി മേലിൽ വരില്ല വരില്ല, നീ! എന്നേക്കുമായ് നിൻമുദുമനസ്സുനങ്ങ-ളോന്നോടെ നിന്നു!-മരവിച്ചുകഴിഞ്ഞു നീ! ദുസ്സഹം, ദുസ്സഹം!-അയ്യോ!-മമ മനം മത്സന്ന, നീറുന്നു!-മൂർച്ഛിച്ചിടുന്നു ഞാൻ!...

(വേച്ചു വേച്ചു നിലത്തുവീഴുന്നു.-ഒരു
 വൃക്ഷത്തിന്മേൽ ചാരിയിരുന്നുകൊണ്ട്)
 കൂരിരുട്ടത്തുനിന്നോതോ വെളിച്ചത്തെ
 വാരിപ്പണരാൻ ചിറകുവിടർത്തി നീ.
 നീയുമഹോ നിന്റെ ദുഃഖ സംഗീതവും
 മായാപ്രപഞ്ചത്തിൽ മാഞ്ഞിതെന്നേക്കുമായ്!
 അള്ളിപ്പിടിക്കയാണിന്നെൻ മനസ്സിനെ
 മുളളുകൾകൊണ്ടു പൊതിഞ്ഞൊരിസ്സംഭവം!

അക്കയറിന്റെ കുരുക്കു നിൻ കണ്ണത്തെ
 നെക്കിനെക്കി സ്വയം വീർപ്പുമുട്ടിക്കവേ;
 ഉൽക്കടപ്രാണദണ്ഡത്തിൽപ്പിടഞ്ഞു കാ-
 ലിട്ടുടിച്ചയ്യോ! കിടന്നു പുളയവേ,
 ആദ്യം വലിഞ്ഞു നിന്മേയ്, മന്നിനോടൊരു
 ചോദ്യചിഹ്നംപോൽ, സ്വയം ചമഞ്ഞീടവേ!
 അന്ത്യമൊരുഗമാമാശ്ചര്യചിഹ്നമായ്
 നിൻ തന്നെ നീണ്ടു മരവിച്ചു തൂങ്ങവേ;
 എമ്മട്ടുപൊട്ടിത്തരിക്കാതെ നിന്നു, ഹാ!
 കർമ്മപ്രപഞ്ചമേ, നീ നിർവ്വികാരമായ്!
 തുണ്ടുതുണ്ടായിച്ചിതറിയതില്ലല്ലി
 വിണ്ടലമിക്കൊടുംകാഴ്ച കണ്ടിട്ടുമോ?
 നിന്നെയതിന്നു വിലക്കിയതല്ലല്ലി
 മുന്നിലായ് നിൽക്കുമിക്കൊടും മലകളും?

പണ്ടൊക്കെയോരോ കവനാങ്കുരങ്ങൾ നീ
 കണ്ടിരുന്നോരീ മരതകക്കാടുകൾ,
 നീയെത്രമാത്രം പ്രിയപ്പെട്ടതായിട്ടു
 നീളവേ പാടിപ്പുകഴ്ത്തിയ കാടുകൾ,

മർമ്മരഗാനംപൊഴിച്ചുനിന്നോ, ഹന്ത!
നിന്നെ തൃജിച്ചൊരപ്രാണമരുത്തിനാൽ.

കഷ്ടം ! നിന്നത്തിൽ കലാശിച്ചു, നീ ചൊന്ന-
മട്ടിലയ്യോ! നിന്നന്നരരാഗനാടകം !
ദൂരത്തുനിന്ന മരണത്തിനെ സ്വയം
ചാരത്തണച്ചു ചെങ്കുങ്കുമംചാർത്തിനീ!
സാഹസമായി സഹിക്കുവാനാകാത്ത
സാഹസമായി, നീ ചെയ്തതെൻ സോദര!
മന്നിൻ മലിമസരംഗത്തിലിന്നിതാ,
നിന്നെച്ചുതിച്ചു നിന്നാദർശജീവിതം!
നിസ്സാരമായൊരു പെണ്ണിനുവേണ്ടി നിൻ-
നിസ്തുല ജീവിതം ഹോമിച്ചെരിച്ചു നീ!
കഷ്ടമായപ്പോയി,സഹോദരാ, നീചെയ്ത-
തെ,ത്രയിനി ഞാൻ കരകിലെന്തേ ഫലം?

നിസ്സാർത്ഥനാം നീ നിരൂപിച്ചപോ,ലത്ര-
നിസ്സാരമായിരുന്നില്ല നിൻ ജീവിതം.
ഹന്ത! നിനക്കല്ല, ജഗത്തിനാണായതിൻ-
ഹാനി!- ലോകത്തിന്റെ ആവശ്യമാണു നീ!

കുഞ്ഞുമേഘങ്ങളൊളിച്ചുകളിക്കമാ
മഞ്ഞണിക്കുന്നിനും കാടിനും പിന്നിലായ്
അന്തിമേഘങ്ങൾ നിരന്നു, നീലാംബര-
മന്തരംഗം കവർന്നല്ലസിച്ചീടവേ,
എത്രദിനാന്തത്തിലിപ്പുഴവക്കിൽ വ-
ന്നദ്രസം തൈത്തെന്നലേറ്റേറ്റിരുന്ന നാം!
അന്നൊക്കെ,യെന്നോടു വർണ്ണിച്ചു വർണ്ണിച്ചു
ചൊന്നു നിന്നാത്മരഹസ്യങ്ങളൊക്കെയും

ആയിരം മിന്നൽക്കൊടികളിളക്കി വ-
 ന്നാവതെന്തിപ്പോൾ ദഹിപ്പിച്ചുമന്മനം!
 നിന്നന്നരാഗമിതിൽക്കലാശിക്കുമെ-
 ന്നന്നൊന്നമൽപ്പവും ശങ്കിച്ചതില്ലൊൻ!
 അസ്ഥാനരാഗങ്ങളെല്ലാമിതുവിധ-
 മശ്രുകുടീരം ചമയ്പ്പവയായിടാം;
 എന്നല്ലൊടുവിലാത്മാഹൃതി കാണാതെ
 പിന്മടങ്ങീടാതിരിപ്പവയായിടാം.

നീ വിചാരിച്ചപോൽ പൂവിരിയിട്ടത-
 ല്ലീ വിശ്വരംഗത്തു ജീവിതപ്പാതകൾ;
 കാപട്യകണ്ടകം, കർക്കശത്വക്കൊടും-
 കാളാശ്ശഖണ്ഡം നിറഞ്ഞതാണിസ്ഥലം!
 ഞെട്ടിത്തെരിക്കും വിടരാത്തുടങ്ങുന്ന
 മോട്ടുപോലുള്ള മനസ്സിതു കാണുകിൽ
 സുസ്ഥിരനിസ്സ്പാർത്ഥരാഗമില്ലെങ്ങ,ങ്ങ-
 മൊക്കെച്ചപലമാണെല്ലാം കപടവും!
 പൊന്നും പണവും പ്രതാപവും മാത്രമാ-
 ണെന്നും ഭരിപ്പതീ വിശ്വരംഗത്തിനെ,
 ഓടക്കുഴലുകൊണ്ടാവശ്യമില്ലിങ്ങ;
 പാടുന്നകൊണ്ടില്ലൊരു ഫലമെങ്കിലും!
 നാണയത്തുട്ടിൻ കിലുക്കത്തിലേതൊരു
 വേണസംഗീതവും ഗണ്യമല്ലേതുമേ!
 ഇപ്പരമാർത്ഥമറിയാതെ പെട്ടെന്നു
 ഞെട്ടറ്റു വീണു നീ പൊല്പനീർപ്പുഷ്പമേ!
 നിശ്ചയമാണു, നിൻ പട്ടടയെക്കൂടി
 നിർദ്ദയം കുറുപ്പെടുത്തും ജഗത്തിനി!
 സത്യമറിയേണ്ട ഭാരമതിനില്ല,
 കുറുപ്പെടുത്തിപ്പുലമ്പുകയെന്നിയേ!

ചന്ദ്രിക നിന്നെ തിരസ്കരിച്ചെങ്കിലും
മന്നിൽ നീ യെന്നേക്കുമായ് മറഞ്ഞെങ്കിലും
നിൻ നാമമെന്നമലയടിച്ചാർത്തിടും
സുന്ദരകാവ്യാന്തരീക്ഷത്തിലെപ്പൊഴും!
കൽപ്പാന്തകാലംവരേക്കും ലസിച്ചിടും
ദുഃഖമഗം നിൻ മധുരഗാനാമൃതം
കോരിക്കുടിച്ചജഗത്തതു നിത്യവും
കോശമയിർക്കോണ്ടു നിൻ നാമം സ്തുരിച്ചിടും.
ഹാ! മരിച്ചാലു, മനശ്ചരനായ്ഗ്യാന-
സീമയിൽ നിൽപ്പൊരു ഗന്ധർവ്വനാണ നീ!

നിന്നന്ത്യവിശ്രമ സ്ഥാനത്തു നമ്മുടെ
നിർമ്മലസൗഹൃദസ്നാതകലക്ഷ്യമായ്,
അക്കല്ലറമേൽ ജഗത്തിനു കാണവാ-
നിത്രയും കൂടിക്കുറിച്ചുകൊള്ളാട്ടെ ഞാൻ;

"സ്നേഹദാഹത്താൽ പൊരിഞ്ഞുപൊരിഞ്ഞൊരു
മോഹനചിത്തമടിഞ്ഞതാണിസ്ഥലം
ഇങ്ങിതിനുള്ളിൽക്കിടക്കുന്നതുണ്ടൊരു
സംഗീതസാന്ദ്രമാം ശോകാപ്ല ജീവിതം-
മന്ദഹസിക്കാൻ തുടങ്ങുന്നതിൻ മുമ്പു
മന്നിൽ ചവിട്ടിൽ ചതഞ്ഞൊരു ജീവിതം-
വിത്തപ്രതാപവും നിർദ്ദയനീതിയും
തെക്കിതെരിച്ചു തകർത്തൊരു ജീവിതം!

ആദർശശുദ്ധിതൻ നിശ്ശബ്ദഗദ്ഗദ്-
ഹാ! തപ്തചിന്തതൻ രാഗസംഗീതകം-
എന്നും തുളുമ്പിക്കിടക്കുമിതിനുള്ളിൽ

മന്നിൽ മലിനത തേഞ്ഞു മായുംവരെ!
മാനസം കല്ലുകൊണ്ടല്ലാത്തതയുള്ള
മാനവരാറാനുമുണ്ടെന്നിരിക്കുകിൽ
ഇക്കല്ലറതൻ ചവിട്ടുപടിയിലൊ-
രല്ലമിരുന്നു കരഞ്ഞെച്ചു പോകണോ!
അസ്സൗഹൃദാശ്രുക്കൾ കണ്ടുകൊണ്ടെങ്കിലും-
മാശ്വസിക്കട്ടെയൊന്നിപ്രേമഗായകൻ..."

ഈ ഡിജിറ്റൽ പതിപ്പിനെ കുറിച്ച്

This e-book comes from the online library [Wikisource](#). This multilingual digital library, built by volunteers, is committed to developing a free accessible collection of publications of every kind: novels, poems, magazines, letters...

We distribute our books for free, starting from works not copyrighted or published under a free license. You are free to use our e-books for any purpose (including commercial exploitation), under the terms of the [Creative Commons Attribution-ShareAlike 4.0 Unported](#) license or, at your choice, those of the [GNU FDL](#).

Wikisource is constantly looking for new members. During the transcription and proofreading of this book, it's possible that we made some errors. You can report them at this page.

താഴെ പറയുന്ന ഉപയോക്താക്കൾ ഈ പുസ്തകത്തിൽ സംഭാവന ചെയ്തിട്ടുണ്ട്:

- Shijualex
- Arayilpdas
- Jotterbot
- Arjunkmohan
- Manojk
- Eskay~mlwikisource
- Viswaprabha
- Thachan.makan
- Vssun
- Ipmurali
- Sugeesh
- Hedwig in Washington
- Rocket000
- Lupo